

आर्यावर्त की महागाथा—१

लोपासुद्रा

Lopamudra

कन्हैयालाल माणिकलाल मुन्शी

Kanhayalal Maniklal Munshi



Raj Kamal prakashan Delhi


राजकमल प्रकाशन दिल्ली

CC-0. In Public Domain.

acc. no: 16806

Digitized by Sarayu Foundation Trust and eGangotri

Pr 5-10-10



पहली बार

१९४९

१९५९

गोपीनाथ सेठ द्वारा तवीन प्रेस, दिल्ली से मुद्रित । राजकमल
पब्लिकेशन्स लिमिटेड दिल्ली द्वारा भारतीय
विद्याभवन बम्बई के लिए प्रकाशित ।

आमुख

ऋग्वेद का जीवन नया है। उसमें इतिहास के उषाकाल की हल-चल और तेजस्विता है। इस इतिहास की तुलना में पौराणिक कथाएं बीरस लगती हैं। प्रायः ऐसा होता है कि पौराणिक साहित्य से बना हुआ हमारा मन इस जीवन की कल्पना तक नहीं कर पाता—वाद के संस्कृत साहित्य पर निर्मित हुई हमारी वाणी उसके साथ पूरा-पूरा न्याय नहीं कर पाती। इस काल का मानव-स्वभाव समझना भी कभी-कभी मुश्किल हो जाता है।

ऋग्वेद संहिता के दस मंडल हैं, प्रत्येक मंडल में अनेक सूक्त हैं, और हर सूक्त में अनेक मन्त्र। इन सबकी भाषा महर्षि पाणिनि की संस्कृत से अनेक शताब्दियों पूर्व बोली जाने वाली भाषा है। इसके चार-पांच मंडलों की रचना तो पीछे से हुई, पर बाकी के मंडलों के सूक्त अत्यन्त पुराने काल के हैं। उनमें भारत के इतिहास की प्राचीन-से-प्राचीन घटनाओं का समकालीन उल्लेख पाया जाता है।

जब ये घटनाएं घटित हुईं तब आर्य लोग पांच जातियों—पंच जना—में विभक्त हो गए थे। ये जातियां सप्तसिन्धु में रहती थीं। सप्तसिन्धु, सरस्वती, दृषद्वती, शतद्रु, परुष्णी, असिक्री और वितस्ता—इन सात नदियों से मिलकर बने हुए पंजाब प्रदेश को सप्तसिन्धु कहते थे। आर्य अब तक जमुना के किनारे तक न पहुंचे थे। इनकी भाषा में अब भी जंगली

दशा के स्मरण मौजूद थे। इनके हथियारों में लकड़ी के बने हुए दण्ड, और पत्थर और हड्डियों के बने वज्र शामिल थे। स्वप्ता, पर्जन्य और व्यावा पृथिवी जैसे प्राचीन देवताओं का मान घट गया था। आकाश के देव वरुण भी, जो सत्य असत्य की परख करते और लोगों के हृदयों में प्रेरणा करते थे, युद्ध के देव इन्द्र की तरह सबको प्रिय नहीं हुए थे। अग्नि, सूर्य और सोम लोकप्रिय देवता थे।

ये आर्यजन कई हिस्सों में बंट गए थे। इन्हें 'विश्व' कहते थे। विश्व भिन्न-भिन्न ग्रामों में रहते थे। ग्रामों में जिनकी गौएँ एक साथ एक ठिकाने बंधती थीं, वे एक गोत्र के माने जाते थे। गोत्र पृथक्-पृथक् कुलों से बनते थे। प्रत्येक ग्राम का सारा प्रबन्ध उसका मुखिया ग्रामीण किया करता था। कभी-कभी ग्राम-के-ग्राम अपने बाल-बच्चे, गौएँ, घोड़े और बकरे लेकर चारों की तलाश में एक से दूसरे ठिकाने चले जाते थे। गांव स्वावलम्बी समुदाय होता था। जौ, चावल, तिल, मूँगफली—यही उन लोगों का सामान्य आहार था। वे घी-दूध भर-पेट खाते थे। मांस भी खाया जाता था, और गाय का भी। वे कपास और ऊन के कपड़े बनाकर पहनते थे। मृगचर्म भी पहनने-ओढ़ने के काम में लाया जाता था। चमड़े की मशक पानी भरने के काम में आती थी। गौएँ आर्यों को बहुत ही प्रिय थीं। सिक्कों के बदले लेन-देन में उनका व्यवहार होता था। दान और पुरस्कार में गौएँ दी जाती थीं। पीछे से गौ को जो पवित्रता मिली, वह उस समय तक नहीं दी गई थी।

आर्य गौर-वर्ण ऊँचे कद के और सुन्दर-नयन थे। वर्ण-व्यवस्था उनमें नहीं थी। स्त्री या राजा भी ऋषि हो सकते थे। ऋषि युद्धक्षेत्र में उतरकर हजारों का संहार कर सकता था। राज्यपद या ऋषिपद जन्म से नहीं, कर्म से मिलता था। स्त्रियाँ पढ़ती थीं और कोई-कोई तो ऋषि भी बनती थीं। वे युद्धक्षेत्र में भी जाती थीं। युवक युवतियाँ अपने हाव-भावों से एक दूसरे को अपनी ओर आकर्षित करते थे। ऋषि रूप-

वती स्त्रियों के आकर्षण के लिए मन्त्रों की रचना करते थे। प्रत्येक स्त्री को विवाह करने की आवश्यकता न थी। कुमारी से उत्पन्न बच्चे अधम पतित नहीं समझे जाते थे।

आर्य बड़ई, लोहार, वैद्य, सुनार, कुम्हार, चमार और जुलाहे का धन्धा करते थे। वे खेती भी करते थे। कुछ लोग कविता भी करते थे। पण्डि नौकाओं में बैठकर परदेस को जाते और व्यापार करते थे। लोगों की गौएँ चोरी चली जाती थीं। आर्य भेड़िये की तरह लोभी थे। व्याज का धन्धा करते और इसलिए ऋषि उन्हें तिरस्करणीय दृष्टि से देखते थे। व्यापार के लिए घोड़ों, ऊंटों, कुत्तों और बैलों की पीठ पर बोरे लादकर एक जगह से दूसरी जगह जाते थे। गधों की भी कद थी।

आर्य लोग दस्युओं और दासों से बहुत सताये जाते थे। उन्हें अनेक बाधाओं और संकटों का सामना करना पड़ता था, अतः दास उनसे बहुत द्वेष करते थे। दास लोग कृष्ण वर्ण, चपटी नाक के, बलवान और स्वभाव के बड़े दुष्ट होते थे। वे आर्यों की गौओं को चुरा ले जाते, पत्थर से बने पहाड़ी किलों में रहते और शिवलिंग की पूजा करते थे। वे लोग यज्ञ नहीं करते थे। आर्यों के देवों का तिरस्कार करते और व्रत-विहीन होते थे। लेकिन दासों का यह वर्णन आर्यों द्वारा किया हुआ है—यह आर्य ऋषियों की गवाही है। परन्तु यथार्थ में दस्यु भारतवर्ष के शिवपूजक मूल निवासी थे। मोहनजोदारों, जिसके खंडहर आज सिन्ध में मिले हैं, इन दस्युओं का मुख्य नगर था। दस्युओं के राजा शंबर के पास पत्थरों के बने सुदृढ़ सौ दुर्ग थे, और अब तक जितने प्रमाण मिले हैं, उन से यह सिद्ध होता है कि यह एक सुसंस्कृत उन्नत जाति थी। परन्तु अन्त में, उन्हें आर्यों ने परास्त किया और वे दास बने। कुछ वर्षों में दस्यु आर्य बन गए। इनके इष्टदेव शिवलिंग, उग्रदेव का नाम धारण कर आर्यों के मुख्य उपास्य बने। ऋग्वेद के ब्राह्मणों में इसका उल्लेख है। वही उग्रदेव शंकर स्वरूप आज आर्यधर्म में भक्तिभाव से पूजे जाते हैं। मैंने इसीलिए इस लिंग को उग्रकाल का नाम दिया है।

के बने महलों में रहते थे । लोहे के किले भी होते थे । किसी-किसी किले की तो सौ-सौ दीवारें होती थीं, ऐसा उल्लेख है । साधारण घर मिट्टी के बने होते थे । गौआँ और बकरों को रखने के लिए खिरक होते थे । आर्य नौकर, अर्थात् दास भी रखते थे । वे बढ़िया-से-बढ़िया कपड़े पहनते और सुन्दर लंबे बाल संवारते थे । युद्ध में वे बख्तर पहनते और हथियार काम में लाते। युद्धदौड़ की बाजी का उन्हें काफी शौक था । वे जुआ भी खूब खेलते थे । ऋषि 'सोमरस' पीकर और इतर सर्वसाधारण सुरा पीकर नशा करते थे । लोग कभी-कभी सभाओं में मिलते थे । ऋषि आश्रमों में रहते और निःशुल्क विद्यादान करते थे ।

वर्णाश्रम-रहित समाज, थोड़े से गौरवर्ण आर्य, देश भर में फैले हुए काले रंग के दस्यु, झोपड़ियों या मिट्टी के घरों में रहना, सिक्कों के बदले गौआँ का चलन, विवाह की शिथिलता, प्रायः सम्पूर्ण स्त्री समानता, आहार विहार की पूरी स्वतन्त्रता, राजा दिव्योदास जैसे महान् राजा का भी अतिथियों को गोमांस परोसकर अतिथिस्व की उपाधि प्राप्त करना—यह सारा चित्र हमारी दृष्टि के आगे घूमने लगता है । ऋषि चपटी नाक वाले काले कलूटे दास दासियों से भीख मांगते और भेंट लेते, 'सोमरस' पीकर नशे में चूर रहते, लोभ और क्रोध का प्रदर्शन करते और गौएँ देने वाले की प्रशंसा करते थे । वे कभी-कभी द्वेष से भड़ककर आग बबूला हो जाते और एक दूसरे पर देवों का क्रोध उतारने का प्रयत्न करते । कई ऋषियों के पिताओं तक का पता न था, लेकिन उनमें आदर्शवादिता, देश भक्ति, सत्य और तप की तीव्र अभिलाषा थी, कभी-कभी प्रत्यक्ष रूप से देवों के साथ वार्तालाप का अभ्यास । आर्यत्व के जीवन्त इन विश्वकर्माओं को समझना बड़ा ही कठिन काम है । इनके सम्बन्ध में पुराणों में वर्णित ऋषियों का ख्याल हमें भुला देना चाहिए ।

तत्कालीन भाषा और भाव में भी कुछ आश्चर्यजनक अन्तर मालूम पड़ता है। पिछले काल की संस्कृत और आधुनिक हिन्दी के शब्दों में अलग-अलग भाव हैं और मन से रची हुई सृष्टि है। इस शब्दकोष के उपयोग से ऋग्वेद कालीन मनोदशा और भावों को व्यक्त करने में मैं अपने को असमर्थ पाता हूँ। अतिशिव—या गोमांस खिलाने वाले की बहुमानास्पद उपाधि थी। प्राण या आत्मा का कोई खयाल ही नहीं था। प्राण गया या आत्मा गया, यह तो शब्दकोष ही में नहीं; ईश्वर की कल्पना नहीं, नाम नहीं, उसकी मान्यता नहीं। जन ही जाति था। नाथ जैसे शब्द के बदले आर्य स्त्रियां गर्वश्रेष्ठ जैसा कोई शब्द कहती हों, तो कोई अचम्भे की बात नहीं। स्वदेश की कल्पना नहीं थी। देवता अनेक थे और आधे लोग जरा-जरा सी बात में देवता को ऐसा पकड़कर बैठ जाते थे, जैसे वह उनका ही कोई सगा-साथी या मित्र हो। वीभत्सता या अश्लीलता का कोई विचार नहीं था।

पुस्तक में भारतवर्ष के इतिहास की सर्वप्रथम सच्ची घटनाएं अंकित हुई हैं। वे घटनाएं इस प्रकार हैं—

तृत्सु जाति के राजा दिवोदास बड़े वीर और उदार थे। उन्होंने पक्थों के साथ युद्ध किया था। दस्युओं के राजा शंबर के साथ भी उन्होंने अनेक बार युद्ध किया और अन्त में उन्हें मारकर उनके नखे किले छीन लिये। उसका सुदास नामक लड़का था। देवता मित्रावरुण के दो पुत्र थे—अगस्त्य और विश्वामित्र। वशिष्ठ ने अगस्त्य को तृत्सुओं का परिचय कराया। वशिष्ठ तृत्सुओं के पुरोहित थे।

भरत नाम की प्रतापी जाति में विश्वामित्र ऋषि ने जन्म लिया था। यह कुशिक के वंशज और गाथीनों की दिव्य विद्या के अधिकारी थे। इनके और वशिष्ठ के बीच में वैरभाव बढ़ा। विश्वामित्र तृत्सुओं के पुरोहित बने। जमदग्नि ऋषि भी उनके मित्र थे। विश्वामित्र ने गायत्री मंत्र की रचना की। इनके सम्बन्ध में बहुत-सी पुराण कल्पित

बातें मैंने ली हैं। विश्वामित्र के पिता गाधि थे; उन्होंने अपनी कन्या सत्यवती भृगु ऋचीक ऋषि को व्याह दी थी। देवता की कृपा से एक ही समय में गाधि के विश्वरथ और ऋचीक के जमदग्नि नाम के पुत्र पैदा हुए। विश्वरथ ने राज्य छोड़कर विश्वामित्र नाम रख लिया और ऋषि बन गये।

ऋग्वेद के प्रमाणानुसार लोपामुद्रा ऋषि थी। उसने अगस्त्य को ललचाकर अपना पति बनाया। इस प्रसंग के इस देवी के रचे हुए मन्त्र ऋग्वेद में हैं।

इस समय आर्यों और दस्युओं के बीच में रंग, धर्म और संस्कृति का भेद, संघर्ष का रूप धारण कर रहा था। शंबर और उसके साथी और दस्यु लोग लिंग की पूजा करते थे। ये लोग शक्ति में, वीरता में, या सुख के साधनों में आर्यों से किसी प्रकार कम नहीं थे, परन्तु विद्या और संस्कार में आर्यों से नीचे थे। जब दस्युओं को आर्यजन कैद करते, तब गुलाम बनाकर रखते थे और दास शब्द गुलामों के लिए प्रयोग किया जाने लगा।

एक बार आर्यों के इतिहास में मुख्य प्रश्न यह उपस्थित हुआ कि विजित दस्युओं का क्या किया जाय? यदि उन्हें मार डाला जाय, तो सेवा-चाकरी कौन करेगा? और ज़िन्दा रखा जाय, तो समाज में उनका क्या पद होगा और दासीपुत्र का कुटुम्ब में कौनसा स्थान होगा?

इन प्रश्नों पर भयंकर लड़ाइयां हुईं, सिर कटे, विरोध ने उग्रतर रूप धारण किया। कई विद्वान् मानते हैं कि वशिष्ठ और विश्वामित्र में जो विरोधभाव बढ़ा, वह इसी समस्या को लेकर। वशिष्ठ रक्त-शुद्धि के प्रतिनिधि थे, तो विश्वामित्र दस्युओं को आर्य बनाने का रसायन तैयार कर रहे थे। आर्यत्व कुछ जन्म से नहीं आता; बल्कि गायत्री मंत्र के जप से शुद्ध होकर सत्य और ऋत से प्रेरित हो यज्ञोपवीत को पहनने से उसकी शुद्धि होती है। कोई भी मनुष्य नया जन्म ग्रहण कर सकता है, द्विज बनकर आर्य हो जाता है—यह रीति उन्होंने सिखाई।

इस मंत्र के प्रभाव से इस देश में रंगभेद मिट गया और संस्कार-भेद के प्रमाण से प्रजा के विभाग हुए। विप्र का काम करने वाले ब्राह्मण कहलाये। सामान्य प्रजा, जो वैश्यों में बंट गई थी वैश्य कहलाई। जो द्विज नहीं हुए थे, वे शूद्र नाम से सम्बोधित किये जाने लगे। शतपथ ऐतरेय ब्राह्मणों में इस प्रकार की वर्ण-व्यवस्था दीख पड़ती है; पर कई सदियों पहले की रची हुई संहिता में नहीं।

इस समस्त वस्तु को पृथक्-पृथक् नाटकों के रूप में लिखने का मेरा बहुत दिनों से विचार था। अब इसका पहला भाग उपन्यास के रूप में लिखा गया है, शेष तीनों भाग नाटक के रूप में प्रस्तुत हैं।

कन्हैयालाल माणिकलाल मुंशी

सूची

| | | | | |
|----|------------------------|------|------|-----|
| १. | विश्वरथ (उपन्यास) | | | १७ |
| २. | शम्बर कन्या (नाटक) | | | १३१ |
| ३. | देवदत्ता (नाटक) | | | १३६ |
| ४. | ऋषि विश्वामित्र (नाटक) | | | २२१ |

पहला भाग

विश्वरथ

(उपन्यास)

वाल्यकाल

: १ :

वर्षा-ऋतु का आरम्भ हो गया है। सायंकाल का समय है। अस्त होते हुए सूरज का हल्का-सा प्रकाश द्वार में से होकर अग्निशाला के भीतर पड़ रहा है। पास ही में एक लकड़ी के तख्ते पर एक बूढ़ा मनुष्य बैठा हुआ है। उसके मुख पर चिन्ता की गहरी छाप पड़ी हुई है। बूढ़े की बड़ी-बड़ी आँखें अग्निशाला के बीचों-बीच बनी हुई वेदी पर गड़ी हैं। यह भरत-जाति के राजा कुशिक के पुत्र गाधि हैं। पुरुषों का राजा खेल भी वृद्ध के पास बैठा हुआ है—तरुण, तेजस्वी और अधीर। अधीरता से बैठे-बैठे वह अपना पैर हिलाता जाता है। सामने सेनाधिपति भद्राक्ष खड़ा है। उसके चेहरे पर भी चिन्ता की छाया छाई हुई है। उसके पास ही एक पथिक खड़ा है—पूरे ऊँचे कद का, स्वस्थ और नौजवान। उसके हाथ में एक मोटी और लम्बी लाठी है। वह जब कुछ बोलता है तो उसके सिर के बाल नाच उठते हैं। पथिक निश्चिन्त-सा भालूम पड़ता है। उसके मुख-मण्डल पर चिन्ता की कोई रेखा नहीं मालूम होती।

बड़ी भयानक खबर आई है। भरतों के जनपद पर कवि उशना^१ के कुल के प्रतापी उर्व के पुत्र ऋचीर ऋगुओं और अनुद्रुओं की जब-दस्त सेना लेकर चढ़ आए हैं। यह सेना कल सरस्वती नदी के किनारे आ पहुँचेगी। भरत तैयार हैं। ऋगुओं की शक्ति भी तो कम नहीं है, और अब कौन कह सकता है कि कल क्या होगा !

खेल को अपने बाहुबल पर पूरा-पूरा विश्वास है। गाधिराज की

१ पुराणों में इन्हें 'शुक्राचार्य' कहा गया है।

Digitized by Sarayu Foundation Trust and eGangotri

पुत्री सत्यवती को व्याहने को उसे बड़ी हास है, और साथ ही बड़े गांधि के पुत्र न होने से उसके हृदय में एक आशा छिपी हुई है—किसी-न-किसी दिन वह भरतों के जनपद पर शासन करेगा और उसकी विशाल सम्पत्ति का मज़ा लूटेगा।

अपरिचित पथिक पर्वत के समान अचल खड़ा हुआ है। वह मित-भाषी है, जो कुछ कहता है संचेप में। सरस्वती नदी की खैर को निकला था। उसने ऋचीक की सेना को आते हुए देखा है—बहुत बड़ी है, महाशक्तिशालिनी है। सन्धि किये बिना अब छुटकारा नहीं।

खेल मज़ाक करता है, वैरियों का विनाश तो होगा ही। सामने पथिक भी हंसता है—ज़रा अभिमान के साथ। गांधि पथिक की बातें सुनकर, अपने से थोड़ी दूर, एक कुटी में, रात में उसके रहने की व्यवस्था करने के लिए आदेश करता है।

समय बातों-ही-बातों में बीत जाता है। खेल अधीर हो रहा है—युद्ध आरम्भ होने से पहले ही विवाह कर दिया जाय तो कैसा? गांधि सोच में पड़ जाते हैं—विवाह, इस समय, ऐसे मौके पर! अधीर खेल ज़रा ढिठाई से बोला—‘हां, आपके भी तो कोई लड़का नहीं, और इस लड़ाई में कहीं कुछ हो जाय तो?’

गांधि की आंखों में घबराहट आ जाती है—‘यह मेरे मरने के बाद अपना उत्तराधिकार पक्का किये लेता है। क्या बात!’ वे मुंह से चुं तक नहीं करते, और बोलने से लाभ ही क्या? पर खेल तो मूर्ख है, ज़िद करता है। क्या करूं? अन्त में कौशिकराज गांधि विवाह का प्रस्ताव मंजूर करते हैं। पत्नियों के सदन में अन्तःपुर में खबर भेजते हैं—विवाह की तैयारी हो।

: २ :

पत्नी-सदन में क्रोध का पार नहीं। रानी की आंखों में आंसू आ रहे हैं। कोख का पूत न होने से ये अत्याचार सहने पड़ेंगे ? कौशिकी सत्यवती तेजस्विनी है, गर्विष्ठ है। इस अपमान को सुनकर कांप रही है। खेल ठीक संकट के समय इस तरह की दुष्टता और ज़िद करे ? देवों ने सत्यवती को लड़का क्यों न बनाया, 'माँ ! माँ ! शांत रहो। कोई रास्ता निकालो, मैं इस नीच के संग विवाह न करूंगी।'—सत्यवती बोली।

पर रास्ता कैसे निकाला जाय ? अगर इस समय खेल के कहे मुताबक न किया तो वह अपनी सेना लेकर चला जायगा। फिर क्या होगा ? ऋचीक दल-बल समेत आकर जरूर भरतग्राम को जलाकर भस्म कर डालेगा।

माँ-बेटी की आंखों में आंसू उमड़ रहे हैं। देवों ने और सब सुख तो दिया, एक लड़का क्यों न दिया ? घोषा माता की व्यवहार-कुशलता ने इस धर्म-संकट से बचने का रास्ता खोज निकाला। उसने अपने विश्वास पात्र मनुष्य बुलाए और उस पथिक को भी बुला भेजा।

प्रचण्ड, हंसमुख और तेजस्वी पथिक आया। घोषा और सत्यवती उसे देखकर चकित हो गईं। उन्होंने समझ रखा था कि कोई भूला-भटका राहगीर होगा। यह तो और ही तरह का है !

‘तू कौन है ?’ घोषा ने पूछा।

‘आर्य हूँ, महिषी ! क्या आज्ञा है, कहिए ?’

‘तेरी जाति क्या है ?’

पथिक जोर से हंस पड़ा—‘मेरी जात-पात जानकर क्या करेंगी ? मैं धुमक्कड़ हूँ। माता सरस्वती की पूजा करता हूँ। इतना काफी नहीं ?’

माँ और बेटी ध्यान से उसकी बात सुनती रहीं। अहो ! कैसी है इसकी संस्कारी वाणी, और कैसा इसका आत्मविश्वास है ! दोनों को

पथिक पर विश्वास हुआ ।

‘तेरी वाणी तो बहुत संस्कारी है ।’—घोषा ने कहा ।

‘मैंने पूज्यपाद अंगिरा ऋषि के आश्रम में शिक्षा पाई है’—

पथिक ने नम्रता से उत्तर दिया ।

‘तू यहाँ क्यों आया है ?’

‘सेनापति भद्राक्ष मुझे यहाँ लाये हैं ।’

‘ऋचीक की सेना को तूने देखा है ?’

‘जी, हाँ ।’

‘तो एक काम न करोगे ?’

‘जो आज्ञा होगी, उसे माथे पर चढ़ाऊँगा ।’

‘ज़रूर ? वचन न पालेगा तो...’

‘मुझे अग्निदेव की शपथ है । वचन का पालन न करूँ तो मेरी सारी विद्या जलकर भस्म हो जाय ।’—पथिक ने कहा ।

घोषा थोड़ी देर तक उसके मुख की तरफ देखती रही ।

पथिक के मुख पर कपट का कोई भी चिह्न नहीं दिखाई पड़ता था ।

‘सुन, इसी वक्त मैं सत्यवती को तृसुग्राम में राजा दिवोदास के यहाँ भेज रही हूँ । तू मेरे नौकर के साथ जाकर क्या इसे वहाँ सुरक्षित पहुंचा देगा ? देखना, कहीं बीच में ऋचीक की सेना से मुठभेड़ न हो जाय, इस तरह इसको ले जाना ।’

‘इसी वक्त ? सत्यवती को ? पर...’

उसने सत्यवती के सुन्दर किन्तु चिन्तातुर मुख पर नज़र डाली ।

‘क्यों, वचन नहीं पालना है ?’

‘महिषी, वचन मैंने कभी नहीं तोड़ा परन्तु मैंने सुना है कि कौशिकी का विवाह तो अभी राजा खेल के साथ होने वाला है ।’

‘यह खबर ग़लत है ।’—घोषा ने कहा ।

‘यह बात मेरी समझ में ही नहीं आती ।’—पथिक ने कहा ।

घोषा उलझन में पड़ गई—यह पथिक फंसायगा क्या ?

सत्यवती ने ऊपर देखा और कांपती हुई आवाज़ में कहा—‘सुन, मैं दस्युओं के राजा शंवर को भले ही वरूँ, पर इस खेल की ओर तो नज़र उठाकर भी न देखूंगी ।’

‘तो कौशिकी !’ पथिक ने एक पल-भर रुककर, दृढ़ता के साथ कहा, ‘आपकी आज्ञा को मैं मानता हूँ । मुझे अब ज्यादा कुछ नहीं जानना है ।’

: ३ :

घोषा आदमियों को तैयार करने में लग गई । सत्यवती एक दासी और पथिक के साथ जाकर गोशाला के समीप खड़ी हो गई । समय बीत रहा था, पर आदमी नहीं आये ।

एकदम दौड़ादौड़ी सुनाई पड़ी । मशालची दौड़े हुए आये । सत्यवती घबड़ाकर दासी से लिपट गई । पीछे से सैनिक आ पहुँचे और साथ में गांधि और खेल क्रोध में भयंकर लंबे डग रखते आ धमके । एक क्षण के लिए पथिक उलझन में पड़ गया । उसने अपने ललाट पर पड़े हुए बाल ऊपर को सरकाकर दंड को बाएँ हाथ से दाहिने हाथ में ले लिया ।

सबने पथिक, सत्यवती और दासी को घेर लिया । गांधि और खेल ने पथिक को धमकी दी—‘क्या करता है ? कौशिकी के साथ क्या कर रहा था ? कहां जाता था ? अरे तू चोर है, पापी है, दुष्ट और अनार्य है ।’ पीछे खड़ी हुई घोषा खिन्न नेत्रों से देख रही थी—क्या पथिक सब भंडाफोड़ कर देगा ?

पर पथिक हंसता रहा । थोड़ी देर बाद जब सबके गुस्से का उफान ज़रा कम हुआ, तो वह गरजकर बोला—‘सुनो, मैं किसीका क्रोध नहीं सहन करता । कौशिकी को राजा खेल के साथ विवाह करना हो तो मुझे कोई उज्र नहीं ।’

‘कौशिकी के बारे में तू बीच में पड़ने वाला कौन होता है ?’—

गाधिराज ने भयंकर गर्जना की। खेल गुस्सा हो जाय तो कल फिर क्या होगा—उन्हें इतनी-भर चिन्ता थी।

‘देवताओं ने मुझे यहां भेजा है।’—पथिक ने कहा। उसकी निर्भयता सबको भयभीत कर रही थी। किसी में उस के पास जाकर पकड़ने की हिम्मत नहीं थी।

‘कौशिकी ! तूने यह कौनसा ढंग अख्त्यार किया है ? तेरे विवाह पर ही तो भरतों के जनपद का आधार है।’—गाधिराज ने पुत्री से कहा।

सत्यवती की आंखों से टप-टप आंसू गिर रहे थे।

‘पिताजी ! इसमें पथिक बेचारे का कोई दोष नहीं।’ वह ज़रा देर नीचे देखती रही, ‘सारा अपराध तो मेरा है।’

‘तेरा अपराध किस तरह ?’

‘मुझे खेल के साथ विवाह नहीं करना है।’

‘क्यों ? गाधिराज ने कुछ उग्रता से पूछा—‘हा ! पुत्रियां भी अब ढीठ बन गई हैं। क्या पथिक के संग में तुझे भी भाग जाना है ?’

‘पिताजी, इस राजन् के साथ विवाह करने की अपेक्षा किसी दूसरे को वरना अच्छा समझती हूं।’—आंसू, चोभ, भय सबके होते हुए भी अपनी गर्दन उठाकर गाधि के सामने देखा, और रोती हुई बोली।

‘किसे ? सत्यवती ! तू भी पागल हो गई है ? तुझे खबर नहीं कि राजा खेल हमारी तरफ न रहे तो कल हमारी क्या दशा होगी ?’

‘क्या होगा ?’ कौशिकी ने कहा—‘और्व की सेना में कोई मुझे वरने के लिए राजी नहीं होगा ? इसे तो मैं धिक्कारती हूं। मेरे पिता का उत्तराधिकारी बनने के लिए उसुक इस राजन् को वरने की अपेक्षा मैं इस पथिक को व्याहना ज्यादा पसन्द करूंगी।’

‘क्या ?’ गाधि ने ज़ोर से चिल्लाकर कहा।

पथिक के मुख पर अवर्णनीय आनन्द झलक रहा था। उसने कहा—‘कौशिकी ! सच कहती हो ? मुझे वरोगी ?’

सत्यवती सुनकर नीचे देखने लगी ।

पथिक ने कहा—‘तो दैव की इच्छा आज फलित हुई । कौशिक श्रेष्ठ ! आप ज़रा भी चिन्ता न करें ।’

‘दुष्ट !’ कहकर खेल अपनी तलवार खींचकर आगे बढ़ा ।

‘खेल ! वरुण ने मुझको कौशिकी दी है । अब उसे मुझसे कोई नहीं ले सकता’, कहकर हंसते हुए पथिक ने अपनी लाठी तानी और खेल को आगे बढ़ने से रोका ।

‘तू कौन है ?’ गांधि ने पूछा ।

: ४ :

इस प्रश्न का उत्तर रथ की घड़घड़ाहट ने दिया । वेग से दौड़ते हुए घोड़ों का एक रथ आया और उसमें से दो आदमी कूदे । आगे वाला ऊंचे कद का, गौर वर्ण और तेजस्वी मनुष्य है जिस पर काली किन्तु छोटी दाढ़ी शोभित हो रही है । उसकी बड़ी-बड़ी आंखें एक ही दृष्टि से सबको देख रही हैं । उसके हाथ में एक कमंडल और पैरों में खड़ाऊं हैं । सब लौट पड़े और ठिठक गए । खेल घबरा गया और बोला —‘गुरुवर्य !’

नया आगन्तुक आता है और उतावला होकर पथिक की तरफ जाता है, और उसके पैरों पर गिर पड़ता है । सब लोग स्तब्ध हो जाते हैं—यह प्रतापी मनुष्य पैरों पर पड़े ? किसके ?

‘अथर्वण ! मैत्रावरुण का पुत्र अगस्त्य आपको प्रणाम करता है ।’—नया आगन्तुक बड़े आदर से बोला । सब चुप हैं ।

यह चोर, यह दुष्ट, यह कौशिकी का चोर कौन है ?

‘काव्य, आपका संदेश मिला और मैं तुरन्त यहां आया ।’ अगस्त्य कहता है ।

‘मैत्रावरुण ! तुम्हारा तप सदा बढ़े । बहुत अच्छा किया कि तुम

आ गए, नहीं तो भरतश्रेष्ठ को अतिथि-हत्या का भारी पाप लगता।'

'भरतश्रेष्ठ ! राजन् !'—अगस्त्य कहता है। 'इनको पहचानते नहीं ? भृगुओं में श्रेष्ठ अथर्वण-ऋचीक को नहीं पहचानते ?'

सबके हृदय में घबराहट पैदा हो जाती है। सिन्धु से लेकर सरस्वती तक जिसका नाम सुनकर कलेजे कांपते हैं, वह यही हैं और ऐसी स्थिति में ? उस भयंकर व्यक्ति का नाम सुनते ही सब लोग प्रणिपात करते हैं।

'भार्गव ! महर्षि !'—गाधिराज हाथ जोड़कर याचना करते हैं। उनके हृदय में अकथनीय हर्ष समाया हुआ है।

'हमारी अविनय क्षमा कीजिए।'

'क्षमा !'—खूब जोर से हंसकर ऋचीक गाधि को उठाता है।

क्षमा तो मुझे आपसे मांगनी चाहिए कि बिना बुलाए मैं आया। आपके सेनापति ने मुझे पथिक समझा तो मैं क्या करूं ! मुझे तो अपने देव की आज्ञा पालनी थी। खेल, खिन्न मत होओ। हो गया, जो होता था। देव की दी हुई दयिता को मैं लौटाऊंगा नहीं।

घोषा आगे आती है और ऋचीक उसके पैरों पर गिरता है। 'माता, मुझे पुत्र-समान न अंगीकार करोगी ?' घोषा के हर्ष का ठिकाना नहीं। आशीर्वाद देने हुए उसकी आंखों से आसुओं की धारा बह रही है।

'कौशिकराज !' अगस्त्य कहता है, 'अथर्वण ने मुझे संदेश भेजा था कि आपकी आज्ञा के अधीन होकर इनको सरस्वती के सामने तीर पर बसना है, मित्र भाव से ही। कुछ भ्रम न हो जाय, इसलिए समाधान करने के लिए मुझे बुलाया है।'

सबके मुख पर हंसी छा जाती है। आशाभग्न खेल भी सबको देख हंसने लगता है।

: ५ :

सारे गांव में खबर फैल जाती है । युद्ध के बादल घिर आते हैं । सब हर्ष से प्रफुल्लित हो जाते हैं । गांव में से लोग राजा के महल में इस नवागन्तुक भयानक जामाता के दर्शन करने के लिए आते हैं । ऋचीक अपनी बात कहने लगता है । सब अग्निशाला में जाकर जमा हो जाते हैं ।

‘राजन् ! सिन्धु के तीर पर मैं अकेला और अनमना-सा बैठा था—वरुणदेव की आराधना करता हुआ । एक भी सन्तान के बिना मेरी स्त्रियां मर गईं । मैंने वरुणदेव से पुत्र की याचना की । राजा वरुण ने मुझसे कहा—वत्स ! सरस्वती के तीर पर बैठ । तुझे बिना मांगे ही भार्या मिलेगी । उसको तू स्वीकार करना और उसका वंश तुझे अमर कर देगा ।’

‘सरस्वती के तीर पर बसने की याचना करने के लिए, हे भरत-श्रेष्ठ, मैं आपके पास आया हूँ । आपने तो मुझे भार्या भी दे दी ।’

सब हंसने लगते हैं । खेल भी हंसने लगता है । वह अपने पुरोहित अगस्त्य से कहता है—‘अच्छा हुआ कि आप समय पर आ पहुँचे, नहीं तो हमारे पाप की सीमा न रहती ।’

अगस्त्य बहुत ही थोड़ा हंसते हैं, उनकी ज्यादा हंसने की आदत नहीं—‘अथर्वण ! तुम्हारे पुत्र होगा तो उसे मेरे यहाँ पढ़ने के लिए भेजोगे न ?’

‘जरूर ।’

सब हंसते हैं । सत्यवती लज्जित होकर नीचे देखती है ।

: ६ :

कुछ रात बीते, एक वृक्ष के नीचे, ऋचीक बार-बार ऊँघता है । सत्यवती धीरे-धीरे चोर की तरह पत्नी-सदन से निकलकर थाला के

पास खड़ी है और सुग्ध बनकर ऋचीक का मुँह देखती है। वह अकेली-ही-अकेली हंसती है। भार्गव, काव्य और अथर्वण की कैसी कीर्ति, कैसा प्रताप, कैसी विद्या, कैसी महिमा !—उसका हृदय धड़कता है।

मानो सत्यवती के हृदय की धड़कन से जाग उठा हो, इस तरह ऋचीक जाग पड़ता है और अपनी आँखों के आगे जिस सुन्दरी के सुन्दर नयनों को वह स्वप्न में देखा करता था, उसे सामने खड़ी हुई देखता है। यह स्वप्न है या सत्य है, इसका निर्णय करने की राह वह नहीं देखता, और दोनों हाथों से सत्यवती के मुख को अपने पास खींचकर उसका चुम्बन करता है। सत्यवती लज्जित होकर नीचे देखती है।

ऋचीक पूछता है—‘सुखी है न ?’

‘नाथ ! जरा एक कृपा नहीं करोगे ?’

‘कृपा ! क्या चाहती है ?’

‘अथर्वण !’ मेरे माता-पिता पुत्र-विहीन बहुत दुखी हैं। वरुण, आपने जो पुत्र रख छोड़ा है, उसे इन्हें नहीं दोगे ?’

‘क्यों नहीं ?’—कहकर ऋचीक बैठ जाता है। ‘मुझे क्या खेल की तरह भरतों पर थोड़े ही राज्य करना है।’

दूसरे दिन प्रातःकाल ऋचीक वरुण की उपासना करने बैठे।

‘देव ! देवाधिदेव ! प्रभो ! कृपा करो। मैं उर्व का पुत्र आपसे याचना करता हूँ। स्त्री दी, पुत्र दिया, एक वर और दीजिए, मेरी स्त्री को भ्रातृहीन मत रखो। कौशिक की कीर्ति को उज्जल करने वाला एक पुत्र गाधि को दीजिए।’

ऋचीक धिनती करता है और आकाश में वरुण के उदीयमान नेत्र (सूर्य) का तेज देखता है।

सूर्य उगते हैं, आकाश हंसता है। चारों तरफ से आवाज आती है—‘तथास्तु’। ऋचीक के हर्ष का पार नहीं रहता।

यह वरदान सुनकर गाधिराज और घोषा आनन्दविभोर हो जाते हैं। घर-घर में यह समाचार फैल जाता है—वरुण ने वर दिया है।

सरस्वती के दक्षिण तीर पर भृगु बसे और उत्तर तीर पर तो भरत थे ही। दोनों जातियों के बीच गाढ़ी मित्रता हुई। दोनों ने साथ-साथ कई विजय यात्राएं कीं, इससे भरतों की कीर्ति जितनी थी उससे भी ज्यादा बढ़ गई।

कई महीने बीत गए। कुछ दिनों के अन्तर से घोषा और सत्यवती के पुत्र उत्पन्न हुए। भरतों और भृगुओं ने पुत्र-जन्म के उपलक्ष्य में खूब आनन्द-उत्सव मनाया।

मामा-भानजे का एक ही घर में लालन-पालन होने लगा। मामा का नाम रखा गया विश्वरथ और भानजे का जमदग्नि।

जन्म ही से दोनों बच्चों में फर्क था। जमदग्नि अपने पिता के जैसा ही प्रचंड, बलवान्, स्थूल केश और साँवले रंग का था। किसी ने कभी इसको रोते हुए नहीं देखा। वह बहुत कम हंसता और वह भी जब उसका मामा हंसता तब। मामा तो आरम्भ ही से अद्भुत प्रकृति का निकला। वह बात-बात में रो पड़ता और हंसता तो सबको पागल-सा बना देता। वह थोड़ी-थोड़ी देर में पालने में से कूद-कूदकर बाहर गिर पड़ता। शरीर से भी सुडौल था। उसकी देह का रंग इतना गोरा था कि जैसे दूध हो, आँखें काली, बड़ी-बड़ी और चंचल। सिर के घुंघराले बाल कन्धे पर लहराते थे। सुन्दर तो वह इतना था कि जो कोई उसे देखता, अपने पास बुलाए बिना न रहता।

मामा जल्दी ही बोलने-चलने लगा। भानजे को अपना मोटा डील संभालना ज़रा मुश्किल था, इसलिए उसने देर से चलना सीखा। बोलना आने पर भी, जहां तक होता बहुत ही कम बोलता। दोनों मामा-भानजे में अतीव प्रेम था, यहां तक कि दोनों को अलग-अलग घर में रखा जाय तो बीमार पड़ जायं, दोनों को अलग-अलग समय में खिलाया जाय तो एक भी न खाए। आदमी अगर अलग-अलग झूले को झोंका दे तो दोनों में से एक भी न सोए। दोनों को एक साथ

सुलाया हुआ लोपासुद्रा को देखकर दोनों बच्चे रोने लगे। दोनों ही नहीं। दोनों मिलकर खूब खेलते रहें। एक को मारने पर दूसरा रोने लगे। एक हंसता तो दूसरा बिना कारण के ही किलक-किलक हंसता। घोषा और सत्यवती, दोनों बालकों को देखकर खुशी के मारे फूली न समाती।

दोनों बालक बड़े हुए। विश्वरथ हंसता, बोलता और मनचाही चीज मांग लेता। जमदग्नि चुप बैठा रहता और मामा के सिवा और किसीसे बहुत न बोलता। मामा दोनों के लिए खाने को ले आता, अकेले कभी न खाता। भानजा सब कुछ संभालकर रख लेता और मामा के साथ बैठकर खाता। किसी दासी के साथ झगड़ा होने पर मामा चिल्लाने लगता, पर भानजा तुरन्त उठकर चुपचाप धूसारवाजी करने लग जाता। दोनों या तो भरतग्राम में रहते या भृगुओं के गांव में चले जाते; और यह दोनों के माता-पिता को बहुत खटकता।

दोनों बच्चे जब छः-सात वर्ष के हुए तो माता पिता के सामने एक कठिनाई आकर खड़ी हुई। भरतश्रेष्ठ को राजा बनना था और भृगु श्रेष्ठ को ऋषि। दोनों का क्रम अलहदा, शिक्षा-दीक्षा निराली और दोनों का कार्यक्षेत्र भी भिन्न-भिन्न। पर क्या किया जाय ? एक के बिना दूसरा सीखता ही न था। अन्त में दोनों लड़कों ने आप-ही-आप एक नया रास्ता खोज निकाला। दोनों ने दोनों तरह की बातें सीखनी शुरू कर दीं। दोनों के माता-पिता को न हंसना सूझता और न रोना।

ऋचीक ने सिर हिलाया। वरुणदेव को एक ही पुत्र देना था, वह आधा-आधा मां बेटी को बांट दिया। वृद्ध गांधि हर्ष के मारे फूला न समाया। सोचा—बहुत खूब। एक के बदले मुझे दो पुत्र मिले। मामा और भानजा—दोनों को किसी दिन आपस में अब तक किसी लड़ते झगड़ते नहीं देखा। लेकिन एक दिन दोनों लड़ ही पड़े।

उस समय वे दोनों सात बरस के थे और सत्यवती के साथ भृगुग्राम में रहते थे। ऋचीक हर दूसरे-तीसरे महीने हजार-दो हजार धुड़-सवार लेकर मुसाफिरी करने जाया करते थे। इस समय भी वह बाहर

Digitized by Sarayu Foundation Trust and eGangotri

गये हुए थे। मामा-भानजा आश्रम में खेल रहे थे। इतने में उनको हो-हल्ला सुनाई पड़ा। खेलना छोड़कर दोनों दरवाजे की तरफ दौड़ते हुए गये। एक तमाशा-सा आ रहा था। जैसे आंधी आती है, उसी तरह ऋचीक के श्यामकर्णी घोड़ों पर सवार सैनिक बड़ी तेजी के साथ बढ़े हुए आ रहे थे। सबसे आगे अथर्वण थे। उनका घोड़ा चौकड़ियां भरता हुआ आ रहा था। ऋचीक जब इस तरह घोड़े को दौड़ाते थे तो दोनों बच्चों को बड़ा आनन्द आता था। उस समय दोनों स्वयं घोड़ों पर सवार हो मुंह से टिक टिक करते हुए बोलकर कूदते थे, पर आज तो वे देखकर दंग-से रह गए। ऋचीक एक अत्यन्त सुन्दर लड़की को अपने आगे घोड़े पर बैठाए हुए ला रहे थे। ऋचीक घर के अन्दर गये तो मामा भानजे का हाथ पकड़कर भीतर घुस गया। दोनों कुछ देर तक लड़की को देखते रहे। ऋचीक उस लड़की को सत्यवती को सौंप रहे थे। वे कुछ गुस्सा भी हुए। लड़की तो कुछ भी न बोलती थी और सत्यवती भी जरा घबरा-सी गई थी। लड़की का नाम 'लोपा-लोपा' जैसा कुछ था। दोनों लड़के हौल से आगे आये तो देखकर ऋचीक गुस्से हो गए। बोले—'लड़को ! चले जाओ यहां से। तुम्हारा यहां कुछ काम नहीं है।' लड़के एक दूसरे का हाथ पकड़ कर कुछ देर तक चुप खड़े रहे।

'पिताजी !'—विश्वरथ बोला। ऋचीक को दोनों पिता कहकर पुकारते थे और गांधि को दादा कहकर। 'इस लड़की को क्यों लाये ?'

'तुम्हें इस सबसे क्या मतलब ? चले जाओ।'

विश्वरथ ऐसा हंसोड़ स्वभाव और खुश-मिजाज था कि भड़कते हुए बढ़े बड़ों के क्रोध को भी शान्त कर देता था। 'तुम तो ले आये और हम क्या देखें भी नहीं ?'

ऋचीक हंस पड़े। बोले—'तब देखो। तब तक मैं भरद्वाज का सामना करूंगा। उसकी क्या मजाल कि वह लोपा पर अत्याचार करे।' यह कहकर वे चले गये। दोनों लड़के वहीं खड़े-खड़े उस लड़की

को बड़े गोरे लोपासुद्रा
Digitized by eGangotri Foundation Trust and eGangotri

दोनों को कुछ विचित्र-सा मालूम हुआ। वह लड़की उनके बराबर की न थी। सरस्वती के बराबर ऊँची थी, पर छोटी-सी दिखाई पड़ती थी। घोषा माता की तरह ऊँची तो नहीं थी, इसका उन्हें निश्चय था। उनको विश्वास था कि उसकी आँखें बहुत सुन्दर थीं। प्रातःकाल जैसे पानी में धूप चमकती है, उनमें वैसी कुछ चमक थी। उसका रंग बड़ा अच्छा और लावण्यमय था। दोनों को यह पसन्द आया। उसकी आवाज़ भी बहुत मीठी थी, इसमें भी कुछ शक न था। पर जब वह चलती, वस कुछ कहा नहीं जाता था। और वह अपनी बड़ी-बड़ी आँखों से इनकी ओर कैसी अच्छी तरह देख रही थी ! ये सब बातें मामा और भानजे ने बाहर आकर अकेले में कर लीं और दोनों इस निर्णय पर पहुँचे कि पिताजी ने इस लड़की को यहां लाकर जो काम किया, इसके पहले उन्होंने ऐसा अच्छा काम कभी नहीं किया था।

परन्तु क्या गड़बड़ थी, यह उनकी समझ में न आया। पिताजी ने जाकर शंख बजाया और तमाम रात गाँव-भर में घोड़ों की भाग-दौड़ मची रही। यह सारी धूम-धाम लोपा के लिए थी। पर यह क्या ? इन दोनों को भी नींद नहीं आई।

दोनों जल्दी उठे और पर्णकुटी से बाहर उद्यान में आये। देख कर दोनों अवाक् हो गए। थोड़ी दूर पर वह लड़की सरस्वती नदी के सामने देखती हुई कुछ बुदबुदा रही थी। पिताजी और उनसे मिलने के लिए जो दूसरे ऋषि आते थे, उनकी तरह उनके पीछे ये दोनों धीरे से जाकर खड़े हो गए।

दोनों देख रहे थे, आँखें मींचकर और आकाश की तरफ हाथ लम्बे करके वह बुला रही थी।

‘उषा ! उषा देवी !’ हाँ, वह उषा देवी को बुला रही थी। क्या होगा ? ऐसी लड़की को देवता के साथ बातें करते हुए उन्होंने कभी नहीं देखा था। लड़की ने आवाहन पूरा किया, और आँखें खोलकर इनकी ओर

देखा और तुरन्त हंस पड़ी। दोनों ने उसका हंसना सुना और उनकी छातियां धड़कने लगीं।

‘क्यों, क्या देखते हो?’—उसने पूछा। जमदग्नि ने वहां से भाग चलने के लिए विश्वरथ का हाथ खींचा, पर वह वहां से न हिला।

‘तुम पिताजी और सत्या के साथ तो इतना बोलती हो, और हम से क्यों नहीं बोलती?’—विश्वरथ ने कहा।

लोपा हंस पड़ी—‘अरेअरे, अभी से जब तू इतना बोलता है, तो बड़ा होने पर न जाने क्या करेगा?’ वह हंसती-कूदती पास आई और झुककर उसने विश्वरथ को पकड़कर चूम लिया। लोपा और सत्या के सिवा दूसरों का चूमना उसे पसन्द नहीं था। पर इस मुख, इस सुगन्ध और इस स्पर्श से वह पागल हो उठा। जब उसको सुधि आई, तबतक तो वह हंसती-डंसती हुई चली गई थी; और जमदग्नि मुंह बनाकर एक पत्थर पर बैठा था। विश्वरथ खुश होकर उसके पास गया। उस लड़की ने उसको चूमा था और वह सत्या से बहुत सुन्दर थी। उसने अभिमान से कहा—‘मुझे उसने चूम लिया।’

जमदग्नि ने ऊपर देखा। विश्वरथ ने इसके पहले कभी न देखा था, ऐसा क्रोध उसकी आंखों में था। अपने आनन्द के आवेश में इसका कारण भी वह न समझ सका। ‘देख-तो सही मुझे.....’ पर वह पूरा बोल भी न पाया, इससे पहले ही जमदग्नि ने उसे ब्रूँसा जमा दिया। विश्वरथ दूर धूलमें जा गिरा। वह ‘ऊँ-ऊँ’ करके रोने लगा। विश्वरथ को गुस्सा आया। वह होंठ चबाकर जमदग्नि को मारने के लिए खड़ा हो गया, इतने में उसने भानजे को दोनों घुटनों में सिर दबाकर जोर से रोते हुए देखा। उसके छोटे-से दिमाग में कोई बात सूझी। वह खड़ा हुआ और जो चोट लगी थी, उसे दिखाने के लिए घर के भीतर गया। लोपा सत्यवती से बात कर रही थी। उसने अपने वृत्ते से अधिक जोर लगाकर, लोपा का हाथ पकड़ कर खींचा।

‘क्या है?’—सत्यवती ने पूछा। विश्वरथ ने जवाब नहीं दिया, पर

वह लोपा को घसीटकर बाहर ले गया। सत्यवती पीछे-पीछे गई—‘क्या है?’ विश्वरथ लोपा को वहां तक घसीटकर ले गया, जहाँ जमदग्नि बैठा हुआ था, और बोला—‘जमदग्नि को चुम्बन कर।’

‘क्यों?’—लोपा ने प्रश्न किया।

सत्यवती जोरसे हंस पड़ी—‘तुमने विश्वरथका चुम्बन किया होगा।’

‘हाँ, इससे क्या?’

‘एक को चूमा है तो दूसरे को बिना चूमे न चलेगा। जब स्त्रियां आग्रंगी तब न जाने क्या होगा?’ सत्यवती और लोपा खूब हंसीं। विश्वरथ की समझ में न आया कि जब स्त्रियां आती हैं, तब क्या होता है।

लोपा जमदग्नि के पास गई, उसका सिर ऊंचा उठाया और उस को चूम लिया। विश्वरथ और जमदग्नि में सुलह हो गई। दोनों में यह पहली तकरार थी। उसके बाद क्या हुआ, किसीको मालूम नहीं।

: ८ :

दूसरे दिन बड़ी गड़बड़ मची। अचानक कोई दो सौ अनजान सवार आये। कहा जाता था कि वह एक राजा तथा विश्वरथ का रिश्तेदार था। उसका नाम भी बड़ा विचित्र था—‘अतिथिग्व’ अर्थात् अतिथि के लिए गौमांस परोसने वाला। दोनों लड़के बहुत हंसे। अतिथिग्व के साथ दो ऋषि भी आये थे। कोई कहता था कि वे लोपा के भाई हैं। दोनोंको वे आगत ऋषि पसन्द नहीं आए। लोपा उनकी थी, ये उसके भाई थे; इसलिए उनको ऐसा मालूम हुआ जैसे वह उनके लिए कुछ कम-सी हो गई है।

मध्याह्नकाल में सब लोग पर्णकुटी में जा बैठे—ऋचीक, सत्यवती लोपा, राजा अतिथिग्व और लोपा के दो भाई। बाहर खड़ा हुआ सेनापति किसीको अन्दर नहीं जाने देता था, पर दोनों लड़के, मामा-भानजे

चोरी से पर्णकुटी के पिछले भाग में गये। उसके कोने का एक थोड़ा-सा हिस्सा टूट गया था। मामा और भानजा वहीं लेट गए और जमीन से सटकर देखने लगे कि भीतर क्या हो रहा है।

एक तरफ सत्यवती बैठी थी और पास ही लोपा भी। बीच में अथर्वण और अतिथिग्न बैठे थे। दूसरी तरफ वे दो ऋषि भाई। लड़के ज्यादा तो बुद्ध नहीं समझे, लेकिन वे ऋषि भाई बहुत क्रोधित-से दीख पड़ते थे। आर्यों के आचार के बारे में वे बार-बार बोल रहे थे, और वह भी इस रीति से कि मामा-भानजे को उनकी सूखत जरा भी पसन्द नहीं आती थी। लोपा ने सादस किया और उठकर बीच ही में खड़ी हो गई और भाइयों की ओर देखकर हंसने लगी—‘देवता तुम्हारे ही अकेले के नहीं, मेरे आवाहन से भी वे आते हैं।’

इसके बाद बड़ा मजा आया। अतिथिग्न को गुस्सा आ गया। उसकी मूर्छें कुछ अजब ढंगसे फहरा रही थीं। यह जमदग्निने आंखें मटककर बतलाया। उसके बाद पिताजी बोले। वे भी जामे से बाहर हो गए थे। अब दोनों लड़के घबड़ाये। उनकी निगाह इस तरफ पड़े तो ! ‘पिताजी को यह बुरा मालूम होगा।’—रुहकर विश्वरथ ने प्रशंसा-मुग्ध बनकर भानजे के शरीर में उंगली गड़ा दी।

‘जो कुछ भी हो, चाहे जो करो; पर लोपा की इच्छा के विरुद्ध मैं देखता हूँ कि कौन उसका विवाह करता है। अगर तुमको पसन्द न हो तो वह मेरे घर में रहेगी।’—जमदग्नि ने हर्ष से मामा की पीठ पर हाथ ठोका।

‘अगर चाहो तो आश्रम बनवा दूंगा; पर लोपा के ऊपर किसी का अत्याचार न होने दूंगा।’—सबने हार खाई। शाबाश, पिताजी ! लेकिन इतने में सत्यवती खड़ी हुई। उसकी आंखें बड़ी तेज़ हैं, आखिर खोज ही निकाला। आकर वह एकदम कान पकड़कर विश्वरथ को और दूसरे हाथ से जमदग्नि को घसीटकर अन्दर ले गई। सब-के-सब देखते रह गए और उसने दोनों को एक-एक तमाचा जड़ दिया। लोपा वहां

मौजूद थी, इसलिए दोनों ने रांना अनुचित समझा। उन्हें देखकर सब हंस पड़े और दोनों लड़के शर्मिन्दा होकर सत्यवती के पास बैठ गए। कुछ हर्ज नहीं। तमाचा खाया तो क्या; लेकिन सुनने की बातें तो मिलीं। फिर पीछे कोई गुस्सा तो नहीं हुआ। पिताजी ने सब ठीक कर लिया। लोपा को वृद्ध अंगिरा के यहाँ पढ़ने जाना था। वहाँ उसका भेजना निश्चित हुआ। मामा-भानजे रात में यही बातें कर रहे थे कि हम दोनों भी वृद्ध अंगिरा के आश्रम में जायें तो कैसा ?

उस रात को वे देर से सोये। आधी रात बीतने पर विश्वरथ उठा और जमदग्नि को हिलाकर उठाया—‘अग्नि !’

‘क्यों ?’

‘पढ़ने के लिए जाने के बदले एक काम न करें ?’

‘क्या ?’

‘इससे ब्याह कर लें तो ?’

जमदग्नि ने विचार करके संदेह प्रकट किया—‘लेकिन हम तो दो हैं।’

विश्वरथ ने निःश्वास छोड़ा—‘हाँ, यह ठीक है। मैं इस बात को भूल ही गया था।’ यह कहकर वह करवट बदलकर सो गया।

लोपा कुछ दिन बाद वहाँ से चली गई और बड़ी देर तक दोनों, मामा-भानजे, निश्वास छोड़ते हुए फिरते रहे।

: ९ :

कुछ महीने बाद पिताजी कहने लगे कि इनका गुरुजी के यहाँ जाने का समय आ गया है।

अथर्वण जैसे पिता हों और गाधि जैसे दादा हों तो फिर गुरु की आवश्यकता ही क्या है, यह उनकी समझ में नहीं आया। तमाम दिन सब दादा के पास बैठें और इनको गुरु के घर भेजने के बारे में बातें

करते रहें। एक बार दोनों ने निश्चय किया कि गुरु के घर भेजे जाने से पहले ही घर छोड़कर भाग निकलें। दोनों ने अपनी मृगछालाएँ बांध लीं, दंड तैयार किया, और खाने को छोटी-सी पोटली बांध ली।

दोनों ने पक्का इरादा कर लिया कि आज रात में उठकर भाग चलेंगे। दो-चार बार इस संकल्प को अमल में लाने की कोशिश भी की; मगर रात को ऐसी मीठी नींद आई कि बीच में उठने का मौका ही न मिला। आधी रात के सिवा और दूसरा समय ही भागने के लिए कहाँ था? आखिर यह संकल्प छोड़ दिया गया। जाने का दिन नज़दीक आने लगा। एक दिन घोषा रोती तो दूसरे दिन सत्या। एक दिन भरतग्राम के लोग उनको बुलाते, तो दूसरे दिन भृगुग्राम के। आखिर वह दिन भी आ पहुँचा। सवेरे भरतग्राम में वे उठे, स्नान किया, दादा जी को प्रणाम किया। अग्नि की परिक्रमा करके घोषा को सिर नवाया और जो वहाँ पर सब लोग जमा थे उनको नमस्कार किया। फिर नाव में बैठकर नदी पार करके सामने के तीर पर भृगुग्राम में आये। घोषा और दादा भी साथ थे। सब लोग लेने आये थे। पिताजी और सत्या ने भी इनको गोद में उठा लिया और घर गये। इसके बाद सबने देवताओं की आराधना की, पिताजी ने मंत्रोच्चार किया, अग्नि से आशीर्वाद मांगा और इनके रक्षण के लिए भृगुओं की मनौती मानी। फिर से उन्होंने सबको प्रणाम किया। घोषा और सत्या रोने लगीं। फिर दादा ने दोनों को गले लगाकर आशीर्वाद दिया।

रथ तैयार होकर आया। सत्या ने घोड़ों की पूजा की और दोनों लड़कों को लेकर रथ में बैठी। पिताजी तो श्यामकर्णी घोड़े मयूर, पर सवार थे ही। सबकी आंखों में आंसू आ गए और इससे दोनों लड़कों की आंखों में भी पानी भर आया। पिताजी ने वरुण का आवाहन किया और शंख बजाया। सारथी ने रथ को वेग से दौड़ाया। पिताजी और दूसरे घुड़सवार भी साथ में आये। जमदग्नि और विश्वरथ को इससे बहुत मजा आया।

: १० :

दोपहर को वे एक ग्राम में पहुँचे। उसमें भरत ही रहते थे, इस-
लिए विश्वरथ और अथर्वण को प्रणाम करने सारे गांव के लोग आये।
सबने खाया-पिया, थोड़ी देर आराम किया। और फिर से बोड़े जोतकर
रथ तैयार किया। संध्या का इनकी ओर आंखों में आंसू भरकर देखना
इनको बिलकुल अच्छा न लगा। पिताजी ने, जो कहीं दो छोटे टट्टू
दिलवा दिये होते, तो उन पर बैठने का मजा लूटते।

रात को वे एक बड़े गांव में पहुँचे। वहाँ भी लोग उनका स्वागत
करने आये थे। पहले तो उन दोनों ने राजा को नहीं पहचाना, पर जब
अतिथिग्व नाम सुना तो उनको उसकी याद आई। जब लोपा आई थी
तब जो राजा आया था, यही व्यक्ति था वह। यह गांव बहुत बड़ा था।
अतिथिग्व भी अच्छा लगा। उन दोनों और पिताजी को खूब आन-
भगत के साथ उसने भोजन कराया।

दूसरे दिन भी वे लोग वहीं ठहरे। अतिथिग्व राजा का महल बहुत
बड़ा और विशाल था। सरस्वती नदी भी उसीके पास से बहती थी।
मामा और भानजा दोनों, अकेले ही घूमकर देख रहे थे। इतने में
उनका नौकर बुलाने आया, और वे भीतर गये। बैठकखाने में पिताजी
और अतिथिग्व को एक आदमी से बातें करते हुए देखा। आदमी बड़ा
न था। देखने में एक छोटा लड़का-सा दीखता था, पर था वह बहुत
गंभीर प्रकृति का।

‘लड़के!’ अथर्वण ने कहा, ‘इन दोनों को पहचानते हो?’

कौशिक ने सिर हिलाया।

‘ये तुम्हारे गुरुजी के छोटे भाई हैं, प्रणाम करो इन्हें। छोटे तो
हैं, पर विद्या में इनके बराबर कोई नहीं।’

दोनों—मामा-भानजे—ने प्रणाम किया और डरते हुए उस आदमी
के मुँह की ओर ताकते रहे।

‘वत्सो ! शतंजीवी हो ।’—उन्होंने आशीर्वाद दिया ।

‘इनका नाम वशिष्ठ है । जब तुम्हारे समान थे, तभी सब विद्याओं में पारंगत हो चुके थे । तुम भी इनके जैसे सच्चे विद्वान् बनो, तब है ।’

विश्वरथ को वह आदमी जरा पसन्द नहीं आया । उसको ऐसे मालूम हो रहा था कि मानो वह इन्हें अभिमान से देख रहा है ।

‘मेरे पूज्य भाई के सब शिष्य विद्वान् ही होते हैं, तू भी होगा न ?’
विश्वरथ कुछ भी न बोला और चुपचाप वैसा ही वापस चला गया ।
फिर उसे अतिथिग्व ने बुलाया ।

‘लड़के ! तू मुझे पहचानता है ?’—उन्होंने पूछा ।

‘हाँ ।’ विश्वरथ ने कहा ।

‘मैं तुम्हारा कौन होता हूँ ?—बोलो !’

विश्वरथ को कुछ न सूझा—‘तुम लोपा को लेने आये थे ।’ यह सुनकर वशिष्ठ को छोड़कर सब हंस पड़े और विश्वरथ बहुत घबराया ।

‘विश्वरथ ! राजा दिवोदास अतिथिग्व तेरे चाचा होते हैं।’—कहकर ऋचीक मुस्कराए, लेकिन विश्वरथ ऐसा घबरा गया कि नीचे से ऊपर आँख उठाने की हिम्मत न हुई । दो दिन तक सबने उस गांव में निवास किया । सब-के-सब विश्वरथ को देखने आते, और उससे कुछ-न-कुछ पूछते थे । अतिथिग्व की महिषी रानी भी प्रतिदिन उसे और जमदग्नि को बुलाकर सब बातें पूछती थी । बार-बार दोनों ने वशिष्ठ को इधर-उधर आते-जाते देखा था, फिर भी उनको वशिष्ठ से डर लगता था, किन्तु जब उन्होंने सुना कि अतिथिग्व का एक पुत्र भी उनके ही गुरु के यहां शिक्षा पाता है तब तो उनको बड़ी खुशी हुई ।

: ? ? :

तीसरे दिन सवेरे वे लोग खाना हुए । अब तो रास्ता भी सरस्वती नदी के किनारे-किनारे जाता था, इसलिए मुसाफिरी बहुत आसान थी ।

थोड़ी ही दूर में एक गांव आया। थोड़ी दूर पर वृत्तों का सुन्दर समूह दीख पड़ता था। सत्या ने उसे दिखाया और कहा—‘देखो, वह तुम्हारे गुरु का आश्रम।’

दोनों लड़कों ने आश्रम देखा और यह अपरिचित स्थान देखकर उनका हृदय भारी-सा हो गया।

‘सत्या !’—विश्वरथ ने कहा, ‘तू हमारे साथ न रहेगी?’ उसकी आंखों में आंसू भर आए।

‘पागल तो नहीं हो गया है ? यहां तू पढ़ने-लिखने आया है। मेरा क्या काम है यहां ?’

विश्वरथ की समझ ही में न आया कि क्यों नहीं उसे भरतग्राम में विद्याभ्यास कराया गया। अथर्वण अपने शिष्यों को तो शिक्षा देते थे, तब उनको क्यों नहीं पढ़ाते ? सत्या किसी भी दिन नहीं पढ़ी, तब वह उनके साथ रहकर पढ़े तो इसमें क्या हानि है ?

किन्तु इन सब प्रश्नों का निपटारा होने के पहले ही वृत्तों का वह समूह नजदीक आ गया और लड़कों के जत्थे-के-जत्थे को जब प्रतीक्षा करते देखा तो दोनों यह सब भूल गए।

दो

गुरु के आश्रम में

: १ :

रथ के घोड़े आकर थम जाते हैं। विश्वरथ और जमदग्नि रथ से बाहर अपनी गर्दन निकालकर देखते हैं और अथर्वण मयूर घोड़े को रोककर नीचे उतरते हैं। आश्रम के लड़के पीछे खिसककर रास्ता देते हैं और एक मनुष्य शीघ्रता से अथर्वण के सामने जाकर प्रणिपात करके उनके चरणों की रज अपने माथे पर चढ़ाता है।

‘देखो लड़को!’—सत्या इन दोनों लड़कों के कान में कहती है, ‘ये तुम्हारे गुरु, मैत्रावरुण हैं।’ दोनों भय से व्याकुल हो आंखें गड़ाकर देखते रहते हैं।

गुरु न तो अथर्वण जितने ऊँचे हैं और न वैसे बलिष्ठ ही। जब अथर्वण उनसे भेंट करते हैं तब उनके प्रचंड हाथों में वे समा गए-से मालूम होते हैं। गुरु ने अपनी जटाएं शंख के आकार की बांध रखी हैं और सूत के कपड़े की धोती पहने हैं, और ऊपर से ऊनी शाल ओढ़े हुए हैं। अथर्वण से भेंट करने के बाद गुरु रथ के पास आते हैं। कैसा अच्छा चलते हैं! खड़म्-खड़म्!

वह आकर सत्या को प्रणिपात करते हैं—‘पधारो कौशिकी! मेरा आश्रम पवित्र करो।’ सत्या हंसते-हंसते रथ से उतरती है। ‘क्या यही मेरे बालक हैं?’—गुरु सत्या से पूछते हैं। सत्या फिर हंसती है। ‘मेरा वह बाल ऋषि कौन है?’ गुरु के पूछने पर सत्या जमदग्नि को दिखाती है। गुरु उसे लेकर नीचे उतरते हैं। ‘क्यों बेटा! पहचानता है यह तेरा भाई है? क्यों भरत! तेरे पिता कैसे हैं?’ गुरु विश्वरथ को भी रथ से उतार लेते हैं, पर दोनों में से एक भी जवाब नहीं

देता। दोनों पर गुरु की बड़ी धाक जम जाती है।

घबराते-घबराते वे दोनों सब लड़कों के बीच से होकर जाते हैं, पर ऊँचे से नीचे नहीं देख सकते। बाप रे ! कितने लड़के हैं यहाँ ! कोई-कोई तो इनकी तरफ अंगुली दिखाते हैं। इन सबके साथ कैसे रहा जायगा—यह विचार उन्हें घबराहट में डाल देता है।

आश्रम में प्रवेश करते समय इनकी दृष्टि वृत्तों पर पड़ती है। कितने सुन्दर हैं ! ऐसे छटादार स्वच्छ वृत्त इन्होंने कहीं भी न देखे थे और हिरन भी इधर-उधर उछलते दीखते हैं। जगह-जगह गायें चर रही हैं और कहीं-कहीं पर घोड़े भी बंधे हैं। किसी-किसी वृत्त पर धनुष और बाण लटकाए हुए हैं।

विश्वरथ अंगुली से जमदग्नि को हिरन के बच्चे दिखाता है। यहाँ रहने से मौज में तो कटेगी पर सत्या साथ में रहे तब !

: २ :

एक विशाल पीपल के पेड़ की छाया के नीचे, पास की एक कुटी थी। वें लोग वहाँ आये। पीपल के चारों ओर थाला-(आलबाल) बंधा हुआ था और वहाँ दर्भ और मृग-चर्म के आसन बिछे हुए थे। सामने सरस्वती नदी बहती थी। थाले के पास ही चार-पाँच बृद्ध मनुष्य खड़े थे। उन्होंने अथर्वण को प्रणाम किया।

उनकी पर्णकुटी से दूर, एक बड़ी-सी पर्णकुटी थी। उसमें गुरु ने अतिथियों को ले जाकर ठहराया।

थोड़ी ही देर में वहाँ एक लम्बे कद की स्त्री आई और सरस्वती से मिली। इसने भी दोनों को बुलाया और अपने पास बिठाया तथा उनके सिर पर हाथ रखा। इस देवी को सब भगवती कहकर पुकारते थे। मामा-भानजे को यह स्त्री अच्छी लगी। इधर-उधर की बातें कीं और दूध पिलाया। गुरु और भगवती अपनी पर्णकुटी में चले गये और

अथर्वण स्नान-संध्या करने के लिए चले गये ।

दोनों बाहर निकले और आस-पास देखने लगे ।

‘अग्नि, अपने घर जैसा यहां नहीं है । यहां तो सभी वास-पात की कुटियां हैं ।’

‘लेकिन हमारे यहां ऐसे सुन्दर आश्रमों के वृक्ष कहाँ ?’

‘वह तोता तो देख !’ दोनों देखने के लिए दौड़े । थोड़ी दूरी पर उन्हींकी उत्र और कद के दो लड़के खड़े-खड़े उनको देख रहे थे । एक ऊंचा और मोटा था, वह मुसकराता हुआ समीप आया ।

‘तेरा नाम क्या है ?’

‘विश्वरथ ।’ वे दोनों लड़के हंस पड़े ।

‘पिता का नाम क्या है ?’

‘गाधि ।’

फिर दोनों लड़के हंसे । इससे विश्वरथ को कुछ गुस्सा-सा चढ़ आया ।

‘उसके बाप का नाम क्या है ?’

‘कुशिक !’—कहकर विश्वरथ वहां से खिसकने लगा । वे लड़के फिर हंसे—‘उसके बाप का नाम क्या है ?’

गुस्से और घबराहट में विश्वरथ ‘जन्हु’ कहकर वहां से जाने लगा । पहले सवाल पूछने वाले ने तुरन्त विश्वरथ की टांग में आड़ी टांग मार दी और उसे जमीन पर मुंह के बल गिरा दिया । जमदग्नि ने, जो अब तक चुपचाप वहां खड़ा था, बिना कुछ कहे-सुने उस मजाकिया छोकरे को एक जोर का धूँसा जमा दिया जिससे वह तीन कुलांट खाकर धरती पर गिर पड़ा । उसका और उसके मित्र का हंसी-मजाक सब गायब हो गया । जमदग्नि और विश्वरथ हाथ पकड़कर दौड़ते-दौड़ते अपनी पर्णकुटी में चले आये ।

पीछे से भगवती आई । सत्यवती और वह दोनों स्नान करने गईं, सबने भोजन किया और थके होने से सब सो गए, परन्तु विश्वरथ

के दिल में चिनगारी लगी हुई थी। पहली ही बार किसीने उसको इस तरह पटका था। यह उसे बहुत बुरा लगा। औरों को छोड़ उसीको टांग क्यों मारी? क्या अथर्वण को भी बाल्यावस्था में इस तरह किसीने गिराया होगा? क्या किसीने गुरु के पैर के बीच में कभी पैर रखा होगा? उसे बहुत दुख हो रहा था और उसने आंखों के आँवू जैसे-तैसे सुखाए। दोपहर के बाद डरता-डरता वह अथर्वण के पास गया।

‘पिताजी!’

‘क्यों, क्या है? कह डाल, क्यों घबरा रहा है?’

‘मुझे यहां नहीं रहना है। वापस घर को चलिए।’

‘अरे! पागल हो गया है क्या?’—अथर्वण ने हंसकर कहा। सामने बैठी-बैठी सत्यवती भी हंसती थी। उसने जरा धैर्य से बात आगे बढ़ाई—‘यहां मुझे नहीं रहना, आप पढ़ाना, मैं पढ़ूंगा।’

‘बेटा!’ प्रेम से उसके कंधे पर हाथ रखकर अथर्वण बोले, ‘तू एक दिन भरत कुल का राजा बनेगा। तुझे तो बहुत होशियार बनना है। कुछ खबर है?’

‘आप बनाइए, नहीं तो दादाजी बनायेंगे।’

‘भाई! बिना पराये गुरु के पास सीखे कुछ नहीं आता।’

‘तब किसी दूसरे गुरु के पास ले चलिए।’

‘मूर्ख!’—अथर्वण बोले, ‘तू इन गुरु को नहीं पहचानता। इनसे बढ़कर विद्वान् महर्षि आर्यों की पांचों जातियों के बीच कोई दूसरा नहीं है। खबर है? इन्होंने इन्द्र जैसे देव को भी हरा दिया। और देख तो सही, कितने लड़के यहां शिखा पाते हैं! इनमें दस-पांच तो तेरे जैसे राजकुमार होंगे। अतिथिग्व का लड़का सुदास भी यहीं है।’

‘यहां के लड़के बहुत खराब हैं।’

‘पर गुरुजी इतने अच्छे हैं कि थोड़े ही वर्षों में तू विद्वान् हो जायगा।’

विश्वरथ की समझ में कुछ न आया कि क्या जवाब दूं।

दूसरे दिन सूर्योदय से पहले उन दोनों लड़कों को उठाया, नहलाया-
धुलाया और गुरुजी की वेदी के पास ले गए ।

: ३ :

वहां सभी इकट्ठे हुए थे । अथर्वण और गुरु ने अग्नि की स्थापना की, वरुण का आवाहन किया और मंत्र-पाठ किया । विश्वरथ अपने गुरु को ही देख रहा था । जब वे मंत्र पढ़ते तो ऐसे दीखते कि आधे नींद में हों । उसने सोचा कि मैं भी ऐसा कर सकूँ तो ! इसके बाद गुरु ने दोनों लड़कों को नया मृग-चर्म पहनाया, ऊपर से मूँज का डोरा बांधा, हाथ में दंड दिया और ललाट पर भस्म लगाई । गुरु के हस्तस्पर्श से विश्वरथ कांप रहा था । पास से उनका चेहरा भी बड़ा खूबसूरत लगता था । और उनकी आंखें—कब तक ये आंखें दिखाई देती रहेंगी !

सबने खाया, थोड़ी देर आराम किया और कुछ दोपहर ढल गया तो ऋचीक और सत्यवती जाने को तैयार हुए । दोनों लड़के रोये, उनको सत्यवती ने चुप रखने के लिए कहा—‘मैं फिर आऊंगी ।’

‘कब ?’—विश्वरथ ने पूछा ।

‘चौमासा बीतने पर, तुरन्त ।’

सत्यवती ने दोनों को गले से लगाया और उनको भगवती को सौंप दिया । गुरु आये, अथर्वण को उन्होंने अर्घ्य दिया और आश्रम के बाहर तक सब उनको पहुँचाने गये ।

अथर्वण ने लड़के के सिर पर हाथ रखा । सत्यवती ने उसे फिर से गले लगाया । गुरु और लड़को ने उनको प्रणाम किया । दोनों पति-पत्नी रथ में बैठे, और जब घोड़े चलने लगे तब विश्वरथ ने सत्यवती को रोते हुए देखा । उसकी आंखें भी डबडबा आईं ; और ऐसा लगता था कि वह अभी रो पड़ेगा । उसने जमदग्नि की तरफ देखा, तो वह

भी आँसू पोंछ रहा था। इतने में उसके कानों में गुरुजी की आवाज़ सुनाई पड़ी।

‘पुत्रो ! घबराना नहीं। हम लोग थोड़े ही दिनों में अथर्वण से मिलने जायेंगे। चलो, कहीं पुरुष रोते हैं ? स्त्रियाँ रोती हैं।’

विश्वरथ ने आँखें पोंछ डालीं। ‘न, मैं नहीं रोता।’—उसने गद्-गद् स्वर में कहा। सब वापस आये और जिस पर्णकुटी में अथर्वण उतरे थे, वहीं उनको गुरु ले आए।

‘देखो, तुम यहीं सोओ। मैं तुमको सहाध्यायी देता हूँ।’—कहकर उन्होंने एक लड़के से कहा—‘सुदास और ऋत्त को यहां भेजो।’

थोड़ी देर में दो लड़के आये। ये वही थे जिनमें से एक ने पहले दिन छेड़छाड़ की थी।

‘देखो सुदास !’—गुरु बोले।

‘जी।’

‘यह विश्वरथ है। तू तृत्सु है और वह जन्हु; और दोनों ही भरत हो। मिल-जुलकर रहना। और यह जमदग्नि महाअथर्वण ऋचीक का पुत्र है। इसका तो वंश-का-वंश ऋषि है।’—जिस लड़के ने पैर में टांग मारी थी उससे गुरु बोले, ‘ऋत्त ! तुझे भी इन सबके साथ ही रहना है। समझा ?’

‘जैसी आज्ञा !’

पिछले दिन की वह घटना कहीं विश्वरथ कह न दे, इस डर से वह कपिला गौ की तरह शान्त होकर बोला—‘जब आपकी आज्ञा है तब फिर क्या ?’

‘और अजीगर्त तुमको पढ़ायेंगे।’ गुरु ने कहा, ‘जाओ, लड़ना-झगड़ना नहीं।’—कहकर मैत्रावरुण चले गये।

गुरु के चले जाने तक वे चारों चुपचाप खड़े रहे। उनके आँखों से ओट होते ही ऋत्त ने मुक्का दिखाकर जमदग्नि से कहा—‘बच्चा ! अब देख लेना।’

जमदग्नि उत्तर में हंस पड़ा। उसे डर तो लगता ही न था। विश्वरथ को पिछले दिन की घबराहट फिर हुई। इसने मुझे ही क्यों पटक दिया? ऋक्ष का बल और सुदास की तिरस्कारपूर्ण दृष्टि देखकर अन्दर-ही-अन्दर वह डर गया; किन्तु अपने गुरु का अनुकरण करते हुए उसने सिर उठाया। आँखें बड़ी-बड़ी बनाकर उनके जैसी शान्त आवाज़ निकालने का प्रयत्न करते हुए कहा—‘देख ही रहे हैं। भरत और भृगु किसी-से नहीं डरते।’ सहसा कह-तो डाला, लेकिन कहीं अभी ऋक्ष या सुदास एक घूँसा न जमा दे, इस भय से उसका हृदय धड़क रहा था। पर उन्होंने कुछ नहीं किया। इतना ही नहीं, बल्कि वह डरा हुआ-सा दीख पड़ा और चुपचाप वहाँ से चला गया। विश्वरथ के आश्चर्य का पार न रहा। ऐसा क्यों हुआ? उसने अपने शरीर की तरफ देखा—क्या वे घबरा गए?

जमदग्नि ने पास आकर विश्वरथ की पीठ ठोंकी—‘शाबाश मामा!’ किस तरह उसने शाबाशी पाई, यह तो वह समझा नहीं, पर उसने ऐसा कुछ किया जिससे कि वे लड़के जमदग्नि के मुक्के से भी अधिक उससे घबरावें, ऐसा वह समझा। वह खुश हुआ और हंसा।

: ४ :

सायंकाल के समय वह अकेला गुरु की पर्णकुटी के पास अभी हाल में व्याई हुई कुतिया के सात पिल्लों को देख रहा था। सब सफेद छोटे-छोटे खिलौने जैसे थे। एक-दो को छोड़कर अभी उनमें से किसीकी आँखें भी न खुली थीं। कुतिया निडर होकर इन नये आये हुए व्यक्तियों को देख रही थी।

एक छोटा पिल्ला आगे आया। विश्वरथ जमीन पर बैठ गया और उसे पुचकार कर बुलाने लगा। धीरे-से उसने उस पर हाथ फेरा और हाथ में लेकर बगल में रख लिया। सुन्दर, सफेद, छोटा-सा जान-

वर देखकर वह खूब खुश हुआ।

एकदम किसीका चिल्लाना सुनकर विश्वरथ ने ऊपर देखा। एक छोटी लड़की गुरु की पर्णकुटी में से निकली और उसकी ओर देखकर जोर से रोने लगी। वह सिर्फ छः-सात वर्ष की गोरी और बहुत खूबसूरत लड़की थी। वह सिर्फ कमर में गांठ बाँधकर घबरिया पहने थी। विश्वरथ व्याकुल हो उठा।

भीतर से भगवती आई—‘क्या है रोहिणी?’

‘अम्बा! यह लड़का मेरे पिल्ले को लिये जा रहा है।’

विश्वरथ घबरा कर बोला—‘नहीं, नहीं।’

‘नहीं, कुछ नहीं।’—भगवती ने रोहिणी से कहा। ‘यह तो अपना भाई है। देख, वह तुझे अभी दे देगा। विश्वरथ, दे दे।’

विश्वरथ ने तुरन्त वह पिल्ला रोहिणी को दे दिया।

‘दोनों बैठकर खेलो। तेरे बच्चों को कोई न ले जायगा। खुप हो जा।’ कहकर भगवती अन्दर चली गई।

विश्वरथ ने कहा—‘बैठ जा, इधर बैठ।’

रोहिणी बैठ गई।

‘देख, यह दूसरा पिल्ला ले लूँ?’

रोहिणी ने सिर हिलाकर ‘हां’ कह दिया।

विश्वरथ के पास किसी काम में न आने वाला एक डोरा था। उसने उसे लिया और जैसे रथ में घोड़े जोतते हैं, वैसे ही बच्चों के गले में उसे बांध दिया और बोला—‘देख अपना रथ! रोहिणी बहुत खुश हुई और हंसने लगी—‘हमारा रथ, हमारे घोड़े!’

थोड़ी देर के बाद उसने दो घोड़ों के पीछे एक सूखा हुआ पत्ता बांध दिया। रथ चलने लगा। दोनों खुशी के मारे कूद उठे।

: ५ :

रात में घास की बनी हुई चटाई पर पर्णकुटी में चारों लड़के सो गए। अजीगर्त बाहर सोया। थोड़ी ही देर में सब-के-सब मीठी नींद में सो गए, लेकिन विश्वरथ को नींद न आई। घोषा क्या करती होगी ? सत्यवती कहाँ होगी ? अथर्वण फिर कब आयंगे ? पिल्ले और रोहिणी क्या करते होंगे ? यही विचार उसके मन में चक्कर लगा रहे थे। उसने चारों तरफ देखा, सब तरफ अंधेरा था। कोई राक्षस वहाँ आ जाय तो ? वह डर गया। जोर से उसने अपनी आँखें बन्द कर लीं, किन्तु उसे नींद न आई, न उसका डर ही दूर हुआ। सब-के-सब सो रहे थे। ऋक्ष की नाक में से धुरर-धुरर की आवाज़ निकल रही थी। इससे उसे डर लगा। जमदग्नि पर उसे बहुत गुस्सा आया। वह कैसा बेफिक्र सो रहा था !

उसे बहुत सूना-सा लगा। कोई नौकर भी न था। कोई अपना आदमी न था, और इतने सब नये लड़कों के साथ कैसे रहा जायगा ? बहुत-से लड़के तो उससे उम्र में बड़े और होशियार थे। यदि सब उसकी दिल्लगी करेंगे, हँसेंगे और सतायेंगे तो वह किससे क्या कहेगा ? वह रो पड़ा। घर भाग निकलने की उसकी एक बार इच्छा भी हुई, लेकिन जाता कैसे ? इससे तो यहीं अच्छे। वह रो रहा था। भय और अकेलेपन के कारण वह जोर से रो पड़ा।

एक परछाईं दिखाई पड़ी और उसकी घबराहट बहुत बढ़ गई। वह परछाईं इधर-से-उधर घूम रही थी। उसने रोना रोकने के लिए बहुत प्रयत्न किया, परन्तु सब निष्फल हुआ। परछाईं रुक गई और द्वार पर आकर खड़ी हो गई। विश्वरथ ने चीख मारनी चाही, पर उसके गले से आवाज़ ही न निकली।

‘कौन, विश्वरथ रो रहा है क्या ?’ गुरुजी के शब्द सुनाई पड़े।

‘नहीं, मैं रोता नहीं हूँ।’ रोती हुई आवाज़ में विश्वरथ ने प्रत्युत्तर दिया।

‘बाहर आ ।’—गुरुजी ने आज्ञा दी । विश्वरथ डरता हुआ उठा और बाहर आया । गुरु उसकी अंगुली पकड़कर बोले—‘क्यों रे, सुनसान लगता है ?’

‘नींद नहीं आती ।’ उसने उत्तर दिया ।

‘मेरे साथ चल ।’—कहकर गुरुजी उसका हाथ पकड़कर, पगडंडी पर होकर, उसे नदी की तरफ ले गये । उसने सोचा—गुरुजी मुझे पीटेंगे, नदी में फेंक देंगे या कोई असुर मुझे उठा ले जायगा । लेकिन उसका डर जाता रहा । साथ में ही धीरे-धीरे गुरु चलते थे और उनके कारण, न मालूम कैसे, साथ में निर्भयता भी चलती थी ।

‘विश्वरथ ! बोल, कैसा राजा बनना चाहता है ? गांधि जैसा या दिवोदास अतिथिग्व जैसा ?’

विश्वरथ ने सोचा, उसके पिता वृद्ध थे और दिवोदास बलिष्ठ होने पर भी ऋचीक को प्रणाम करते थे ।

‘इन दोनों में बड़ा कौन है ?’ उसने पूछा ।

‘बड़ा ? तेरे पिता का राज्य बड़ा है, दिवोदास शूरवीर है ।’

‘किन्तु दोनों ही अथर्वण के पैर छूते हैं ।’ विश्वरथ ने अपनी राय पेश की ।

‘वे तो ऋषि हैं । मालूम है, उनके पितामह तो कवि उशनस हैं ? क्या तू ऋषि होना चाहता है ?’

‘राजा बड़ा है कि ऋषि ?’

अगस्त्य ने नीचे देखा । इस बालक की मनोभावना उनको कुछ विलक्षण प्रतीत हुई—‘राजा पृथ्वी को पालता है, ऋषि देवता का आवाहन करता है । तुझे क्या बनना है ?’

विश्वरथ को कुछ सूझा नहीं—‘दोनों बना जा सकता है ?’

गुरु हंस पड़े—‘दोनों बनना [कुछ आसान थोड़ा ही है ? तू राजा बन, जमदग्नि ऋषि बनेगा ।’ कुछ जवाब न मिला, इससे अगस्त्य ने प्रेम से पूछा—‘तू क्या अथर्वण जैसा ऋषि बनना चाहता है ?’

विश्वरथ ने बहुत विचार किया—‘आप जैसा नहीं हो सकता हूँ ?’
गुरु हंस पड़े—‘हो क्यों नहीं सकता ? किन्तु अथर्वण जैसा नहीं होना चाहता ?’

‘अथर्वण कहते थे कि सब आर्यों में आप ही श्रेष्ठ ऋषि हैं।’

‘ऐसा मत समझ।’—गुरु मुसकराते हुए बोले। ‘मुझसे कहीं बहुत बड़े-बड़े ऋषि हैं।’

विश्वरथ ने पूछा—‘बड़े ऋषियों को कौन बनाता है ?’

‘वरुणदेव की कृपा हो तो हो सकते हैं।’

‘वह कैसे मिले ?’

‘तपश्चर्या से। तू करेगा ?’

‘आप करते हैं ?’

‘मैं नहीं करूँ तो देव मुझ पर कृपा कहाँ से करें ?’

‘तो मैं भी करूँगा।’

गुरुजी कुछ न बोले और कितनी ही दूर तक चुप रहकर घूमते रहे। साथ ही विश्वरथ भी तपश्चर्या कैसे की जाय, यह सोचते-सोचते उनके साथ चलता रहा। कुछ देर में दोनों वापस आये और विश्वरथ को तुरन्त नींद आ गई।

दूसरे दिन गुरुजी ने विश्वरथ और जमदग्नि दोनों को बुलाकर अलग-अलग आचार्यों के सुपुर्द कर दिया। एक के पास उनको वाणी सीखनी थी, दूसरे से मन्त्र-विद्या, तीसरे से यज्ञ-क्रिया और चौथे से शस्त्र-विद्या—इसी प्रकार की व्यवस्था की गई, और इसी तरह उनका अभ्यास-क्रम शुरू हुआ। लेकिन उस रात के बाद विश्वरथ को ऐसा लगा कि जैसे गुरु के साथ उसका कुछ खास सम्बन्ध है। वह जैसे बोलते और चलते थे, वैसे ही वह उनका अनुकरण करने लगा।

: ६ :

उनकी पर्णकुटी में वैरभाव पैदा हो गया था। सुदास और ऋत्त दूर-दूर रहकर उनकी ओर घूरते थे। जमदग्नि चुप्पी साथे आंखें फाड़-फाड़कर देखता था। विश्वरथ गुरु की नकल करता हुआ सिर ऊंचा उठाए आता-जाता था, लेकिन दूसरे लड़के विश्वरथ से खुश थे। वह भरतकुमार था, अथर्वण का साला था, गुरुजी का दुलारा था, भगवती उसे बुलाती थीं; इन सब कारणों से उसका आकर्षण अधिक बढ़ गया था। अब तब दिवोदास का राज्याधिकारी कुमार सुदास सबमें श्रेष्ठ माना जाता था। अब उसका प्रतिस्पर्धी आ पहुंचा। फलतः लड़कों में दो समूह होते देर न लगी और जैसे-जैसे मतभेद बढ़ता गया वैसे-वैसे उनकी पर्णकुटी में वैरभाव बढ़ता गया।

ऋत्त की जीभ बड़ी खराब थी। हर बात में कुछ-न-कुछ बोल पड़ने की उसकी बुरी टेव थी। जब सब चुपचाप सो रहते, तब भी वह हवा से बातें करता था। अपने आप ही बड़बड़ाया करता— 'मैं भी कल कुत्ते को खिलाऊंगा। देख लेना, क्या बात है? मैं भी खुशामद करूंगा। पीछे से मेरा भी कुछ और प्रभाव पड़ेगा। मैं भी कल से ऊंचा सिर उठाकर फिरूंगा।' इस तरह वह डोंग मारता फिरता था। इससे विश्वरथ की घबराहट का ठिकाना न रहता। गुरुजी को कोई गाली दे तो वह क्या करे? बैठा रहे या सामना करके जवाब दे? एक बार गुरु से पूछने की उसके मन में हुई।

किन्तु आश्रम में कार्यक्रम इतना था कि समय बहुत जल्दी बीत जाता था। और घर भी बिसर गया। सवेरे सूर्योदय से पहले उठकर नदी में स्नान करना, वेदमंत्रों का उच्चारण, हवन-विधि, धनुर्विद्या का अभ्यास; दोपहर को भोजन के बाद कुछ खेल-कूद, पीछे अस्त्र-शस्त्र चलाना सीखना; सायंकाल को घोड़े की सवारी, और समय मिले तो रोहिणी के साथ भी खेलना; यदि कभी भगवती बुलावें तो

उनके साथ खाना, नहीं तो लड़कों के साथ; और जब गुरुजी प्रवचन करें, तब जितना समझ में आवे उतना पाठ समझ लेना और रात होने पर सो जाना—यही उनकी दिनचर्या थी।

लेकिन सबसे अच्छी बात तो यह थी कि गुरुजी कभी-कभी शाम के वक्त हवा खाने के लिए साथ में ले जाते थे और दोनों नदी-किनारे घूमते थे। ऐसे समय गुरुजी शायद ही कुछ बोलते। प्रायः वह नीची नजर करके ही चलते थे और विश्वरथ उनके पीछे-पीछे गुरुजी के सम्बन्ध में विचार करता चलता था। इस तरह गुरुजी दो-तीन लड़कों में से बारी-बारी से किसीको ले जाते थे। परन्तु विश्वरथ को छोड़कर बाकी सब लड़के बहुत बड़े थे। इस तरह गुरुजी उसे घुमाने ले जाते तो वह बड़ा खुश होता।

गुरुजी कभी-कभी सुदास को भी घूमने के लिए अपने साथ ले जाते थे। लेकिन वह ऐसा घमंडी था। कि दिवोदास अतिथिग्व का पुत्र होने के कारण समझता था कि वह जन्मसिद्ध अधिकार तो उसीका है। जब उसका गर्व खंडित हुआ तो वह विश्वरथ से ईर्ष्या करने लगा।

सुदास तो एक साल हुआ, तब से पढ़ रहा था और विश्वरथ से उम्र में दो साल बड़ा था। परन्तु जमदग्नि और विश्वरथ को अथर्वण के संस्कार प्राप्त थे, इसलिए वाणो, मंत्रोच्चारण, तथा यज्ञ-विधि में वे सबसे अधिक पढ़े थे। सारे आर्यावर्त में अथर्वण बढ़िया-से-बढ़िया घोड़े रखते थे, इसलिए उनको उनकी सेवा, संभाल और उपयोगिता का ज्ञान भी था।

जमदग्नि का मन धनुर्विद्या में कम लगता था, लेकिन विश्वरथ ने थोड़े ही दिनों में सुदास की-सी योग्यता प्राप्त कर ली। ऋक्ष तो साधारणतः सभी विषयों में ठूँठा ही था, और दूसरों की निन्दा करने के सिवा उसे और किसी बात में मजा न मिलता था।

जैसे ही विश्वरथ होशियार हुआ वह आश्रम के लड़कों में लोक-

प्रिय हो गया। सुदास और ऋक्ष उससे खूब जलने लगे। लड़कों में जो दल हो गए थे वे बारी-बारी से मौका पाकर एक दूसरे से मार-पीट करने लगे, पर गुरुजी की धार के कारण यह बात बाहर न आने पाती।

: ७ :

कुछ महीनों के बाद अगस्त्य के आश्रम में बहुत से अतिथि लोग आये। पुरुषों का राजा खेल, जिसके पुराहित अगस्त्य थे, हमेशा वहां आया करता था। पर इस समय तो तृत्स्यों के राजा दिवोदास अतिथिग्व और श्रृंजयों के राजा सोमक भी आये थे। साथ में भरद्वाज और वशिष्ठ भी थे। कुछ भारी मंत्रणा हो रही थी, क्योंकि गुरुजी की पर्णकुटी में सब लोग एक साथ जमा होते थे और देर तक बातें होती थीं।

लड़कों में तो आनन्द छा जाता था। नये आदमी, नये घोड़े, तरह-तरह के भोजन-पदार्थ, नई बातें, पढ़ना-लिखना बंद, अब इनको और चाहिए ही क्या ?

शंबर नामक एक दुष्ट असुर था। वह बड़ा भयंकर था और आयों की गायों और बालकों को चुरा ले जाता था। इतना तो विश्वरथ जानता था, लेकिन नई बातें सुनकर तो वह आश्चर्य में डूब गया।

शंबर दस्युओं का राजा था। वह पत्थर के बड़े-बड़े किलों में रहता था और मनुष्यों को कच्चा-का-कच्चा खा जाता था। उसका रंग अमावस्या की अंधेरी रात्रि की तरह काला था। उसके दांतों में से खाये हुए मनुष्यों का खून हमेशा बहता रहता था। वह आयों पर भूखे भेड़ियों की तरह दूट पड़ता, लोगों को मारता और आश्रमों को आग में जला डालता। इन्द्रदेव की दया न होती, तो यह दुष्ट असुर सभी आयों को कभी का मार डालता। अगस्त्य मुनि को छोड़कर उसके सामने दूसरा कोई नहीं लड़ सकता था। पिछली बार तो सुदासके पिता भी इससे हार

गए थे। अब सब मिलकर शम्बर को मारने का विचार कर रहे थे। ऐसी-ऐसी बातों से विश्वरथ की कल्पना-शक्ति उत्तेजित हो रही थी।

अब उसकी समझ में आया कि रोज रात में गुरुजी अकेले-अकेले क्या विचार करते थे—शम्बर असुर को मारने के लिए। विश्वरथ का गुरुजी के प्रति आदर का भाव बहुत अधिक बढ़ गया। उसने सोचा कि जो वह स्वयं जाकर शम्बर को मारकर उसका कटा हुआ सिर गुरु के चरणों में ला रखे, तो गुरु बहुत ही प्रसन्न होंगे। वह छोटा था, नहीं तो जरूर ऐसा ही करता, पर क्या करे ?

एक दिन कुछ ऐसी ही प्रवृत्ति चल रही थी, और यह बात मालूम हुई कि सभी आश्रमवासियों को दिवोदास के तृसुग्राम में जाकर रहना होगा। आश्रम में आनन्द मनाया गया। सुदास और ऋत्न के गर्व का ठिकाना न रहा, किन्तु विश्वरथ को सुदास के गांव में जाना अच्छा न लगा।

: ८ :

दूसरे दिन सवेरे, बड़े पीपल के थाले पर गुरुजी के साथ तीनों राजे, भरद्वाज और वशिष्ठ बैठे हैं। एक ओर भगवती और आश्रम की दूसरी स्त्रियां बैठी हैं। सब लड़के और आचार्य लोग खड़े हुए हैं। दो लड़के आगे बढ़ते हैं, उम्र दोनों की बीस-बीस वर्ष की है। दोनों के हाथों में लम्बी-लम्बी तलवारें हैं। गुरुकी आज्ञा होते ही दोनों आगे बढ़कर एक दूसरे पर वार करते हैं। सामने वाला तलवार के वार को अपनी ढाल पर झेलता है। इस तरह कितनी देर तक दोनों लड़ते हैं, पर थकते नहीं। अन्त में एक के हाथ से तलवार छूट पड़ती है। विजेता आकर गुरु के चरणों में गिरकर प्रणाम करता है और गुरु धन्यवाद देते हैं।

इस तरह आयुध-कुशल शिष्य अपनी होशियारी दिखाते हैं। धनु-श्री आते हैं और घोड़े पर सवार हो, दौड़ते हुए, सुई को नीचे देखकर

निशाना सारने की अपनी दक्षता दिखलाते हैं। बहुत दूर, एक झाड़ पर छः भिन्न-भिन्न रंगों की मटकियाँ एक डोरे से बांधकर डाली से लटकवाई गई हैं, और वेग से घूमती हुई उन मटकियों में से जिस रंग को गुरु कहते हैं वे उसी पर निशाना सारते हैं।

अन्त में छोटे लड़कों की बारी आती है। गुरु सुदास को बुलाते हैं। दिवोदास खुश होकर अपने पुत्र का परिचय सबको देते हैं। अपना छोटा-सा तीर लेकर वह निशाना लगाता है। स्थिर मटकी पर बाण सारने की गुरु जी आज्ञा देते हैं। सुदास तीर छोड़कर उस मटकी को फोड़ डालता है और सब उस पर धन्यवाद की वर्षा करते हैं।

अगस्त्य अब यह प्रदर्शन बन्द करवाना चाहते हैं, पर उनकी दृष्टि विश्वरथ पर पड़ती है। उसकी आंखें भी मानो गुरु से प्रार्थना कर रही हैं कि मुझे मत भूल जाइए। तीन मास में इस बालक को क्या आयोग कि वह परीक्षा दे सके। किन्तु उसकी यह मौन आचना अगस्त्य के हृदय तक पहुँच गई। इतने छोटे बालक की विचार-सृष्टि से वे मुग्ध होगए।

‘राजन् ! क्या अब मैं अपने एक नये शिष्य का परिचय कराऊँ ? वह कौशिकराज गांधि का पुत्र है। विश्वरथ, यहां आ बेटा !’ सभी भरत समान प्रतापी प्रजा के भावी राजा को देखते हैं। विश्वरथ आगे आता है और सब थोड़ी देर के लिए चुप हो जाते हैं। उम्र के लिहाज से कद में यह जरूर ऊँचा है; शरीर सुडौल और गठा हुआ, रंग भी गौर वर्ण के आयों से और भी गौरा एवं मोहक है। उसका मुख लड़की की तरह मुलायम होने पर भी उसकी रेखाओं में रोबदाब की काफी झलक है। उसके सुन्दर होंठ बन्द हैं। उसकी छोटी-सी सीधी नाक घबराहट को दबाती हुई लोभ और उत्साह से फूल रही है। उसकी सुन्दर तेजस्वी आंखें स्थिर हैं, मानो पृथ्वी के उस पार देख रही हैं। ललाट पर एक लता की सुकुमार लम्बी टहनी के कोंपल के जैसे लम्बे लच्छेदार बाल हवा से फर-फर उड़ रहे हैं। उसका मृग-चर्म भी और सबसे कुछ भिन्न प्रकार का बंधा हुआ है। हाथ में उसके तीर-कमान है। वह जोश

के मारे जमीन पर कदम भी नहीं रख पाता । मानो वृत्रासुर के मारने के लिए बाल-इन्द्र आये हैं—ऐसा ही वह सबको दीख पड़ता है ।

जमदग्नि भगवती के पास दौड़ा हुआ जाता है और उनके कान में कुछ कहता है—‘भगवती ! यह तो घूमती हुई मटकी पर निशाना लगाता है ।’ भगवती आश्चर्य से देखती है । इतना नन्हा-सा लड़का मटकी का निशाना कैसे मार सकता है ? ‘ना, ना ।’ जमदग्नि चुप रहने वाला न था । बोला—‘उसे आता है । मैं कहता हूँ उसे आता है ।’ भगवती जमदग्नि के सीधे स्वभाव और सत्यवाणी से परिचित है, तिस पर भी उसे विश्वास नहीं होता । कैसे हो सकता है ? जमदग्नि ज़िद करता है—‘यह रोज़ आचार्य के पास लुक-छिपकर सीखता है ।’

विश्वरथ आकर गुरु के पैरों पड़ता है—मानो कामदेव जगत को जीतने से पहले बृहस्पति के चरणों में गिरता हो, इस तरह । दिवोदास सुन्दर सुकुमार बालक को देखता रह जाता है । गुरुजी उसके घुंघराले बालों पर हाथ फेरते हैं—‘भरत ! किसका निशाना साधेगा ?’

‘जिसके लिए गुरुजी आज्ञा करें ।’ सब ज़ोर से हँस पड़ते हैं ।

‘उस मटकी को निशाना लगायगा ?’—दिवोदास पूछते हैं ।

‘जो आज्ञा !’

‘बहुत ठीक, तब उस लाल रंग वाली मटकी पर तो निशाना लगा ।’ अगस्त्य हँसकर कहते हैं ।

भगवती बोल उठी—‘मैत्रावरुण !’

‘क्यों ?’

‘इस तरह लटकती हुई मटकी पर तीर मारने से विश्वरथ की क्या परीक्षा हुई ?’

‘तब ?’

‘मटकियां तो घूमती हुई होनी चाहिए ।’

सब हँस पड़ते हैं । गुरु भगवती के शब्दों का कुछ गुह्य अर्थ समझते हैं—‘भरत, घूमती हुई मटकी को तीर मारेगा ?’

‘जो आज्ञा !’—कुछ लज्जित-सा होकर विश्वरथ कहता है । गुरु की आज्ञा हुई । धनुर्विद्या के आचार्य मटकियों को धीरे-से घुमाते हैं ।

‘जो सफेद मटकी है, उसे मार, देखें ।’—आज्ञा होती है ।

: ९ :

होंठ-पर-होंठ बंद कर विश्वरथ आगे बढ़ता है । छोटा-सा धनुष शान के साथ वह अपने कंधे से उतारता है । तीर खींचकर प्रस्थान पर रखता है । नीचे की तरफ देखकर बायां पैर जमाता है ।

वह अपनी आंखें मींच लेता है । गुरुजी ने एक बार जो कहा था वह उसे याद है, कि कोई कार्य करने से पहले वरुणदेव का स्मरण करना चाहिए ।

बन्द की हुई आंख में उसे वरुणदेव की आंख—सूर्य—का अरुण वर्ण का प्रकाश दीखता है । उसके हृदय में श्रद्धाभाव उत्पन्न होता है । उसकी सहायता करने को देवों में श्रेष्ठ आ गए हैं । वह आंखें खोलता है, परन्तु उपस्थित जनसमूह और गुरुजी का सान्निध्य उसे नहीं दिखाई पड़ता; सिर्फ धीरे-धीरे घूमती हुई मटकी दीख पड़ती है । धीरे-से क्यों ? तुरन्त वह धनुष साधता है और भरत कुल को शोभा देने वाले गर्व से आज्ञा करता है—‘आचार्य ! जल्दी घुमाइए मटकी को ।’

उन्हें खबर नहीं कि वह बड़ी आसानी से निशाना मार सकता है, इसलिए गुरु ने मटकियों को धीरे-से घुमाने की आज्ञा की है । फिर भी आचार्य को इस शिष्य में श्रद्धा है वह आज्ञा की परवाह न कर शीघ्रता से डोरी घुमाते हैं ।

पलक मारते धनुष स्थिर हो जाता है, पल भर में तीर खिंचता है और छूटा हुआ वाण घूमती हुई मटकियों में से सफेद रंग की मटकी को तोड़ देता है । हरएक दर्शक किं कर्तव्य विमूढ़ की तरह बैठा-का-बैठा रह जाता है ।

गुरु अगस्त्य—आर्य ऋषियों में महान् प्रतापी, मौनवृत्त जिनको अत्यन्त प्रिय है, अनेक राजाओं और पुरोहितों पर तप तथा वाणी से जो शासन करते हैं—पल-भर में अपनी स्वस्थता खो बैठते हैं। कभी किसीने नहीं देखी, ऐसी आतुरता से दौड़ते हैं और विश्वरथ को ज़मीन पर से उठाकर अपनी छाती से लगा लेते हैं।

विश्वरथ हर्ष के उन्माद में बेभान हो जाता है। ‘धन्य है !’ ‘धन्य है !’ को छोड़कर दूसरा शब्द ही उसको सुनाई नहीं पड़ता। गुरु के हाथों में से छूटकर वह भगवती के चरणों में गिरता है। भगवती की आंखों से बराबर आंसू गिरते हैं।

दर्शकों की भीड़ बिखर जाती है। सब कोई विश्वरथ को बधाइयाँ देते हैं। आचार्यगण बारी-बारी से उससे खुशी के मारे उछल-उछल कर भेंटते हैं और उसके मित्रों के मिजाज का तो पार ही नहीं है। वह अपनी पर्णकुटी में जाता है।

ऋक्ष कोने में बैठा-बैठा उसकी राह देखता है, और जैसे ही वह आता है वैसे ही वह उसके गले लगकर फूट-फूटकर रो पड़ता है। उस समय विश्वरथ को क्या करना, क्या कहना—यह कुछ नहीं सूझ पड़ता। अन्त में वह और जमदग्नि बैठते हैं। इन दोनों के बीच में मूक भाषा में भाव विनिमय हमेशा चलता है। दोनों एक दूसरे के कंधे पर हाथ रखकर चुपचाप बैठे रहते हैं।

कुछ देर बाद जमदग्नि बोलता है—‘मामा ! जब हम बड़े होंगे, तब सबसे ज्यादा जबरदस्त और बालिष्ठ होंगे।’

दोपहर बाद गुरुजी विश्वरथ को बुला भेजते हैं। पर्णकुटी में अगस्त्य और भगवती दोनों ही बैठे हुए हैं।

‘विश्वरथ !’—उसकी पीठ ठोंककर अगस्त्य कहते हैं, ‘मुझे क्या खबर कि तू ऐसा चोर है। तूने मुझे बताया भी नहीं कि तुझे इतना आता है?’

‘मुझे भी इसकी खबर नहीं थी।’

‘यह विनय तो तेरे योग्य ही है। भरत ! तू राजाओं में श्रेष्ठ होने वाला है।’

‘भगवन् ! वरुणदेव ने मेरी मदद की।’

‘वरुणदेव ने ?’ आश्चर्यचकित होकर गुरु ने कहा।

‘आपही ने एक रोज़ कहा था न कि जब वरुणदेव आते हैं, तभी आप कुछ उत्तम कार्य कर सकते हैं।’

‘जब सुदास बाण मार रहा था, तब मैंने वरुणदेव से कहा कि गुरुजी से कहो कि मुझे बुलावें, और तुरन्त आपने मुझे बुलाया। फिर तीर खींचते समय भी वरुण आये।’

‘ऐं ! तू यह क्या कहता है ?’

‘हां, मैंने उनकी प्रतापी दृष्टि खुद अपनी आंखों से देखी। मुझसे कहा कि मार, इतने में मैंने तीर मारा और उसीसे सही निशाना लगा।’

गुरु थोड़ी देर तक देखते रहते हैं और कुछ विचार में अपना सिर हिलाते हैं।

‘सत्य बात है। यह सारा प्रभाव तो ऋत के पति वरुण का ही है।’

‘भगवन् ! इन सब राजाओं का, अथर्वण का, भरद्वाज का, आपका, सबका ?’

‘हां, पृथ्वी पर या अन्तरिक्ष में एक भी ऐसी वस्तु नहीं है जो इनके प्रभाव के बिना हिल सके।’

‘तब ऋषियों को कोई मारता नहीं, यह भी वरुणदेव के कारण ?’
विश्वरथ गहरा विचार करके पूछता है।

‘हां।’

‘इनकी कृपा कैसे हो ?’

‘ऋत के दर्शन करने से।’

‘तब ऋत के दर्शन कैसे हों ?’

‘सत्य और तप से।’

जैसे वह इसका रहस्य समझ गया हो उसने अपना सिर हिलाया—

‘तब भगवन् ! आपको जब वरुणदेव मिलें, तब ऐसा न कहिए उनसे कि विश्वरथ को ऋत के दर्शन कराइए ।’

‘जरूर कहूँगा ।’ आज गुरु को बार-बार हर्ष के आवेश में आता हुआ देखा था—‘जरूर कहूँगा । पुत्रक ! तू ही मुझे और भरतों को सारेगा, ऐसा जान पड़ता है ।’

अलौकिक गाम्भीर्य से वह देखता रहा ।

‘मैं वरुणदेव से पूछूँगा कि सबको किस रीति से तारूँ ।’

: १० :

दूसरे दिन सूर्योदय से पहले अगस्त्य का सारा आश्रम खाली हो गया । पहले राजा घोड़ों पर, और ऋषि तथा भगवती रथ में निकले । सुदास, विश्वरथ, जमदग्नि और कुछ बड़ों के लड़के भी रथ में निकले । सारा सामान-असबाव छकड़ों में भरा गया और वह बीच में रखा गया । आस-पास गायों के झुंड देखने में आये, और तब घुड़सवारों ने चारों तरफ से घेरा लगाया । बहुत से छोटे-छोटे लड़के गाड़ियों में बैठे । जो बड़े थे, वे पैदल ही चलने लगे । इस तरह सारा आश्रम मुसाफिरी के लिए निकला ।

लड़कों को बड़ी मौज थी । आगे जाकर रथवाले थम जाते । पीछे से गाड़ियां धीरे-धीरे आतीं । कभी गाय बैठ जाती, तो दस-पांच आदमी जाकर उसे उठाते । कभी कोई छोटा लड़का गाय पर चढ़कर बैठ जाता, तो दूसरा दौड़कर उसे उतारता । कभी चार-पांच गायें ज़िद पकड़कर भाग जातीं तो उन्हें पकड़ने के लिए घुड़सवार दौड़ादौड़ी मचा देते और लड़के हंसी के मारे लोटपोट हो जाते । कोई गाय ज़रा भी दौड़े, तो सभी हैरान हो जाते ।

दिन कुछ चढ़ा, तो एक पेड़ के नीचे घोड़े और ढोर छोड़ दिये गए । फिर सब नदी में स्नान करने उतरे । कोलाहल का कुछ पार न था । एक तरफ स्त्रियां नहातीं, तो दूसरी तरफ लड़के । कुछ दूर घोड़ों को

मनुष्य नहलाते और गाथे तथा बेल पानी पीते ।

लड़कों के आनन्द-किलोल का पार न था । सारा आश्रम इस तरह यात्रा के लिए निकले, यह अनुभव जितना नया था, उतना ही आनन्द-प्रद भी था । कोई तैरता, कोई डुबकी मारता, कोई कीचड़ फेंकता । सुदास और ऋक्ष अच्छी तरह तैरना जानते थे । वे तैरते-तैरते आगे बढ़ गए । विश्वरथ और जमदग्नि को तैरना अच्छा नहीं आता था, इससे छाती-भर गहरे पानी में खड़े रहकर नहा और खेल रहे थे । पास ही में कुछ-एक आचार्य भी नहाते थे ।

धनुर्विद्या का आचार्य भद्राक्ष वहीं नहा रहा था । उसकी दृष्टि सुदास पर पड़ी । जरा गहरे पानी में तैरता-तैरता वह ऋक्ष से विश्वरथ के बारे में कुछ कह रहा था । भद्राक्ष ने कल से सुदास का द्वेष भांप लिया था, इसलिए वह बड़े गौर से देखता रहा ।

एकदम सुदास डुबकी मारकर अदृश्य हो गया । भद्राक्ष तैरकर आहिस्ते-आहिस्ते पास आ गया । सहसा विश्वरथ की चीख सुन पड़ी । लड़कों में हाहाकार मच गया । मानो कोई मगर विश्वरथ को पानी में खींच ले गया है, इस तरह वह अदृश्य हो गया । बड़े-बड़े दौड़े हुए आये । भद्राक्ष भी दो हाथ फेंककर उसी जगह आ गया और गोता मारकर अन्दर गया । थोड़ा-सा पानी उछला और वह विश्वरथ को लेकर ऊपर आ गया । सुदास भी आकुल-व्याकुल जल के ऊपर दीख पड़ा ।

इस आवाज़ से खिंचकर, अगस्त्य और दिवोदास किनारे पर खड़े थे । उनके चरणों के आगे भद्राक्ष ने शीघ्र आकर बेहोश विश्वरथ को रख दिया । 'भगवन् ! आज सुदास ने विश्वरथ को डुबो दिया होता ।'— कहकर वह सुदास को लाने गया ।

अगस्त्य तुरन्त घुटने के बल बैठकर मंत्र पढ़ने लगे । उन्होंने विश्वरथ का पेट मसला, उसके पैर उठाकर पेट पर दबाए, और वरुण-देव का आवाहन किया ।

‘राजा वरुण ! मैं मैत्रावरुण आपको बुलाता हूँ । हे जलपति, समुद्र

के शासक ! आओ। अपने पुत्र को बचाओ। इसको फिर प्राण दो।
देव ! मैं अगस्त्य आपको बुलाता हूँ।'

मंत्रोच्चारण करते-करते अगस्त्य जैसे कुछ ध्यानमग्न हों, इस तरह बोलने लगे। विश्वरथ ने उगलकर जैसे ही अन्ध्र का पानी निकालना शुरू किया, गुरुजी और भी रुपाटे से मन्त्र पढ़ने लगे। एकदम विश्वरथ ने सांस ली और आंखें खोल लीं।

‘देव ! वरुण ! कृतार्थ हो गया, मैं तुम्हारा पुत्र’—रुढ़कर अगस्त्य विश्वरथ को अपने कंधे पर रखकर, एक वृत्त के नीचे ले गए। दिवोदास के क्रोध का पार न रहा। थर-थर कांपते हुए सुदास को अपनी तरफ खींचा, और ज़ोर से गाल पर दो-चार तमाचे लगा दिए और उसे वशिष्ठ को सौंप दिया और आज्ञा दी—‘इस बन्धुघाती के हाथ बांध दो।’

थोड़ी देर में सब मामला शान्त पड़ गया और सबने भोजन किया, सिर्फ सुदास को ही एक वृत्त से कसकर बांध दिया था। एक तरफ विश्वरथ निश्चल होकर सो रहा था।

बड़ों को मालूम हुआ कि वरुणदेव की कृपा न होती, तो आज भारी विपत्ति आ पड़ती। अगस्त्य तो बिना कुछ बोले ही बार-बार आकाश की तरफ देखकर प्रार्थना करते रहे।

‘मैत्रावरुण ! अब हमें कूच करना चाहिए।’

‘नहीं, अभी देव ने आज्ञा नहीं दी।’

सभी जानते थे कि अगस्त्य वरुण की आज्ञा के बिना एक डग भी आगे नहीं रखते।

‘सुदास को खोलकर यहां लाओ तो भद्राक्ष !’—अगस्त्य ने कहा।
भद्राक्ष सुदास को खोलकर ले आये।

‘मैत्रावरुण !’—दिवोदास ने कहा, ‘इसे ऐसा दंड दो कि हमेशा याद करे। इस मूर्ख का सोचा हुआ कहीं हो जाता, तो आज शंबर से लड़ने के बदले भरत और भृगुओं में युद्ध मच जाता।’

अगस्त्य बड़ी कड़ाई के साथ देख रहे थे। ‘सुदास !’ सुदास थर-थर

कांपता हुआ खड़ा था। 'बोल, तुझे यह क्या सूझा ?'

सुदास क्या जवाब दे ? अगस्त्य की भौंहें टेढ़ी होकर ऊपर तक गईं—'खबर है, तू विश्वरथ को मारता, तो क्या होता ?' उनकी आवाज भयंकर हुई।

'क्या दंड दू ?'

एक निर्बल धीमी आवाज आई। 'गुरुदेव ! इसे कोई दंड न दीजिए।'—भूमि पर बैठते हुए जाग्रत विश्वरथ ने कहा। 'मैं जब पानी में घसीटा गया, तो सहस्र सूर्य जैसा प्रकाश मैंने देखा। उस तेज में वरुणदेव विराजते थे, उनके मैंने दर्शन किये। इस सुदास को दंड मत दीजिए।' अगस्त्य ने भरद्वाज की तरफ देखा और दोनों को एक ही विचार आया—'यह बालक है या महर्षि ?'

'जा सुदास ! विश्वरथ कहता है, इसलिए आज तुझे छोड़ देते हैं : राजन् ! वरुणदेव की आज्ञा हो गई है, चलो कूच करो यहां से।'

सदास ने अपने को दंड से बचाने वाले की तरफ द्वेषपूर्ण दृष्टि से देखा।

: ११ :

सब आकर वशिष्ठ और भरद्वाज के आश्रम में उतरे, और दो-तीन दिन बाद विश्वरथ और जमदग्नि को भरतग्राम में छोड़ आए। तृप्तुओं ने, शृज्यों ने और पुरुओं ने दुष्ट शम्बर के साथ लड़ाई ठान रखी थी। उस युद्ध की उड़ती हुई खबरें छः महीने तक वे लोग सुनते रहे। अगस्त्य मुनि ने किस तरह महर्षियों की सहायता पाई, दिवोदास ने किस प्रकार गढ़ जीता, खेल ने किस तरह शम्बर के साथ युद्ध किया, सोमक को किस तरह शम्बर ने फंसाया—ये सब खबरें जाने-अनाने वाले मुसाफिर ले आते थे। उन्हें सुनकर लड़कों का खून जोश के मारे उबल उठता। उन्होंने एक बार गांधी और अथर्वण से कहा कि हमें भी युद्ध करने जाना चाहिए।

गाधि ने कहा—‘मैं तो बूढ़ा हो गया। विश्वरथ जब बड़ा होगा, तब लड़ेगा।’ अथर्वण तो खूब हंसे—‘मेरे घोड़े ऐसे फेंक देने को नहीं हैं।’

जब विश्वरथ हिचकिचाता, तो जाकर वरुणदेव से पूछता कि मुझे क्या करना है, पर देव कुछ जवाब नहीं देते। उसने इसीसे सन्तोष कर लिया कि जब बड़े होंगे, तब देखा जायगा।

चौमासा बीत गया, तब अगस्त्य का निमन्त्रण आया—सब कुछ शान्त हो गया है और लड़कों को गुरु बुलाते हैं।

तीन

भरतों का राजा विश्वरथ

: १ :

आज भरतों के ग्राम में मातम छाया हुआ है। लोग अपने-अपने घरों से निकल-निकलकर राजा के महलों की ओर भागे हुए जा रहे हैं। सबके मुख पर शोक छाया हुआ है। बहुत-सी स्त्रियाँ भी विलाप करती, आँचल से आँसू पोंछती हुई उसी तरफ जा रही हैं। सामने नदी-तीर से नावों में बैठ-बैठकर भृगु भी दौड़े हुए आ रहे हैं।

भरतों पर विपत्ति आकर पड़ी है। कुशिक के पुत्र और भरतों में श्रेष्ठ गाधि आज यमलोक को सिधार गये हैं।

चालीस वर्ष तक अखंड रूप से इस भरतश्रेष्ठ ने भरतों की उज्ज्वल कीर्ति को और भी अधिक उज्ज्वल बनाया। युद्धों में विजय पाने की अपेक्षा लोगों के हित को उन्होंने अपने जीवन में सर्वोपरि स्थान दिया और इसके फलस्वरूप सारे सप्तसिन्धु में भरतों जैसी विशाल तथा समृद्धिशाली एक भी जाति नहीं थी। गाधि के सात्विक स्वभाव के कारण बहुत-से राजाओं के साथ उनकी मित्रता थी और शम्बर जैसा दुष्ट अनार्य भी भरतों पर जोर-जुल्म करने की हिम्मत नहीं कर सकता था।

आज कई वर्ष हुए, महाअथर्वण जैसे प्रतापी ऋषि को इन्होंने अपनाकर, उन्हें नदी के सामने तीरपर बसाया था। इससे भरतों का युद्ध-कौशल भी सबल बना।

आज इस महात्मा ने देह छोड़ दी है और भरत तो मानो उनके अपने पिता ही मरे हों, इस तरह की दुःख-गर्भित व्याकुलता का अनुभव कर रहे हैं। राजा हरएक के साथ मैत्री-भाव से बरतते थे। इससे

प्रत्येक व्यक्ति आज उनके जीवन प्रसंगों की याद करके रो रहा है।

महल में इस समय शोक छाया हुआ है। श्वेत बालों से गौरवान्वित घोषा अपने पति के शव के पास बैठी है। सामने सत्यवती रो रही है। सेनापति प्रतर्दन कुछ लोगों के साथ अग्नि संस्कार की तैयारी में लगा हुआ है।

अथर्वण इसी समय न जाने किस ओर निकल गए हैं। वे कब वापस आयेंगे, किसीको इसका पता नहीं। विश्वरथ अगस्त्य के आश्रम में है। उसे बुलाने के लिए कल ही घुड़सवार रवाना हो चुके हैं।

इतने में अथर्वण का मुख्य शिष्य वामदेव आ पहुंचता है। भरतों के अगुआ—मघवन—गांधिके शव को बांस की अस्थी पर बांधकर ग्राम से बाहर नदी-तीर पर श्मशान में ले जाते हैं। पीछे से रोती, हाय-हाय करती, माथा और छाती कूटती घोषा, सत्यवती तथा दूसरी स्त्रियां आ रही हैं और ग्राम के लोग भी रोते-बिलखते उनका साथ देते हैं। दूसरे अग्रणीय योद्धा गांधिके शव को सरस्वती में स्नान कराकर चिता पर सुलाते हैं। उनके वस्त्राभूषण भी उन्हींके साथ रख दिये जाते हैं और उनके हाथ में उनका धनुष-बाण भी दे देते हैं।

इसके बाद घोषा आंसू पोंछ, चन्दन-चर्चित हो, चिता पर चढ़कर शव के पास लेट जाती है। वामदेव मंत्र उच्चारण करते हैं—

‘मृत्यु ! जा, दूसरे रास्ते चली जा, दूसरे देवों से भिन्न मार्ग से जा ! तुझे आँख और कान हैं। मैं तुझसे कहता हूँ, जा, अपने रास्ते जा ! हमारे पुत्रों को पीड़ित मत कर।

‘जो जीते हैं, वे सब मरे हुए लोगों से पृथक् हो जाते हैं। देव हमारा आवाहन सुनेंगे। नृत्य और हास्य की तरफ चलो। मृत्यु ! मैं तेरे आस-पास पत्थर की दीवार बाँधता हूँ। घोषा ! माता ! उठो ! जीवित सृष्टि की ओर पीछे फिरो ! पुत्रों में, पौत्रों में, लौटो। जिसे तुमने वरा था, वह अब निश्चेष्ट पड़ा है। उठो और पीछे आओ।

‘इनके हाथ से मैं यह धनुष-बाण ले लेता हूँ। यह हमको शक्ति,

तेज और प्रभाव दे। इसके द्वारा हम अपने शत्रुओं का नाश करेंगे।'

घोषा चिता पर से उठ जाती है। वामदेव धनुष-बाण उठा लेते हैं और शव को सम्बोधित कर कहते हैं—'जाओ! सिधारो! जिस मार्ग से अपने पूर्वज गये हैं उसी मार्ग से। वहां दो देदीप्यमान राजा यम और दिव्य वरुण, स्वधाम में आनन्द से बैठे हैं। तुम उनसे मिलना। पितरों के साथ मिल जाओ, और यम के साथ मिलना। राजन्! श्रेष्ठ स्वर्ग में विहार कर तेजोमय शरीर से फिर यहीं पीछे आ जाना।

'चितकबरे, चार आंखों वाले सारमेय को फांदकर राजन्! मार्ग में चले जाओ और सर्वदर्शी पितरों के साथ जो राजा यम के साथ आनन्द भोगते हैं, तुम जाकर मिलो।'

इसके बाद प्रतर्दन एक गौ काटते हैं, और उसके चर्म में शव को लपेटकर अग्नि-संस्कार करते हैं।

वामदेव अग्नि का आवाहन करते हैं—'अग्नि! इन्हें बिलकुल जलाकर भस्म न करना। इनको तू पितरों के पास ले जाना।'

ऋषि का वचन मानकर अग्नि गाधि को पितृलोक के पथ पर ले जाती है, और राजा यम हर्षित होकर उनका सत्कार करते हैं।

चिता की अग्नि भभककर जल उठती है। शव जलकर राख हो जाता है। वामदेव अग्नि को शान्त करता है—'अग्नि! जाओ, जिस स्थान को तुमने जलाया है, उस पर पुष्प उगाना। लहलहाते वृक्षों! इस अग्नि को प्रसन्न रखना।'

गाधि की राख को वामदेव समेटते हैं, और उसे ज़मीन में गाड़ देते हैं। सब स्त्री और पुरुष आंसू बहाते हुए पीछे आते हैं।

: २ :

एक महीना हो गया। अब भरतकुल का राज्य किस तरह चलाया जाय, यह प्रश्न सभीको घबराहट में डाल रहा था। घोषा ने चालीस

वर्ष हुए, यहीं रहकर राज्य किया था, इसलिए अब भी राजमाता बनकर राज्य करने का उसका इरादा था। पुत्र अब यहीं रहे और जमाई उसे राजकाज करना सिखाये, यही उसकी इच्छा थी। अथर्वण भी आ गये थे; पर उनकी आयोजना कुछ और ही थी। बचपन से आप कभी एक जगह रहे न थे। साल में छः महीने अपने घुड़सवार लेकर बवंडर, वातचक्र, की तरह सारे सप्तसिन्धु में ये चक्कर लगाया करते थे। किसी की दवा कर आते, किसीको मंत्र-सिद्धि दे आते और जहां-कहीं अन्याय होता दीखता, वहां अपनी धाक से न्याय दिलाते थे। इनके कारण बहुत-सा अत्याचार बन्द हो जाता था और सभी आर्य जातियां इन पर श्रद्धाभाव रखती थीं। यह इस कार्यक्रम को बदलने को तैयार न थे। यह उदार, खरे स्वभाव के और कुछ उग्र थे। इन्होंने राज्य न किया था और न करने की इच्छा ही थी। इनकी यह योजना थी कि विश्वरथ यहीं रहे, अगस्त्य को अपना पुरोहित बनाये और राज्य चलाना सीखे।

विश्वरथ का विचार कुछ जुदा ही था। कुछ वर्षों से अगस्त्य का आश्रम दिवोदास राजा के तृत्सुग्राम की सीमा पर था। दिवोदास ने अगस्त्य की सहायता से थोड़े ही वर्षों में बड़ा प्रताप प्राप्त किया था और उसकी बढ़ती हुई सत्ता के कारण उसके ग्राम का प्रभाव था।

विश्वरथ अगस्त्य और दिवोदास को बहुत प्यारा था। उसे सीखने को बहुत कुछ बाकी था; इसलिए दो-चार वर्ष अथर्वण की मदद से घोषा राज्य करे और वह तृत्सुग्राम में ही रहे, ऐसी उसकी इच्छा थी। प्रतर्दन और वामदेव की सलाह तो घोषा के अभिप्राय से मिलती थी और इस मतभेद में कौनसा रास्ता निकाला जाय, यह निश्चित न हो सकने से अगस्त्य को यहीं बुला लिया गया था। वे भी उसी दिन आ पहुंचे थे।

घोषा खिन्नता के अवतार-सी एक तरफ बैठी थी। पास में सत्यवती थी। बीच में अथर्वण और अगस्त्य बैठे हुए थे। सामने विश्वरथ, जमदग्नि, प्रतर्दन और वामदेव बैठे थे। सभी अपनी-अपनी बातें अगस्त्य को समझा रहे थे। मुनि एक अक्षर भी बोले बिना सुन रहे थे।

Digitized by Sarayu Foundation Trust and eGangotri

दस वर्ष में विश्वरथ खूब ऊँचा और खूबसूरत हो गया था। उसके मुख पर उभरती हुई जवानी का तेज फैल रहा था। उसकी आंखें धीरे-धीरे गम्भीर थीं। जमदग्नि अपने पिता समान दीर्घकाय बन गया था और उसके मुख पर निष्कपट स्वभाव की निर्मलता स्पष्ट दीख पड़ती थी। अथर्वण के शरीर में कुछ ज्यादा फर्क न हुआ था। अगस्त्य के कपोल पर झुर्रियां बढ़ गई थीं और सिर के कुछ बाल सफेद होने लगे थे। सब सुनने के बाद अगस्त्य धीरे-धीरे बोले—‘हर एक व्यक्ति अपनी-अपनी दृष्टि से ही निर्णय करने बैठे तो बात का कभी अन्त भी न आये। अथर्वण ! तुम तो सारे सप्तसिन्धु को जानते हो।’

‘हां !’

‘इस तरह कहीं गैरों की तरह अलग-अलग रहा जा सकता है ? तुम्हारे यहां आकर बसने के बाद भरतकुल कितना बलवान बना है ?’ कोई नहीं बोला। ‘तृप्सु कितनी छोटी जाति थी, पर जब से इन्होंने उत्तर पुरुषों और शृंजयों के साथ मित्रता की, तब से इनका बल कितना बढ़ गया है ? और पुरुषों ने यदु और अनुश्यों के साथ मित्रता की, तब से पुरुकुत्स राजा का प्रताप कितना बढ़ गया है ?’

‘अगर किसी की सहायता से कोई सबल हो जाय....’—घोषा ने कहा।

‘यह तो होगा ही। नहीं तो छोटी जातियों का विनाश हो जाय। इतने वर्षों से लड़ रहे हैं, तो भी अब तक शम्बर को परास्त नहीं कर सके।’

‘शम्बर पर आपके बड़े दांत गड़े हैं।’—हंसकर अथर्वण बोले।

मुनि की आंखों में भयंकर तेज झलक आया—‘उसके संहार बिना आर्यों का उद्धार नहीं। नहीं तो किसी दिन यह सबको जड़-मूल से उखाड़कर फेंक देगा।’ उनकी आवाज़ में व्यग्रता दीख पड़ी, पर तुरन्त संभलकर बोलना शुरू किया—‘आज विश्वरथ की जोड़ी का सप्तसिन्धु में दूसरा नहीं है, अगर इसको अब से यहीं रखूंगा तो इसकी शक्ति तलवार की धार की तरह कट जायगी। प्रतापी पुरुषों के संग में यह

ऐसा बनेगा कि हम लोग चक्रवर्ती ययाति के पराक्रम अपनी आंखों देखेंगे ।’

‘फिर क्या करना चाहिए ?’—घोषा ने पूछा ।

‘जहां आर्यों का केन्द्र हो, वहां विश्वरथ को रखना, यह बात मुझे डीक जंचती है ।’

‘पर भरत क्या किसी से कम हैं ? हमारा वीर्य क्या कम है?’ प्रतर्दन ने कहा ।

‘दूसरों के साथ मेल-जोल करने से शक्ति बढ़ेगी ।’

‘पर जो कौशिक यहां न रहे, तो भरतों में वीरता को कौन प्रेरित करेगा ?’ सेनापति ने पूछा । ‘हमारे राजा को तो हमारे ग्राम में ही रहना चाहिए ।’

मुनि थोड़ी देर तक चुप रहे, फिर बोले—‘जहां राजा रहे, वहां ग्राम बने ।’

‘कहां ?’—घोषा ने पूछा ।

‘हे महिषी ! आज दो वर्ष हुए, राजा खेल ने मेरे आश्रम के निकट एक महल बनाया है । श्रृंजयों में श्रेष्ठ सोमक भी वैसा ही एक महल बनवाना चाहते हैं ।’

‘पर इससे तो दिवोदास का बल बढ़ेगा । वह प्रतापी राजा होगा ।’

‘नहीं, अतिथिग्व के साथ किसलिए सम्बन्ध है ? सिर्फ मेरे ही आश्रम में आज तृक्षुओं, उत्तर पुरुओं और श्रृंजयों के प्रतापी वीर मिलते हैं, वही आर्य-मात्र की शक्ति और विद्या में वृद्धि होती है ।’

‘पर मेरा विश्वरथ तो छोटा है । सब के तेज में वह छिप जाय और हम आश्रित बनें ?’—घोषा ने कहा ।

‘भगवती !’ अगस्त्य ने कहा, ‘तुम अपने छोटे विश्वरथ को जानती नहीं । अपना महल वहां रखो और यहां भी रखो । वहां रखोगी तो मेरा काम भी सरल हो जायगा ।’

‘भरतकुल की सर्वोपरिता तो चलती ही रहे ।’—प्रतर्दन ने कहा ।

‘भरत जाति अकेली हो, तो सर्वोपरि हो, और सबके साथ बैठे तो उसका कम दर्जा हो, ऐसा कहीं हो सकता है ? वहीं रहकर विश्वरथ किसी दिन आर्य राजाओं में श्रेष्ठ बनेगा ।’

जैसे यह बात एकदम उनकी समझ में आ गई हो, अथर्वण ने अपने कपाल पर हाथ रखा और ज़ोर से हँस पड़े—‘मैत्रावरुण ! अब मैं समझा ।’ कोई बोला नहीं । ‘आप अपने आश्रम को समस्त सप्तसिन्धु का केन्द्र बनाना चाहते हैं ।’

अगस्त्य थोड़ी देर तक कुछ नहीं बोले । पीछे दाढ़ी पर हाथ फेरते हुए धीरे-से कहा—‘जो देवों की इच्छा होगी तो यह भी होगा ।’ उनकी आँखें पलभर के लिए निश्चेतन हो गईं ।

‘मैं आपका अभिप्राय समझता हूँ, पर यह बुद्धि किसने दी ?’—प्रशंसा के भाव से अथर्वण बोले ।

‘सारी बुद्धि के प्रेरक, राजा वरुण की यही आज्ञा है ।’—धीरे से मैत्रावरुण ने कहा ।

‘विश्वरथ ! तू क्या सोचता है ?’—अथर्वण ने पूछा ।

‘मैं क्या सोचूँ ? आप सब जो कहें वही ।’

‘पुत्रक ! तूभी तो विचार कर । यह सब कुछ तेरे लिए ही तो है ।’ अगस्त्य ने कहा ।

इतने में एक दस्यु आकर हाथ जोड़ खड़ा हो गया । काला, ऊँचा, चपटी नाक का दास इन सब गौरवर्ण वालों में भय से भरे स्वप्न की तरह लगता था । वह हथियार लिये हुए था ।

‘क्या है ?’ विश्वरथ ने स्नेह-भाव से पूछा । अगस्त्य कड़ाई के साथ देख रहे थे ।

दास ने उसके कान में कुछ कहा ।

‘ठीक, मैं अभी आता हूँ ।’

‘यह कौन है ?’ भ्रूंगकर गुरु ने पूछा ।

‘यह तो वृक, हमारा पुराना दास है ।’

‘इस तरह आप छूट देकर दासों को सशस्त्र फिरने देते हैं, यह ठीक नहीं करते ।’

विश्वरथ गुरु को अच्छी तरह जानते थे । दासों को देखकर उनका खून उबल पड़ता था । ‘यह तो बहुत पुराना और विश्वासी दास है,’ विश्वरथ ने कहा ।

‘कोई दस्यु विश्वसनीय कभी देखा है ?’

‘हमारे यहां ऐसे बहुत से हैं ।’—घोषा ने कहा ।

गुरु ने सूत्र पढ़ा—‘दास दगा दिये बिना रहेगा नहीं ।’

विश्वरथ ने बात बदली—‘आज्ञा हो तो मैं और जमदग्नि प्रतर्दन के साथ सभागृह में चले जायं । वहां मघवन मुझसे मिलना चाहते हैं ।’

‘अच्छा ।’—घोषा ने कहा ।

‘उतावलेपन में कोई वचन न देना ।’—गुरु ने उसे चेतावनी दी ।

: ३ :

राजा के महल के सामने भरतों के सभागृह में भरतकुल के मघवन—बड़े लोग—एकत्रित हुए थे । ये सब भी इन्हीं बातों की चर्चा कर रहे थे । सभागृह बहुत बड़ा और विशाल था । उसके चारों तरफ छप्पर-वाला बरामदा था, और बीच का भाग खुला था । उसके बीच में, एक बड़े कुंड में, आग जल रही थी ।

यहीं पर आवश्यकता पड़ने पर मघवन मिलते थे, और साधारण तौर पर वहां ग्राम के लोग जूआ खेलने या मदिरा पीने के लिए जमा होते थे ।

अपनी दीप्ति से देखने वाले को मुग्ध करता हुआ विश्वरथ उतावला-सा वहाँ से आया, पीछे जमदग्नि और प्रतर्दन आये । वह आया तो सभी खड़े हो गए । कुछ वृद्धजन उसने भेंटे । । कुछ ने उसको आशीर्वाद दिये । कुछ उसके पैरों से लगे ।

वृद्ध संवरण ने, जो ग्राम का मुखिया था, विश्वरथ का सत्कार किया। संवरण गांधी से बड़ा था, और भरतों के ग्राम का कुछ वर्षों से मुखिया था। उसने विश्वरथ को बिठाया और थोड़ी देर तक विश्वरथ के साथ आड़ी-पट्टी बातें कीं। अन्त में संवरण ने बोलना शुरू किया। उनकी वाणी की धारा सिन्धु की तरह हमेशा बहा करती ?

‘भरत श्रेष्ठ ! हम यह क्या सुन रहे हैं ? हे जन्हुओं की कीर्ति के कलश ! हमने ऐसा सुना है कि आप भरतों को छोड़ कर विद्याभ्यास में ही लग जाना चाहते हैं । हे कौशिक ! अब हमको इस तरह अनाथ छोड़कर भटकना ठीक नहीं !’

‘संवरण !’

‘पर हे भरतश्रेष्ठ ! हमारा इतना तो सुन लो । जो कुछ कहना है संक्षेप में ही कह दूंगा; पर हे कौशिक ! जहां तक हमें याद है, हमारे पिता ने पितृलोकवासी परम पवित्र जन्हु....’

‘पर संवरण !’ प्रतर्दन ने कहा, ‘अभी हमें.....’

‘हम यही बात कर रहे हैं । हे भरतश्रेष्ठ ! आपके जन्म से पहले एक समय हमारे गांधिराज ने मुझे बुलाकर.....’

‘संवरण !’ ज़रा हंसकर विश्वरथ ने कहा, ‘मुझे समस्त भरतों ने बुलाया, इसका मैं कारण जानता हूं। अब हमको क्या करना है ? इसमें मेरी एक इच्छा है, भरतकुल की कीर्ति बड़े, ऐसा ही मुझे करना है ।’

‘बहुत ठीक कहा । हे भरतों में श्रेष्ठ ! इन सबको.....’

‘पर भरतश्रेष्ठ को तो कहने दो ।’—एक जन बोला ।

‘मैं सबको.....’ संवरण ने कहा ।

‘भरतो !’ प्रतर्दन ने घबड़ाकर भारी आवाज में कहा, ‘भरतश्रेष्ठ को अभी वापस जाना है, इसलिए सुन लो ।’

‘मैं इन सबको.....’ संवरण ने फिर कहना शुरू किया ।

‘संवरण जी ! सुन लो, राजा क्या कहते हैं ।’

विश्वरथ ने बोलना शुरू किया—‘भरतश्रेष्ठो !’

‘पर.....’

‘सुनो !’—प्रतर्दन ने जोर से चिल्लाकर कहा, ‘या तो कौशिक विद्या-भ्यास छोड़कर यहीं आकर रहें, या राज्य किसी को सौंप कर विद्या-भ्यास पूरा करें, यही बात है न ?’

‘हां, हां, हां’—सब बोल उठे ।

‘पर हमारा मत’—संवरण ने कहना शुरू किया ।

प्रतर्दन ने कंठ ऊंचाकर, मानो संवरण बोलता ही नहीं है, इस तरह कहना शुरू किया ‘मैंने बहुतों के साथ बात की है । भरतों की तो अधिकांश में यह इच्छा है कि कौशिक यहीं रहें । हम अपने राजा के बिना रह नहीं सकते ।’

‘योग्य है, योग्य है ।’—दो-चार लोगों ने कहा ।

‘भरतो !’—विश्वरथ ने कहा, आप लोगों की सम्मति के बिना मैं कुछ करने वाला नहीं हूँ; पर मैं अभी यहाँ आकर रहूँ तो मेरा विद्या-भ्यास अपूर्ण रह जाय ।’

‘हे भरतश्रेष्ठ ! आपका तो यहीं रहना योग्य है ।’—दूसरे मन्त्रवन ने कहा ।

‘भरतश्रेष्ठ तो भरतों के बीच शोभित हों ।’ तीसरे ने कहा ।

‘भगवान् मैत्रावरुण की ऐसी इच्छा है कि जो मैं उनके आश्रम के पास महल बनाकर रहूँ, तो तृत्सुओं और भरतों के बीच में.....’

‘क्या तृत्सु.....’

‘उस दिवोदास के तृत्सुग्राम में.....’

‘ऊँह ऊँह.....’

‘कभी नहीं ।’

‘किसी काल में नहीं ।’

इस तरह अग्रस्थ की इच्छा सुनते ही कई लोगों ने विरोध किया ।

‘भरतश्रेष्ठ ! आप देख सकते हैं कि तृत्सुओं के लिए किसी को प्रीति नहीं है ।’—प्रतर्दन ने कहा ।

विश्वरथ ने ऊपर देखा। उसके मुख पर तेज फैल रहा था। एक ही दृष्टिपात से उसने सबको चुप करा दिया।

‘भरतो ! आप लोग अलग और फटे-फटे नहीं रह सकते। मैं रहने भी न दूंगा। समझे !’

‘पर अभिमानी तृत्सुओं के साथ अपनी नहीं पट सकती।’—एक ने साफ कह दिया।

‘तृत्सुओं के साथ रहोगे तो तुम तृत्सुओं के होगे या तृत्सु तुम्हारे हो जायेंगे ? भरत क्या ऐसे निःसत्त्व हो गए हैं, कि किसी के साथ बैठते ही अधम हो जायें ?’ उसका प्रश्न इन्द्र के कोप समान गर्जना कर रहा था। सब चुप हो गए।

‘राजन् ! हम घबड़ाते नहीं।’—अन्त में एक योद्धा ने कहा।

‘घबड़ाते नहीं, तो चलो मेरे साथ तृत्सुग्राम। जहाँ हम जायेंगे, वहाँ मित्र और शत्रु रास्ता देंगे।’

‘पर....’—संवरण ने कहा, ‘हमको तो अपने पूर्वजों की रीति ग्रहण करनी चाहिए।’

‘तृत्सु भरतों के रक्षण में रहें या भरत तृत्सुओं के ?’—एक ने गुस्से में कहा।

विश्वरथ के ओंठ बन्द हो गए। उसका अंग-अंग काँप रहा था, उसकी आँखें दूर आकाश पर ठहरी थीं।

‘राजा वरुण ! मेरे हृदय में जो कुछ हो रहा है, मैं उसे इन सबको किस तरह समझा सकता हूँ।’—टकटकी लगाकर उसकी ओर देखता रहा। मानो कोई देव उतरे हों, ऐसा चैतन्यमय वातावरण वहाँ उत्पन्न हो गया।

‘भरतो ! तुम्हारी पुरानी रीति से मुझसे नहीं चला जाता। सबसे दूर ही दूर रह कर अपने अभिमान का ही पोषण करना हो तो यह मुझ से नहीं हो सकता। जहाँ दिवोदास जैसे महावीर गर्जते हैं, जहाँ वशिष्ठ जैसे सत्य की साधना करते हैं, जहाँ अगस्त्य जैसे महर्षि वरुण को सोम

पिलाते हैं, वहाँ—वहाँ मैं रहूँगा। इन सबके सान्निध्य में सबल होने के लिए समय आये—इन सब में अग्र स्थान प्राप्त करने के लिए मैं तो वरुण के शासन-प्रमाण चलूँगा। उनकी कृपा से, जो किसी ने अब तक नहीं किया, वह मुझे करना है—नहीं तो मरना है। भरतो! आपको यह अनुकूल न पड़े, तो मुझे छोड़ जाओ, अपना दूसरा राजा खोज लो।’

वह खड़ा हो गया। उग्र, ज्वलंत, अंग-अंग में कोपायमान। उसकी दृष्टि आकाश पर ठहरी थी, वरुण के शासन को बांचती। उसके माथे की मरोड़ में दुर्जयता थी। वे सब स्तब्ध हो गए। एक तिरस्कार युक्त दृष्टि से सबको परास्त कर, कोपायमान इन्द्र सोम को त्याग कर जैसे अदृष्ट हो जाते हैं, विश्वरथ सभागृह से उठकर चला गया।

जब अग्रस्त्य के पास से लौटकर विश्वरथ आया, तब क्या करना चाहिए इसका उसने ज़रा भी निर्णय न किया था। पहले तो उसने लोगों को प्रसन्न रखने का संकल्प किया; पर बातें करते समय उसने कुछ और ही अनुभव किया। उसकी नज़र के सामने से वह सभागृह जाता रहा। उसकी आँखों ने अत्यन्त प्रकाशमय आकाश देखा। वहाँ उसने क्या देखा—सो साफ समझ में न आया। मानो आकाश हंस रहा हो! उसे मालूम हुआ—वरुणदेव उसे आज्ञा दे रहे थे। उसी की आवाज़ में देव जो कहने लगे, वही उसने कह डाला। उससे कहे बिना न रहा गया। वह चला जा रहा है; इसका भी उसे भान न रहा। बड़े झपटे के साथ चलता हुआ सरस्वती के तीर जब वह पहुँचा, तब उसे होश आया। क्या हुआ? क्या किया? क्या कहा? उसने बहुत याद किया और घबराता-घबराता अपने बोले हुए बोल, मानो दूसरे के हों, इस तरह फिर बोल गया। वह क्षुद्रता के भार के नीचे दबकर विनम्र हो गया। वरुणदेव ने उसी के मुख द्वारा अपनी आज्ञा प्रकट की थी। अब दूसरा कोई रास्ता ही न था। कितनी बार उसने ‘चल-चल’ किया, इसका उसे ख्याल न रहा; परन्तु जब उसका मन शान्त हुआ और घर की तरफ लौटा, तब एक पेड़ के नीचे उसने जमदग्नि को खड़ा हुआ देखा।

Digitized by Sarayu Foundation Trust and eGangotri

विश्वरथ ने ऊपर देखा । उसके मुख पर तेज फैल रहा था । एक ही दृष्टिपात से उसने सबको चुप करा दिया ।

‘भरतो ! आप लोग अलग और फटे-फटे नहीं रह सकते । मैं रहने भी न दूंगा । समझे !’

‘पर अभिमानी तृसुओं के साथ अपनी नहीं पट सकती ।’—एक ने साफ कह दिया ।

‘तृसुओं के साथ रहोगेतो तुम तृसुओं के होगे या तृसु तुम्हारे हो जायंगे ? भरत क्या ऐसे निःसत्त्व हो गए हैं, कि किसी के साथ बैठते ही अधम हो जायं ?’ उसका प्रश्न इन्द्र के कोप समान गर्जना कर रहा था । सब चुप हो गए ।

‘राजन् ! हम घबड़ाते नहीं ।’—अन्त में एक योद्धा ने कहा ।

‘घबड़ाते नहीं, तो चलो मेरे साथ तृसुग्राम । जहाँ हम जायंगे, वहाँ मित्र और शत्रु रास्ता देंगे ।’

‘पर....’—संवरण ने कहा, ‘हमको तो अपने पूर्वजों की रीति ग्रहण करनी चाहिए ।’

‘तृसु भरतों के रक्षण में रहें या भरत तृसुओं के ?’—एक ने गुस्से में कहा ।

विश्वरथ के ओंठ बन्द हो गए । उसका अंग-अंग काँप रहा था, उसकी आँखें दूर आकाश पर ठहरी थीं ।

‘राजा वरुण ! मेरे हृदय में जो कुछ हो रहा है, मैं उसे इन सबको किस तरह समझा सकता हूँ ।’—टकटकी लगाकर उसकी ओर देखता रहा । मानो कोई देव उतरे हों, ऐसा चैतन्यमय वातावरण वहाँ उत्पन्न हो गया ।

‘भरतो ! तुम्हारी पुरानी रीति से मुझसे नहीं चला जाता । सबसे दूर ही दूर रह कर अपने अभिमान का ही पोषण करना हो तो यह मुझ से नहीं हो सकता । जहाँ दिवोदास जैसे महावीर गर्जते हैं, जहाँ वशिष्ठ जैसे सत्य की साधना करते हैं, जहाँ अगस्त्य जैसे महर्षि वरुण को सोम

पिलाते हैं, वहाँ—वहाँ मैं रहूँगा। इन सबके सान्निध्य में सबल होने के लिए समय आये—इन सब में अग्र स्थान प्राप्त करने के लिए मैं तो वरुण के शासन-प्रमाण चलूँगा। उनकी कृपा से, जो किसी ने अब तक नहीं किया, वह मुझे करना है—नहीं तो मरना है। भरतो ! आपको यह अनुकूल न पड़े, तो मुझे छोड़ जाओ, अपना दूसरा राजा खोज लो।’

वह खड़ा हो गया। उग्र, ज्वलंत, अंग-अंग में कोपायमान। उसकी दृष्टि आकाश पर ठहरी थी, वरुण के शासन को बाँचती। उसके माथे की मरोड़ में तुर्जयता थी। वे सब स्तब्ध हो गए। एक तिरस्कार युक्त दृष्टि से सबको परास्त कर, कोपायमान इन्द्र सोम को त्याग कर जैसे अदृष्ट हो जाते हैं, विश्वरथ सभागृह से उठकर चला गया।

जब अगस्त्य के पास से लौटकर विश्वरथ आया, तब क्या करना चाहिए इसका उसने ज़रा भी निर्णय न किया था। पहले तो उसने लोगों को प्रसन्न रखने का संकल्प किया; पर बातें करते समय उसने कुछ और ही अनुभव किया। उसकी नज़र के सामने से वह सभागृह जाता रहा। उसकी आँखों ने अत्यन्त प्रकाशमय आकाश देखा। वहाँ उसने क्या देखा—सो साफ समझ में न आया। मानो आकाश हँस रहा हो ! उसे मालूम हुआ—वरुणदेव उसे आज्ञा दे रहे थे। उसी की आवाज़ में देव जो कहने लगे, वही उसने कह डाला। उससे कहे बिना न रहा गया। वह चला जा रहा है; इसका भी उसे भान न रहा। बड़े झपट्टे के साथ चलता हुआ सरस्वती के तीर जब वह पहुँचा, तब उसे होश आया। क्या हुआ? क्या किया? क्या कहा? उसने बहुत याद किया और घबराता-घबराता अपने बोले हुए बोल, मानो दूसरे के हों, इस तरह फि बोल गया। वह क्षुद्रता के भार के नीचे दबकर विनम्र हो गया। वरुणदेव ने उसी के मुख द्वारा अपनी आज्ञा प्रकट की थी। अब दूसरा कोई रास्ता ही न था। कितनी बार उसने ‘चल-चल’ किया, इसका उसे ख्याल न रहा; परन्तु जब उसका मन शान्त हुआ और घर की तरफ लौटा, तब एक पेड़ के नीचे उसने जमदग्नि को खड़ा हुआ देखा।

वह उसके पास चला गया। उसका भानजा बड़े आदर के साथ देख रहा था।

‘अग्नि !’

कुछ सम्मानपूर्ण आवाज़ से जमदग्नि ने कहा—‘मामा ! तू तो महर्षि है।’

‘न, मुझे कुछ स्मरण नहीं। कौन जाने, कैसे क्या बोल गया ?’

‘खबर है, मुझे ऐसा लगा कि देव स्वयं तुझ पर उतर आये हैं ?’

‘मुझे भी ऐसा ही लगा। मेरा कुछ कहने का विचार तो न था।’

‘अब ?’

‘अब क्या ? वरुण की आज्ञा बिना दूसरा कुछ हो सकता है ?’

सन्ध्या हो रही थी। गायें चरकर वापस आ गई थीं। लोगों की टोलियां राह में अपने घर के बाड़े के पास खड़ी थीं। आज सब इसे देखकर हमेशा की तरह हाथ जोड़ रहे थे; पर उसके सम्मान में लाड़-प्यार न था, अत्यन्त मान मर्यादा थी।

वह महल के समीप आ पहुँचा। प्रतर्दन अन्दर से आ गया था। अब तक यह अनुभवी सेनापति अपने हाथों में पलकर बड़े हुए विश्वरथ को प्रेम से बुलाता था। इस वक्त उसने नीचे झुककर, पूज्य भाव से नमस्कार किया। विश्वरथ को आश्चर्य हुआ।

वह अन्दर गया। एक परिचारक ने उससे कहा कि पत्नी सदन में घोषा माता उसको बुला रही हैं। वह जाकर माता से मिला, तो उसके मुख पर अद्भुत भाव था। घोषा ने उसका माथा सूँघा—‘पुत्र ! भरत कुल को तारना।’ और उसकी आँखों में आंसू डबडबा आये। थोड़ी देर बाद वह बाहर पर्णकुटी में मैत्रावरुण का जहाँ डेरा था, गुरु से मिलने गया। अगस्त्य ने हंसकर स्वागत किया।

‘धन्य है, विश्वरथ ! तेरा निश्चय सुनकर मैं प्रसन्न हो गया।’

‘गुरुदेव ! मैंने निश्चय नहीं किया। मैं बोला भी नहीं, मेरे मुँह से आप-से-आप निकल पड़ा, देव वरुण आकर बोल गये।’

अगस्त्य थोड़ी देर तक तीक्ष्ण दृष्टि से देखते रहे, 'विश्वरथ !' उन्होंने गंभीरता से पूछा, 'इसका मतलब क्या है ?'

'नगवन् !' नम्रतापूर्वक उसने कहा, 'मेरी भी समझ में नहीं आता । मैं तो मानो वरुण देव का खिलौना हो गया था ।'

गुरु ने प्रेम से उसके सिर पर हाथ फेरा—'वत्स ! आर्यों का उद्धार करना और मेरा अधूरा काम पूरा करना ।'

विश्वरथ कुछ न बोल सका । उसने विदा ली । आज के इस नये अनुभव से वह बेचैन-सा हो गया था । यह क्या हो गया ? सब उसके सामने पूज्य भाव से क्यों देख रहे थे ?

: ४ :

तृत्सुग्राम में राजा दिवोदास आज उत्सव मना रहे हैं । भरत कुल शिरोमणि जन्हुओं में श्रेष्ठ विश्वरथ आज यहां आने वाला है और भरत वंश के तृत्सु उसका सत्कार करने के लिए बाहर निकले हैं । लोग नये-नये वस्त्रों में रंग उड़ाते, गाते और बजाते, तमाम गांव में घूम रहे हैं । सायंकाल के समय अतिथिग्व के भवन में आज सबको भोज में शामिल होना है ।

अगस्त्य दिवोदास अतिथिग्व के पुरोहित नहीं हैं । फिर भी दोनों में बिना कहे पूरी एकता है । दिवोदास जबरदस्त लड़ाका है, और अगस्त्य की दृष्टि और बुद्धि में संपूर्ण विश्वास रखता है । वह जानता है कि जो बड़प्पन और कीर्ति उसको मिली है, उसका सच्चा मूल कारण मुनि हैं । मुनि के कारण ही उसकी सेना को प्रेरणा मिलती है, उन्हीं के कारण सप्तसिन्धु में आज तृत्सुग्राम संस्कार और विद्या का केन्द्र गिना जाता है । अगस्त्य को भी दिवोदास जैसे सीधा, सरल और शूरवीर, अनुयायी मिलना असंभव है । उसी के द्वारा उन्होंने आर्यों का एक महान् समूह इकट्ठा कर लिया है, और उसी की कृपा से वह शम्बर

Digitized by Sarayu Foundation Trust and eGangotri

जैसे दस्युराज को हरा सकता है। अगस्त्य विश्वरथ और जमदग्नि के गुरु हैं यह तो एक साधारण बात है, पर अब मैत्रावरुण तो भरतों के पुरोहित हुए। तृप्सु जिस जाति की शाखा हैं, वह भरत कुल का बाल-राजा विश्वरथ, दिवोदास के यहां आकर रहे, और जिन जातियों का संगठन दोनों ने किया था, उसमें भरत जैसी बड़ी और समृद्ध जाती मिले, इससे अधिक दोनों को आनन्ददायक और क्या होगा ?

शंख बज रहे हैं और पताकाएं फहरा रही हैं, लोग दौड़ते-दौड़ते दिवोदास के महल के सामने इकट्ठे हो रहे हैं। महल के बरामदे पर दिवोदास, अगस्त्य और सुदास प्रतीक्षा कर रहे हैं।

घोड़ों की टापों की आवाज़ सुनाई पड़ती है। हर एक की आंख सड़क पर लगी हुई है। छुड़सवार आते हैं—एक, दो, पांच, दस, सौ, तीनसौ ! सब कवच पहने हुए हैं, सिर पर टोप लगे हुए हैं, सभी के कन्धों पर धनुष-बाण हैं, कमर में तलवार है। किसी-किसी के हाथ में भाला है, किसी के हाथ में पताका। मानो मरुतगण युद्ध के जोश में चढ़े हों, ऐसे तेजस्वी हैं वे। विश्वरथ सबसे आगे आ रहा है। अथर्वण के प्यारे अश्वराज 'मयूर' के पुत्र को फव्वे, ऐसी छटा से उसका पूरा ऊंचा दूध जैसा सफेद श्यामकर्ण घोड़ा थिरक रहा है। विश्वरथ अपने कवच और टोप में युद्ध के लिए सन्नद्ध इन्द्र-सदृश शोभित सबको देखकर हंसता है।

महल के आते ही वह एकदम घोड़े पर से नीचे उतर पड़ता है और गुरुदेव के पास जाकर प्रणाम करता है। गुरु उसे उठाकर गले लगाते हैं। वह दिवोदास के पैर पड़ता है, और वह भी हर्ष सहित उस से भेंटते हैं। सुदास को बड़ नमस्कार करता है, और सुदास उसका जवाब देता है। दोनों के बीच में अभी तक सद्भाव पैदा नहीं हुआ। आज जिसे देखकर दिवोदास हर्ष से फूले नहीं समाते, उसे देखकर सुदास द्वेष से विह्वल बन जाता है।

तृप्सु हर्षित हो रहे हैं। इनका भी अभिमान तृप्त हो रहा है।

अब तक जन्हुओं के तेज के सामने वृत्सु निस्तेज थे, आज भरतश्रेष्ठ वृत्सुओं का सामन्त होने आया है । वृद्ध संवरण की बात ज़रा भी सूटी न थी ।

‘क्यों, माता प्रसन्न हैं ?’—अगस्त्य पूछते हैं ।

‘जी, हां ।’

‘प्रतर्दन बराबर देखभाल करता है न ?’

‘जी हां, उससे क्या कहना पड़ता है ? और अब तो अथर्वण भी वहीं पर रहने लगे हैं ।’

‘विश्वरथ ! तू यहीं उतर पड़ ।’—दिवोदास ने कहा ।

‘अतिथिग्व ! आज्ञा हो तो मैं अपने महल को जाकर पीछे आऊँ । वहां जमदग्नि मेरी राह देख रहा होगा और घोड़े भी थक गए हैं ।’

‘ठीक है, तो जा कर वापस आ जाना ।’—अगस्त्य कहते हैं ।

‘जैसी आज्ञा!’—कहकर विश्वरथ घोड़े पर चढ़ता है। थिरकता हुआ घोड़ा भरतों के महल की ओर चला जाता है । लोग प्रशंसा-मुग्ध आनन्द-ही-आनन्द में विश्वरथ की बातें करते हुए जाते हैं ।

: ५ :

अगस्त्य के विशाल आश्रम में, मुनि की पर्णकुटी के पास बनी हुई छोटी पर्णकुटी में से एक बालिका बाहर आती और अन्दर जाती है । वह अधीर-सी हो रही है ।

उसकी उम्र सत्रह साल की है । कद मझोला और रंग गोरा है । लम्बे काले बालों की सुन्दर गुंथी हुई बेणी दोनों कन्धों पर झूम रही है । मोटे सूती लहंगे के ऊपर से एक ओढ़नी ओढ़े हुए हैं । उसके मुख पर माधुर्य है—शरद् के शीतल शशि के सदृश ।

उसकी आंखों में से जगत् को अपने स्नेह और विश्वास से आर्द्र करती हुई निर्मल तेज की धारा बहती है ।

Digitized by Sarayu Foundation Trust and eGangotri

वह बाहर आती है, अन्दर जाती है, फिर बाहर आती है। कुटी के अन्दर चार-पांच आर्य स्त्रियां घर का काम-काज कर रही हैं, पर आज इस बालिका का चित्त ठिकाने नहीं है। उसका चित्त तो आश्रम में भरतों के नये बांधे हुए महल के बाड़े के खुले हुए भाग पर बार-बार ठहर जाता है। एकदम वह द्वार पर खड़ी-खड़ी स्तब्ध हो जाती है। उसकी आंखें दौड़कर बाड़े के खुले हुए हिस्से पर जा पड़ती हैं। खुले मैदान में एक युवक दौड़ता, हंसती हुई आंखों से उसे खोजता हुआ घुस आता है। उसके तेजस्वी मुख पर निःसीम उत्साह झलक रहा है। वह चला आता है, बालिका को देखता है, और कूदता उछलता आता है।

‘रोहिणी !’

रोहिणी खुशी में चार कदम आगे आती है, किन्तु फिर पीछे ठिठक जाती है, और लज्जित होकर खड़ी हो जाती है। उसकी निर्मल आंखें झूक होकर उसका स्वागत कर रही हैं।

पर्याकुटी के पास से दो कुत्ते दौड़ते हुए बाहर आते हैं और विश्वरथ तथा रोहिणी को झूमा-झटकी से दुलार-प्यार करते हैं। जिस कुतिया के बच्चों की गाड़ी बनाकर विश्वरथ और रोहिणी साथ-साथ खेले थे, उसकी सन्तान उन दोनों को देखकर, प्रेम से पागल हो जाती है।

दो वर्ष हुए, भगवती ने यमलोक का रास्ता पकड़ा था। और अब रोहिणी अग्रस्त्य के आश्रम की अधिष्ठात्री है।

दोनों हंसते-हंसते चलते हैं। कुत्ते साथ में खेल करते हुए दौड़े आ रहे हैं।

‘आखिर मैं आ ही पहुंचा। मुझे ऐसा लगा कि घोषा माता मुझे निकलने ही न देंगी।’

‘मैं भी तेरी बाट जोहते-जोहते थक गई। कोई कहता था, आज आयगा कोई कहता था कल आयगा। और तू तो आता ही न था।’—रोहिणी कहती है।

‘अरे ! लेकिन अब मैं कौन हूं ? मैं क्या इस तरह आ सकता हूँ ?’

वह भरतों का राजा राह में ही पड़ा होगा ।’

‘हम कब से इन विचारों के कारण मर रहे हैं ।’ नीचा सिर किये रोहिणी देख रही है—‘अब तो तू यहाँ आयगा या नहीं, इसका भी विश्वास नहीं था ।’

‘तू अतिथिग्व के महल में क्यों नहीं आई ?’

‘मुझे देखना था कि तू यहाँ कब आता है ?’—मुसकराकर रोहिणी कहती है ।

‘ऐसा ? ऐसा जानता तो आता ही नहीं ।’

‘मैं देख लेती कैसे नहीं आता ।’

‘दोनों हंसते हैं । उनके निर्मल हास्य को सुन कर आश्रम के वृत्तों के शुक-सारिका पक्षी अपनी कलोलें छोड़-छोड़कर उन्हें देखते ही मूक हो जाते हैं ।’

‘मुझे तो ऐसा लगा कि कोई मुझको यहाँ आने ही न देगा ।’

‘कैसे ?’

‘हमारे भरतों को घमंड बहुत है । तृत्सुराज के यहां इनका राजा जाकर रहे, तो नाक कट जाय !’

‘फिर ?’

‘मुझ से भी ‘न’ नहीं कहा जाता था । एक बार मुझे सभा में बुलाया, पर वहां रोहिणी ! मैं तो बेभान हो गया ।’—विश्वरथ बोला ।

‘क्या कहता है ?’ कुत्तेपर धीरे-धीरे हाथ फेरती हुई रोहिणी बोली ।

‘हाँ, मेरा होश जाता रहा । मैंने अंतरिक्ष में राजा वरुण को देखा, उनका आदेश सुना । उन्होंने मुझे यहां आने की आज्ञा दी ।’

‘क्या कहता है ? विश्वरथ ! तू पिता जी की तरह देवों के साथ बातें करना सीख गया ? इस तरह तो तू ऋषि हो जायगा ।’

‘रोहिणी ! यह क्या मेरे हाथ की बात है ? बहुत बार मुझे देव की आवाज़ सुन पड़ती है । कभी-कभी उनके दर्शन भी होते हैं । कभी-कभी मुझे आज्ञा भी करते हैं ।’

‘सचमुच ! यह तो तू पिता जी की तरह बनने जा रहा है ।’

‘मुझे देव ने आज्ञा की, इसलिए मैं यहाँ आया ।’

‘देव भी कृपालु हैं । आज्ञा न की होती, तो हम भरतों से कब मिलने आने वाले थे ।’

दोनों एक झाड़ के नीचे बैठ जाते हैं । उनकी गोद में बार-बार सिर रखते हुए कुत्ते भी वहीं खेलते हैं । तीन महीने की कथा कहते-कहते समय बीता जा रहा है ।

इतने में सीढ़ी पर से किसी की खड़ाऊँ की आवाज़ आई । दोनों चौंक पड़े । वृत्तों और लताओं की आड़ में से वशिष्ठ उसी तरफ चले आते हुए दिखाई पड़े ।

अगस्त्य से दस वर्ष उम्र में कम होने पर भी वशिष्ठ गम्भीरता में उन्हीं के जैसे लगते हैं । उनसे यह कुछ दुर्बल हैं । इनका चिन्ताशील शांत मुख, और स्थिर सरल आँखें इनके व्यक्तित्व को निराला कर देती हैं ।

ये राज्य-व्यवहार और युद्ध की अपेक्षा मंत्र-दर्शन तथा तपश्चर्या में ही अधिक संलग्न रहते हैं । आर्यों के समस्त जनपदों में यह तपोनिधियों में अग्रगण्य माने जाते हैं । किसी भी दिन यह असत्य बोले, ऐसा किसी ने नहीं जाना । किसी दिन अपने तप से विचलित हुए हों, ऐसा कोई मान नहीं सकता । स्वर्गीय महर्षियों के सिवा आर्य संस्कार की ऐसी विशुद्धि किसी ने भी पालन की हो, यह किसी के जानने में नहीं आया । तप और विशुद्धि की जीवित मूर्ति वशिष्ठ अपने व्यक्तित्व के बल से राजाओं की सेनाएं जो नहीं करा सकती थीं, उसे कराते थे ।

वह नीचे देखते हुए चले आ रहे हैं । विश्वरथ और रोहिणी खड़े हो कर नमस्कार करते हैं । ऋषि नमस्कार लेते हैं और निश्चल नेत्रों से दोनों को देखते हैं ।

‘क्यों विश्वरथ ! आ पहुँचा ?’ शब्दों में पूरा वज्रन है ।

‘जी हाँ, आपका तप बढ़ रहा है ?’

‘हां वत्स !’—वशिष्ठ शान्त भाव से कहते हैं ।

‘रोहिणी, तू अब बड़ी हो गई है ।’—अपनी आवाज़ की तीव्रता की धार से दोनों की स्वप्न-सृष्टि को एक ही धाक में छिन्न-भिन्न कर देते हैं । रोहिणी नीचे देखती है । विश्वरथ के हृदय में क्रोध उत्पन्न होता है । ‘मैत्रावरुण ने तुझे वचन-दान द्वारा सुदास को सौंप दिया है, यह तू जानती है । एरान्त में पर-पुरुष का संग तो तुझे त्याज्य होना चाहिए ।’

विश्वरथ के अभिमान और मनोरथ के टुकड़े हो जाते हैं । भीतर से उसका जी भड़क उठता है और वशिष्ठ को अपमान-भरा प्रत्युत्तर देने की प्रवृत्ति उसमें जागृत हो उठती है । पर शब्द सत्य हैं । रथ के चक्र के नीचे वृक्ष कुचल जाय, इस तरह इस सत्य के नीचे उसके क्रोध की वृत्ति कुचल जाती है ।

‘मैं पर-पुरुष नहीं हूँ । मैं इसका बालमित्र भाई हूँ ।’—क्रोध दबा-कर विश्वरथ ने कहा ।

‘मैं जानता हूँ ।’ शान्त और स्वस्थ भाव से तपस्वी जवाब देता है, ‘पर मनोवृत्ति किस समय दूषित हो जाय, इसे तो देव भी नहीं बतला सकते हैं ।’

यह अंतिम वाक्य भी सत्य और भयंकर निकला । दोनों को उसी तरह छोड़कर, मानो कुछ हुआ ही न हो, इस तरह तपस्वी वशिष्ठ नीचा सिर किये धीरे-धीरे अपने रास्ते चले जाते हैं । रोहिणी दोनों हाथ मुंह पर रखकर रो पड़ती है । विश्वरथ उग्र और घबराया हुआ वहां से शीघ्र चला जाता है ।

: ६ :

विश्वरथ का अभिमान चूर हो गया । वह तो वृत्सुग्राम में विजेता के समान आकर अपनी महत्ता की प्रशंसा बाल-मित्रों के आगे करता

था। विजय के उन धन्य क्षणों में ही वशिष्ठ ने उसको अधर्मों में अधर्म अनुभव करा दिया।

उसके क्रोध का पार न था। वशिष्ठ ने उसको दस्युकी तरह अधर्म गिना था। उसकी उद्विग्नता का पार न था। वशिष्ठ ने जो कहा था, वह बिलकुल ठीक था। उसे लगा कि वशिष्ठ के सामने वह एक ज़रा-सा छोकरा है। किसलिए ? वशिष्ठ के दो वाक्यों ने उसके गर्व और हर्ष को खंडित कर दिया।

रोहिणी सुदास की पत्नी बनने वाली है; इसलिए वह उसकी सहेली नहीं रह सकती, यह बात सच थी। फिर वशिष्ठ ने क्या चुरा कहा ? इतने वर्ष हो गए, रोहिणी को वह अपनी बहन मानता था। सत्यवती से मिलने जाते समय जो हर्ष न होता था, उससे अलग होने पर जो उद्वेग न होता था, उतने हर्ष और उद्वेग रोहिणी के संयोग और वियोग से उसे होते थे। वशिष्ठ की बात बिलकुल खरी थी— उसकी मनोवृत्ति शुद्ध न थी। उसकी आंखों में आंसू भर आये। वशिष्ठ की सत्य-दृष्टि उसके प्रताप का मूल थी। जब तक उसकी सत्य-दृष्टि ऐसी न हो, तब तक हमेशा वशिष्ठ उसको ऐसे ज़हर के धूँट पिलाते ही रहेंगे। पर रोहिणी फिर न मिलेगी ? मिलेगी पर अकेली नहीं। मिलेगी पर सखी भाव से नहीं। मिलेगी पर सुदास की भावी पत्नी के रूप में। वह सुदास की वचनदत्ता न होती, तो वह उसे स्वयं भरतों की महिषी बनाता। पर अब क्या ? और अगस्त्य के वचन से कैसे चले ? वशिष्ठ का कहना बिलकुल सच था। वशिष्ठ ने तो आज सत्य दिखाया; पर पत्नियों का पथ देखने वाले, हृदय का रहस्य समझने वाले वरुण ने तो इसका अन्तर कब देखा होगा ! आत्म-तिरस्कार के मारे उसने आक्रन्दन शुरू किया। यह वरुण देख लें, तो फिर उसे सबसे बड़ा कैसे बनायेंगे ? वशिष्ठ और अगस्त्य, दिवोदास और कुशिक—इन सबसे बढ़कर यशस्वी होने की शक्ति उसको देव कैसे देंगे ? इस तरह सोचते-सोचते वह लौटा। अंत में उसने रोहिणी के साथ एकांत में न

बैठने का संकल्प किया। और वशिष्ठ की सर्वोपरिता तोड़ने की सामर्थ्य प्राप्त करने के लिए देवों की याचना करता हुआ, वह म्लान मुख और दीन हृदय लेकर अपने महल को लौट आया।

चार

शंवर के पुर में

: १ :

सूर्योदय होने की तैयारी थी। सरस्वती के तीर से सलिल-कण-युक्त शीतल पवन बह रहा था। मुनि मैत्रावरुण अपने आश्रम में पर्णकुटी के सामने पेड़ के पास बैठे थे, मानो पेड़ों पर होने वाले पक्षियों के मनोहर कलरव में वे अपने प्रश्नों का निराकरण खोज रहे हों।

आज पांच वर्ष हुए, रोहिणी विलकुल बदल गई थी। उसका हास्य जाता रहा था और शरीर कृश हो गया था। पिता की भक्ति के लिए ही वह जीवित थी। अनेक बार मुनि ने कारण पूछा था, पर खिन्नता के सार जैसी हंसी हंसकर उसने कुछ भी जवाब नहीं दिया था। आश्रम में रहते समय मुनि का समय प्रजाओं के भाग्य निर्माण में, उन को अपने साथ रखने में, आश्रम की प्रतिष्ठा कायम रखने में और असुर शंवर के साथ लड़ाई की तैयारी करने में बीतता था। वर्ष में छः महीने तक उनको युद्ध में जाना पड़ता था, या आयों के मुख्य स्थानों में प्रसंग-प्रसंग पर उपस्थित होना पड़ता था। इसी कारण अपनी पुत्री की तरफ ध्यान देने का समय उनको मिलता नहीं था।

दो वर्ष पहले सुदास के साथ उसका विवाह कर देने की बात हुई थी। उस समय रोहिणी ने व्रत के बहाने उसे टाल दिया था। यह तो स्पष्ट था कि अपना खिलाड़ीपन छोड़कर ऋषियों के कर्मानुष्ठान में वह प्रवृत्त होने लगी थी। उसके बाद एक वर्ष तक दिवोदास और अगस्त्य शंवर के साथ घोर संग्राम में फंस गए थे, इसलिए विवाह का प्रसंग उपस्थित नहीं हुआ। फिर से विवाह की चर्चा निकली; पर इतने में सुदास बीमार पड़ गया और फिर यह बात ज्यों-की-त्यों रह गई। कुछ ही समय बाद

दिवोदास ने पत्थों के साथ युद्ध छेड़ा, इसलिए विवाह स्थगित रहा।

अगस्त्य को दिनों-दिन रोहिणी के स्वभाव में परिवर्तन मालूम पड़ने लगा। राजवैभव की उसकी इच्छा कम होती गई। दिवोदास के महलों की तरफ खास कारण बिना जाना भी उसने छोड़ दिया और तप करने में लीन हो गई। उसने सूती और ऊनी वस्त्र छोड़ दिये, वस्त्र पहनने लगी। प्रातः, मध्याह्न और सांयकाल को वह यज्ञ करती। मन्त्रों का उच्चारण भी अब उसे सरल हो गया था।

एक दिन अगस्त्य को भान हुआ कि रोहिणी अतिथिग्व की बहू होने के बदले तपस्वी बनती जा रही है। पिता ने पुत्री के साथ बात करने का मौका खोजा। उसने स्पष्ट जवाब नहीं दिया। पिता ने विवाह की तैयारी करने की आज्ञा दी। पुत्री जवाब देने के बदले रो दी।

अगस्त्य को होश आया। सारे सप्तसिन्धु की चिंता में उन्होंने अपनी पुत्री की चिंता तक न की! वे रोहिणी को बाल्यकाल से सुदास को अर्पण कर चुके थे। अब यह लड़की जान-बूझकर राज मणि बनने की योग्यता को खो रही थी। स्त्री-स्वभाव का उन्हें परिचय नहीं था।

इसका क्या कारण?

रोहिणी सरस्वती में स्नान कर आई, प्रातः-सन्ध्या पूरी की, और पिता के लिए दूध लाई। वह रूपवती थी, पर निस्तेज हो गई थी। उसकी आँखों में दीनता आ गई थी।

‘रोहिणी ! इतने सवें किसलिए उठती है ? तेरी तबियत ठीक नहीं है ?’

वह स्नान हंसी हंसी—‘पिताजी ! तबियत अच्छी है। ब्राह्म मुहूर्त्त के सिवा उषा का आवाहन कैसे हो ?’

‘तू यह क्या करने लगी है ? इस तरह तो तू दिवोदास की बहू होने के पहले ही बूढ़ी हो जायगी।’

‘पिताजी ! सनातन यौवन तो उषा के सिवा और किसी को नहीं मिला है।’—लड़की ने ज़रा गम्भीरता से कहा।

Digitized by Sarayu Foundation Trust and eGangotri

‘मैंने सुना है कि लोपामुद्रा को यह नित्य यौवन प्राप्त है।’—अगस्त्य ने हंसाने का प्रयत्न किया।

‘पिताजी ! सब लोग कहते हैं कि ये भरद्वाज जी तो महर्षि हैं।’

‘उनकी बात जाने दो। स्त्री ने आर्य नाम को जितना कलंकित किया है, उतना किसी ने नहीं किया।’—तिरस्कारपूर्वक अगस्त्य ने कहा, और दूध पीने लगे।

‘पिताजी !’—रोहिणी ने धीरे से कहा, ‘कल सुक्त से अविनय हो गया था, उसे क्षमा कीजिए।’

‘अविनय ? क्या पागल होगई है ? अरे ! यह जमदग्नि क्यों दौड़े आ रहे हैं ? इनको हो क्या गया है ?’

गौरवशाली और मितभाषी जमदग्नि पागल की तरह दौड़ते हुए आये—‘भगवन् ! विश्वरथ और ऋत्त का हरण हो गया।’

‘और क्या कहता है ? कौन हरण कर ले गया ?’—अगस्त्य खड़े हो गए। रोहिणी पागल की तरह देखती रही।

‘शंवर।’

‘शंवर ?’—खींके हुए सिंह की तरह अगस्त्य ने गर्जना की।

एक चीख सुनाई पड़ी। अगस्त्य ने घूमकर देखा—रोहिणी बेहोश होकर भूमि पर पड़ी थी।

: २ :

यह घटना रात को हुई। पच्चीस वर्ष की आयु में ऋत्त अत्यन्त स्थूल बन गया था, और उसकी बुद्धि भी उसके शरीर ही की तरह हमेशा यही गुण बतलाती थी। वह अब अगस्त्य के आश्रम में ही था। रात में गरमी थी, इसलिए अपनी देह की विशालता पर हमेशा बहने वाले पसीने को सुखाने के लिए, वह नदी के किनारे घूमने लगा। थोड़ी दूर गया होगा कि पानी में खड़े होकर देव को अर्घ्य देते हुए विश्वरथ को देखा।

ऋतु कुछ वर्षों से विश्वरथ का अत्यन्त भक्त बन गया था। उसके पास बैठने, उसी के गुण गाने और उसके काम करने में ही इसका समय बीतता था। अगर विश्वरथ न हो तो तृत्सुग्राम के सभागृह में घी या सुरा के सेवन करने में भी कभी चूकता नहीं था।

विश्वरथ को देख वह पानी से थोड़ी दूर पर खड़ा हो गया, और प्रार्थना करने के ढंग से कहना शुरू किया—‘हे भरतश्रेष्ठ !’

विश्वरथ इसकी तरफ घूमा। उसी क्षण जल में से पांच बलिष्ठ, भयानक और जवर्दस्त दस्यु उड़लकर बाहर आये। दो दस्युओं ने विश्वरथ को उसके मुंह में हाथ डाल कर पकड़ा और दूसरे दो दस्युओं ने ऋतु को इसी तरह पकड़ लिया। दोनों में से एक के भी मुंह से आवाज तक नहीं निकली। दस्युओं ने दोनों को पानी में खींचा और उन्हें हाथों पर धरकर नदी के पार ले गये।

एक बूढ़ा मछुआ अकेला बैठे-बैठे मछली पकड़ रहा था। उसने पांच दस्युओं को दो आर्यों को पकड़े पानी के बाहर घसीटते देखा। मारे डर के कुछ न बोल सका। उन लोगों ने जहां कुछ दूर पर अपने घोड़े खड़े कर रखे थे, वहां दोनों कैदियों को वे ले गये। उन्होंने उन कैदियों को घोड़ों पर बिठाकर बांधा और खुद अपने घोड़ों पर बैठकर सरपट भागे।

मछुआ बहुत देर तक तो घबराहट में ही बैठा रहा। उसका मछली पकड़ने का मन भी न हुआ। जब सबेरा होने को आया, तब वह अपनी छोटी-सी नाव खोलकर उसमें बैठा और नदी के उस पार पहुंचा और वहां गया जहां वह हमेशा भरत की कुटी में मछली बेचा करता था। वहां तो उस समय विश्वरथ की खोज हो रही थी। उसने उन लोगों से जाकर सारा हाल कहा। लोग उसे जमदग्नि के पास ले गये। उन्होंने लोगों को खोज करने भेजा; क्योंकि उन्हें धीवर की बात पर विश्वास न हुआ। खोज करने को गये हुए लोगों ने वापस आकर कहा कि पैरों के निशानों की बात सच्ची थी और घोड़ों के पैरों के निशान शंवर के एक गढ़ पर जाने वाले मार्ग में दिखाई पड़ते थे। रास्ते में विश्वरथ के हाथ

का सुनाना ^{Digitized by Sarayu Foundation Trust and eGangotri} शंवर को लड़ाई माला की मालियां भी मिलीं। दोनों ने जाते-जाते अपनी निशानी के लिए उन्हें डाला था।

शंवर ने अच्छा मौका पाया था। दिवोदास बहुत दूर पक्थों के साथ छिड़े हुए छोटे-से युद्ध में फंसा था। शृज्यों का राजा सोमक बीमार पड़ा था। पर अगस्त्य रास्ता देखते रहें, ऐसे न थे। उन्होंने दूतों को बुलाकर आज्ञाओं का तांता-सा लगा दिया—जमदग्नि, जो युद्ध के लायक न थे, भरतग्राम जाकर संभालें; सेनापति प्रतर्दन जितनी भी हो सके, उतनी सेना लेकर निश्चित स्थान पर चला जाय; राजा खेल सैन्य लेकर तुरन्त आ जाय; अथर्वण अपने अश्व सैन्य को लेकर वहां आ मिलने की कृपा करें; राजा सोमक जितनी भी हो सके, उतनी सेना भेज दें; राजा दिवोदास पक्थों का कुछ समाधान करके चले आवें।

अगस्त्य—एक पीपल के पेड़ के नीचे रात में सोने वाले, कंदमूल खाकर जीनेवाले मुनि, जिनकी सम्पत्ति सिर्फ एक सृगचर्म, एक दंड और एक कमंडल थे—एक दिन में आधी आर्य जाति को आज्ञाएं भेज रहे थे। शंवर का विनाश होना चाहिए। दस दिनों के अन्दर सबके जवाब मिल गए। दिवोदास ऐसे न थे कि कुछ महीनों में भी आ सकें। प्रतर्दन आप आया। इस बहुत बड़े सेनापति को क्रोध आ गया। उसके मन में विचार उठा—शंवर हमेशा भरतों के साथ अच्छा ही बर्ताव रखता था, और इतने वर्षों बाद भरतों के राजा को उठाले गया। उसने कुल भरतों की तमाम फौज तैयार की; पर अथर्वण को यह पसन्द नहीं आया। उस ने आना स्वीकार नहीं किया। कहला भेजा कि शंवर की भूल हुई होगी, नहीं तो वह भरतश्रेष्ठ को न उठा ले जाता। उसने शम्बर को संदेश भेजा है और वह अब विश्वरथ को छोड़ देगा; और जरूरत पड़े तो शंवर को कुछ देना भी चाहिए। यह सुनकर अगस्त्य का क्रोध और भड़का। शंवर के साथ सन्धि और उससे लिये हुए किले को वापस देना! यह कभी नहीं होगा, शंवर के साथ लड़ना ही चाहिए।

: ३ :

विश्वरथ को ज्यों ही घोड़े पर कस कर बिठाया, त्योंही उसने अपना कंकण उतारा और ऋक्ष से भी अपनी माला मणियां काट फेंकने को कहा; फिर वह बिना कुछ मुंह से बोले बैठा रहा।

सूर्योदय होने तक ये सवार घोड़े दौड़ाते जनपदों का रास्ता छोड़ कर जंगल की तरफ आगे बढ़े। जब उजाला हुआ, तब विश्वरथ सब को देखने लगा। छः मज्जवृत्त और सशस्त्र दस्यु उसके साथ थे। विश्वरथ को वृक्ष ने पाला था, इसलिए उनकी बोली थोड़ी-थोड़ी उसकी समझ में आती थी।

‘कहां ले जाते हो, यह तो कहो।’—विश्वरथ ने हंसकर सरदार से पूछा। सरदार छोटा, बहुत मक्कार और बदसूरत लगता था। वह कुछ गंभीर-सा मालूम होता था। उसकी आंखों में बल पड़ गए; और ‘क्या-क्या’ कहकर उसे चुप रहने का इशारा किया। जवाब में विश्वरथ बड़ी मीठी रीति से हंसा—‘सरदार जी ! ‘क्या-क्या’ से क्या मतलब है ? मेरे हथियार छीन लिये हैं, हाथ पैर बांध दिये हैं। जबान से बोल कर मैं भाग कैसे जाऊंगा ?’

सरदार उसके सामने चुपचाप घूरता रहा।—‘सरदार !’—विश्वरथ बोला, ‘इस तरह घोड़े दौड़ायेंगे, तो वे कुछ समय में थक जायेंगे। मेरा वृक्ष कहता था कि शंवर जैसे घोड़े रखते हैं, हम वैसे नहीं रखते, और आपका यह व्यवहार ?’

‘व्यवहार !’

सरदार ने जवाब नहीं दिया, पर घोड़ों की हालत देखकर वहीं उतरने की आज्ञा दी। वे सब जंगल में आ पहुंचे थे। पैरों के निशान नाममात्र ही के थे। थोड़ी दूर पर एक नाला बहता था। एक बड़े वृक्ष की छाया में असुर उतरे, विश्वरथ और ऋक्ष को उतारा और दो आदमियों के साथ पानी पीने के लिए घोड़ों को भिजवाया।

विश्वरथ एक सुन्दर हरी-भरी जगह में जाकर लेट गया। ऋत्त की घबराहट और दुःख का पार न था—ऐसा उसके मुंह से स्पष्ट हो रहा था।

‘ऋत्त! ऐसी रोनी सूरत क्यों बना ली? ज़रा हंस तो सही। कितना सुन्दर वन है! और कितने अच्छे मित्र हैं!’

सरदार आखें फाड़कर देख रहा था। विश्वरथ ने उससे कहा—
‘दोस्त! आखें किसलिए फाड़ते हो? न तो तुम्हीं बोलते हो और न मुझे बोलने देते हो। और कुछ नहीं तो अपने राजा शंबर की ही बातें करो। कहते हैं कि वह रोज़ दो भैंसों, दो स्त्रियां और चार लड़के खा जाता है। यह बात ठीक है?’ विश्वरथ ने यह इस ढंग से कहा कि सरदार हंस पड़ा।

‘तुम्हारे हंसने पर यह बात सच साबूत होती है। वह मुझे सबेरे खायगा या शाम को?’

सरदार और भी ज्यादा हंसने लगा।

उसने ऋत्त की तरफ उंगली उठाकर पूछा—‘मेरे इस मित्र को पहचानते हो?’ सरदार ने सिर हिलाया।

‘इसे जौ और दूध के साथ पकाकर खाने से शंबर युवा हो जायगा, ऐसा मेरी ओर से उससे कहना।’

आखिर सरदार से नहीं रहा गया। ‘तुम लोगों का क्या यही ख्याल है कि हम नर-भक्षी हैं?’—उसने हंसकर पूछा।

‘यह क्या बकता है?’ ऋत्त ने पूछा।

‘यह ऐसा कहता है कि इनका शंबर सबेरे उठकर एक-एक आर्य को जौ और दूध के साथ पकाकर खाता है।’

‘हे देव!’—ऋत्त का कलेजा धड़कने लगा। उसने अपनी वोड़े जैसी लम्बी नाक से दीर्घ निःश्वास छोड़ा।

सरदार ने विश्वरथ से पूछा—‘तुम अगस्त्य के शिष्य हो?’

‘हां।’

सरदार ने पूछा—‘वह रोज असुरों का रक्त पीते हैं, यह सच्ची

बात है ?' अब विश्वरथ हंस पड़ा। शंवर के बारे में जैसे आर्यों में विचित्र कथाएँ फैली हुई थीं, वैसे ही असुरों में अगस्त्य के बारे में फैली थीं। इतने में एक सैनिक कुछ पत्थरों को मार कर लाया और सूखी लकड़ियाँ इकट्ठी करके आग जलाई और उन्हें सेंकने लगा।

सरदार ने पूछा—'तुम्हारा नाम क्या है ?'

विश्वरथ ने अपना कम प्रख्यात कुलनाम बताया—'जन्हु।'

'उसका क्या नाम है ?'

विश्वरथ ने कहा—'कुशाग्र।'

'अगस्त्य का तुमसे क्या सम्बन्ध है ?'

'सम्बन्ध ? हम तो उनके शिष्य हैं, पर भाई हम कब पहुँचेंगे ?'

'क्या काम है ?'

'मैं अपने प्रिय बन्धु शंवर से भेंट करने के लिए तरस रहा हूँ।' विश्वरथ ने हंस कर कहा।

सरदार ने कहा—'प्रिय बन्धु ?'

'बन्धु सिवा हमें ऐसे कौन ले जाय ?'

सरदार समझ गया और हंस पड़ा। उसको यह लड़का बहुत पसन्द आया। 'तुम्हें ऐसा बोलना कहां से आया ?'

'एक असुर ने मुझे पाला पोसा।'

सरदार ने कहा—'इसीलिए तो तुम हमारे जैसे हो।'

'मुनिवर ! मैं धन्य हो गया। अपने शिष्य की प्रशंसा सुन लीजिए।'—यह कहकर विश्वरथ खूब हंसा।

'यह क्या कहता है ?'—ऋत्त ने घबरा कर पूछा।

'यह चपटी नाकवाला कहता है कि शंवर हमें फौरन खाय या कुछ अर्देन नमक में रखे, तो और अच्छा।'—यह कहकर विश्वरथ हंसा।

ऋत्त नाराज़ हुआ—'कौन जाने तुम्हें हंसना कैसे आता है ?'

'दोस्त ! मरना ही है, तो फिर क्यों न हंस लूँ ?'

: ४ :

जब शाम होने आई, तब घुड़सवार जंगल पार करके एक पहाड़ी के पास आ पहुँचे। पहाड़ी के ऊपर पत्थर का एक बड़ा किला दीखता था। रास्ते में विश्वरथ ने सरदार के साथ बातें करके उससे मित्रता पैदा कर ली थी। सरदार का नाम था तुम्र। शंबर बूढ़ा था। उसके चार स्त्रियाँ, सोलह लड़के और नौ लड़कियाँ थीं। उसके पास पत्थरों के सौ गढ़ थे। उनमें से मुख्य गढ़ यह था। ये सब बातें उसने सरदार से मालूम कर लीं।

राह में असुरों के गांव भी मिलते थे। छोटी-छोटी सूखे पत्तों की झोंपड़ियों में अर्द्ध-नग्न स्त्री-पुरुष रहते थे। अधिकतर काले रंग के थे और कोई-कोई जरा ताम्रवर्ण थे। बहुत बड़सूरत और चपटी नाक के थे। घुड़सवारों को आते देख वे इकट्ठे होते और भयंकर हर्षनाद के साथ तुम्र को घेर लेते। सब ज़मीन पर गिर-गिर कर सम्मान प्रदर्शित करते और खाने के लिए मांस और पीने के लिए पानी देते। तुम्र अपनी स्वाभाविक गंभीरता छोड़कर हँसता, और किसी को थप्पड़ मारकर और किसी को पीठ ठोककर अपना प्रेम दिखाता।

जिस पहाड़ी पर शंबर का पुर था, उसके नीचे एक बड़ा गांव था। वहाँ इनके पहुँचने से पहले, लगभग पचास हट्टे-कट्टे सिपाही ऊँचे चौड़े भाले और चमड़े की ढाल लेकर इनके सामने आये। वे सब एक लंगोटी पहने थे, जुदी-जुदी जात की कौड़ियों की मालाएँ कमर में बांधे थे, और सिर पर मोर-पंख खोंसे हुए थे। विश्वरथ और ऋत्त को कैदी की हालत में देखकर शोष मच गया और सब लोग घुड़सवारों के आस-पास नाचने लगे। तुरन्त गांव में से स्त्री, पुरुष और लड़के निकल आए और उसी तरह नाचने लगे।

ऋत्त के तिरस्कार की सीमा नहीं थी। वह नाक सिकोड़ कर देखने लगा और मंत्र रटने लगा, जिससे इन नर-पशुओं के हाथ से छुटकारा

मिल सके। विश्वरथ दो-चार बार असुरों के साथ युद्ध में लड़ा था, पर उसकी जिन्दगी में यही पहला असुर-परिचय का मौका था, इसलिए वह बड़ी दिलचस्पी के साथ यह सब देखता रहा। एक बार तो जब सब गोलाकार बनाकर नाचते-नाचते बहुत शोर मचाकर जमीन पर सो गए, तब तो प्रशंसा-सुग्ध होकर, उसने उनको धन्यवाद भी दिया और उसको दिलचस्पी लेते देख, तुम भी उस पर खुश हो गया।

आखिर जब नाचते-नाचते सब थक गए, तब रास्ता दिया, और तुम और उसके साथी गांव में से होकर पहाड़ी पर चढ़ने लगे। गांव में छोटी छोटी चटाई की झोंपड़ियों की भरमार थी, और काले, मैले-कुचैले लड़के रास्ते में घूमते फिरते थे। पर सबकी ओर से तुम का सद्भाव देखकर उसका हृदय पिघल गया। खुद प्रतापी भरत श्रेष्ठ, गर्विष्ठ आर्योत्तम, अगस्त्य का शिष्य और देवों को मन्त्र से सुग्ध करने वाला होने पर भी, दुष्ट माने जाने वाले इन असुरों के प्रति उसको तिरस्कार का भाव उत्पन्न नहीं हुआ। उसे भी अपने मन की यह दशा देखकर स्वयं अचम्भा हो रहा था।

उनके घोड़े, जो रास्ते से परिचित थे, झटपट पहाड़ी पर चढ़ गए। मार्ग में जितने सिपाही मिलते, सभी तुम का सम्मान करते। अन्त में वे गढ़ की बड़े पत्थरोंकी दीवारके पास आए और विश्वरथ ने चारों ओर नजर दौड़ाई। चारों तरफ जंगल दीखता था। कहीं-कहीं असुरों के गांवों में से धुआ निकलता दीख पड़ा, कभी-कभी नीचे से असुर-समूहों का शोर-गुल संध्या की शांति को भंग करता। इस रमणीय स्थल का सौंदर्य देखकर उसको अपार आनन्द हुआ। कितना विशाल है यह जनपद और कितने भावुक प्रकृति के हैं ये लोग!

तुरन्त उसको अपनी दशा याद आई। तृसुग्राम से कितने कोसों दूर, घोर जंगल के बीच, ऐसे भयंकर योद्धाओं से संवृत और सुरक्षित स्थल में उसको शम्बर कैद रखे, मार डाले या खा जाय, क्या मालूम?

इस बार कोई चारा नहीं था। खुद अगस्त्य को खबर नहीं थी कि

Digitized by Sarayu Foundation Trust and eGangotri

शम्बर का घर कितना दुर्जेय था। बीस-बीस वर्ष की लड़ाई से भी जो थका नहीं, ऐसे भयंकर असुर को अगस्त्य कैसे हैरान करे ? उसने वरुणदेव का स्मरण किया। उसने अपना सिर झुकाया और आकाश की ओर चारों तरफ भक्ति-भरी नजर डाली। राजा वरुण से आखिरी विदा ली और वह तुम्र और दूसरों के साथ शम्बर के गढ़ में घुसा।

गढ़ बहुत विशाल था। यहां भी सैकड़ों छोटी चटाइयों की त्रिकोणाकार मुखवाली झोंपड़ियां थीं। बहुतेरी झोंपड़ियों के आगे, वहां रहने वाली स्त्रियां, लड़के लेकर बैठी थीं। आग पर कुछ खाने के लिए पक रहा था और अनेक प्रकार के मांस की गन्ध आती थी। गढ़ के बीच में एक दूसरा पत्थर रखकर एक महल बना था। उस तरफ घोड़ों पर से उतारकर तुम्र इन दोनों कैदियों को ले गया। दोनों की बेड़ियां खोल दी गईं, पर हथकड़ी ज्यों-की-त्यों रही।

महल के पास आने पर कई रक्षक मिले। उन्होंने भी शोर मचाकर इनका स्वागत-सत्कार किया। महल की पत्थर की चारदीवारी के अन्दर भी छोटी-छोटी पत्थर की झोंपड़ियाँ थीं। चार ऊंचे पत्थर खड़े करके, दीवार और छत की जगह चटाई बंधी हुई थी।

महल के पीछे से शंख की आवाज आई। इतने में तुम्र उन्हें झोंपड़ियों के बीच से दूसरी ओर ले गया। पीछे पत्थरों के टुकड़ों से बनाई हुई एक गोलाकार खुली हुई जमीन थी। बीच में सौ-सवा सौ स्त्री-पुरुष जमीन पर प्रणाम करते हुए पड़े थे। उन्हें सिपाहियों को सौंपकर तुम्र उस पत्थर के पास गया और सबकी तरफ साष्टांग नमस्कार किया।

विश्वरथ ने देखा। इस गोलाकार स्थान के बीच में एक मनुष्य-प्रमाण बड़े काले पत्थर का लिंग खड़ा किया हुआ था और उस पर सफेद लकीरें खींची हुई थीं। सामने एक ऐसे ही पत्थर का बैल बिठाया हुआ था। बीच में आग जल रही थी। सामने ज़मीन पर मांस का नैवेद्य रखा हुआ था और उसके नज़दीक ही एक डरावना आदमी खड़ा था। इस

आदमी के लम्बे बाल उसकी कमर तक लटकते थे। उसने खोपड़ियों का हार पहना था और शरीर को लाल रंग से चुपड़ रखा था। उसके एक हाथ में त्रिशूल था और दूसरे हाथ से वह शंखनाद करता था। उसके गले में जीता हुआ सांप लिपटा था, ऐसा मालूम होता था। विश्व-रथ घबरा गया, मानो वह एक भयंकर स्वप्न हो।

उसका मन अगस्त्य के आश्रम में गया। साफ-सुथरे कपड़े पहने हुए दूध जैसे श्वेत नर-नारी, निर्मल उनके आचार और ऊँचे उनके विचार, तप और सत्य के सतत आचरण से परम विशुद्ध-जैसे ऋषियों का तेजस्वी व्यक्तित्व, श्री और चन्दन की पुण्य सुगन्धि जगत को प्रेरणा-मय बनाती, और स्वर्ग को बांधने वाले यज्ञ का पवित्र धुआँ, और देवों के दर्शन करके सर्वदर्शी बन गई आँखों से ऋत के रहस्य को खोजते, मन्त्रोच्चारण से देवों को पृथ्वी पर लाने वाले, विद्या और वाणी के परम उपासक मैत्रावरुण—याद आ गए।

उसी क्षण वह अगस्त्य के जीवन का रहस्य समझ गया। अगस्त्य देवी थे, शम्बर दानवी था। अगस्त्य और शम्बर का युद्ध देवों और असुरों का था। राजा वरुण और इस पत्थर के लिंग की लड़ाई थी। अगस्त्य के शम्बर का विनाश चाहने का कारण यह था कि इस लिंग का नाश हुए बिना, सप्तसिन्धु की, आयों की, सिद्धों की और देवों की विजय नहीं हो सकती।

: ५ :

शंखनाद पूरा हुआ और सब पूजा करने वाले शोर मचाकर खड़े हो गए, और लिंग के आसपास खूब नाचे। उसके बाद उस सर्पधारी पुरुष ने सामने रखा हुआ नैवेद्य का मांस बाँट दिया और सब जाने लगे।

एक लम्बा बूढ़ा आदमी उस सर्पधारी के साथ खड़ा था। तुम उस के आगे गया और ज़मीन पर माथा टेककर प्रणाम किया। उसके बाद

शम्बर का घर कितना दुर्जेय था। बीस-बीस वर्ष की लड़ाई से भी जो थका नहीं, ऐसे भयंकर असुर को अगस्त्य कैसे हैरान करे ? उसने वरुणदेव का स्मरण किया। उसने अपना सिर झुकाया और आकाश की ओर चारों तरफ भक्ति-भरी नजर डाली। राजा वरुण से आखिरी विदा ली और वह तुम्र और दूसरों के साथ शम्बर के गढ़ में घुसा।

गढ़ बहुत विशाल था। यहां भी सैकड़ों छोटी चटाइयों की त्रिकोणाकार मुखवाली झोंपड़ियां थीं। बहुतेरी झोंपड़ियों के आगे, वहां रहने वाली स्त्रियां, लड़के लेकर बैठी थीं। आग पर कुछ खाने के लिए पक रहा था और अनेक प्रकार के मांस की गन्ध आती थी। गढ़ के बीच में एक दूसरा पत्थर रखकर एक महल बना था। उस तरफ घोड़ों पर से उतारकर तुम्र इन दोनों कैदियों को ले गया। दोनों की बेड़ियां खोल दी गईं, पर हथकड़ी ज्यों-की-त्यों रही।

महल के पास आने पर कई रक्षक मिले। उन्होंने भी शोर मचाकर इनका स्वागत-सत्कार किया। महल की पत्थर की चारदीवारी के अन्दर भी छोटी-छोटी पत्थर की झोंपड़ियां थीं। चार ऊंचे पत्थर खड़े करके, दीवार और छत की जगह चटाई बंधी हुई थी।

महल के पीछे से शंख की आवाज आई। इतने में तुम्र उन्हें झोंपड़ियों के बीच से दूसरी ओर ले गया। पीछे पत्थरों के टुकड़ों से बनाई हुई एक गोलाकार खुली हुई जमीन थी। बीच में सौ-सवा सौ स्त्री-पुरुष जमीन पर प्रणाम करते हुए पड़े थे। उन्हें सिपाहियों को सौंपकर तुम्र उस पत्थर के पास गया और सबकी तरफ साष्टांग नमस्कार किया।

विश्वरथ ने देखा। इस गोलाकार स्थान के बीच में एक मनुष्य-प्रमाण बड़े काले पत्थर का लिंग खड़ा किया हुआ था और उस पर सफेद लकीरें खींची हुई थीं। सामने एक ऐसे ही पत्थर का बैल बिठाया हुआ था। बीच में आग जल रही थी। सामने ज़मीन पर मांस का नैवेद्य रखा हुआ था और उसके नज़दीक ही एक डरावना आदमी खड़ा था। इस

आदमी के लम्बे बाल उसकी कमर तक लटकते थे। उसने खोपड़ियों का हार पहना था और शरीर को लाल रंग से चुपड़ रखा था। उसके एक हाथ में त्रिशूल था और दूसरे हाथ से वह शंखनाद करता था। उसके गले में जीता हुआ सांप लिपटा था, ऐसा मालूम होता था। विश्व-रथ घबरा गया, मानो वह एक भयंकर स्वप्न हो।

उसका मन अगस्त्य के आश्रम में गया। साफ-सुथरे कपड़े पहने हुए दूध जैसे श्वेत नर-नारी, निर्मल उनके आचार और ऊँचे उनके विचार, तप और सत्य के सतत आचरण से परम विशुद्ध-जैसे ऋषियों का तेजस्वी व्यक्तित्व, धी और चन्दन की पुण्य सुगन्धि जगत् को प्रेरणा-मय बनाती, और स्वर्ग को बांधने वाले यज्ञ का पवित्र धुआँ, और देवों के दर्शन करके सर्वदर्शी बन गई आँखों से ऋत के रहस्य को खोजते, मन्त्रोच्चारण से देवों को पृथ्वी पर लाने वाले, विद्या और वाणी के परम उपासक मैत्रावरुण—याद आ गए।

उसी क्षण वह अगस्त्य के जीवन का रहस्य समझ गया। अगस्त्य दैवी थे, शम्बर दानवी था। अगस्त्य और शम्बर का युद्ध देवों और असुरों का था। राजा वरुण और इस पत्थर के लिंग की लड़ाई थी। अगस्त्य के शम्बर का विनाश चाहने का कारण यह था कि इस लिंग का नाश हुए बिना, सप्तसिन्धु की, आर्यों की, सिद्धों की और देवों की विजय नहीं हो सकती।

: ५ :

शंखनाद पूरा हुआ और सब पूजा करने वाले शोर मचाकर खड़े हो गए, और लिंग के आसपास खूब नाचे। उसके बाद उस सर्पधारी पुरुष ने सामने रखा हुआ नैवेद्य का मांस बाँट दिया और सब जाने लगे।

एक लम्बा बूढ़ा आदमी उस सर्पधारी के साथ खड़ा था। तुम उस के आगे गया और ज़मीन पर माथा टेककर प्रणाम किया। उसके बाद

उसने कुछ बोल ही और वह बड़ा खुरा हाँकर नाचने कूदने लगा । उसने तुम से कुछ कहा ।

तुम आकर विश्वरथ और ऋक्ष को उसके पास ले गया । सन्ध्या-काल के क्षीण प्रकाश में और जलती लकड़ियों की अस्पष्ट रोशनी में विश्वरथ ने उस बूढ़े को देखा और मान लिया कि वह शंवर ही होगा ।

शंवर साठ-पैंसठ वर्ष का आजानुबाहु और बड़ा बलवान असुर था । उसकी सफेद और घनी दाढ़ी कमर तक लटकती थी । वह भी सबके समान मृग-चर्म की लंगोटी लगाए, ऊपर कौड़ियों की माला बांधे हुआ था । हाथों, सिर और पैरों पर भी कौड़ियोंकी माला थी और ललाट पर सुन्दर मोरपंखों का मुकुट था । उसके खड़े होने और बातें करने के ढंग में गौरव था । उसकी बड़ी, बहादुर आँखें दोनों पर ठहरीं और उसने हँसकर सिर हिलाया ।

‘अगस्त्य के शिष्य ? अच्छा हुआ, तुम, इनका नाम क्या है ?’

तुम ने दोनों का, जन्हु और कुशाग्र नाम से परिचय कराया और कहा कि जन्हु उनकी भाषा जानता है ।

शंवर ने उससे पूछा—‘तू जानता है कि मैं कौन हूँ ?’

‘आपका रूप बताता है कि आप असुरराज शंवर के सिवा दूसरे कोई नहीं हैं ।’—विश्वरथ ने मृदु स्वर में कहा ।

शंवर खूब हँसा । हँसते समय उसके बड़े-बड़े दांत बाहर दीखते और उसकी मुद्रा भयंकर हो जाती थी । ‘क्यों ? मुझे देखकर डर लगता है ?’

विश्वरथ जवाब में अपने निराले ढंग से हँसा—‘आप ऐसे नहीं दीखते कि डर लगे । और मैंने सुना है कि आप रोज़ एक पूरे आर्य को जो और दूध में पकाकर खाते हैं । इसके बाद डरना भी किसी काम का नहीं ।’

पहले तो शंवर उसे बिल्कुल नहीं समझा । तुम ने उसे समझा दिया । सिर हिलाकर, एक एक करके पैर उठाकर एक प्रकारका नृत्य उसने

किया, और बहुत हंसा । सबने इसी प्रकार अपनी खुशी दिखाई ।
उनका आनन्द दिखाने का यह एक निराला ढंग था ।

‘मैं आर्य को जौ और दूध में पकाकर खाता हूँ ? हा-हा-हा-हा
हो-हो-हो-हो ! कौन कहता है ?’

‘कहता तो मैं हूँ । अगर जिन्दा रहे तो देखेंगे कि कल आप क्या
करते हैं ।’—विश्वरथ भी मजाक करता-सा हो, इस प्रकार हंसने लगा ।

एक बूढ़ी औरत ने जो कि शंवर के पास ही खड़ी थी, पीठ ठोककर
कहा—‘होशियार लड़के !’ वह भी हंसने लगी ।

‘होशियार लड़का !’

‘अगस्त्य कैसा है ?’

‘बड़े मजे में ।’

‘और मैं इस बार उसे विलकुल ठीक कर दूंगा । वह किसलिए मुझे
परेशान करता है ?’

‘वे कहते हैं कि आप तंग करते हैं ।’

‘मैं तंग करता हूँ ? झूठी बात । वह मेरी प्रजा को मार डालता है,
हमारे गांवों को जला देता है, मेरे किले को ले लेता है । पर इस बार
मैं उसको दिखा दूंगा । खैर, इन्हें उस कैदियों की झोंपड़ी में रखो, और
भागने की कोशिश करें तो कह देना कि इन्हें बर्छी से छेद डालें ।’—
यह कहकर शंवर उस सर्पधारी के साथ चला गया और बाकी सभी
बिखर गए ।

तुल्य और उनके आदमी मन्दिर के पिछवाड़े में, जहां एक पत्थर की
दीवार से बनाया हुआ भाग था, वहां विश्वरथ और ऋच को ले गए ।
वहां सात-आठ छोटी सुरक्षित झोंपड़ियां थीं । उनमें से दो इन्हें देकर
और दस-बीस सिपाहियों को वहां की देख-रेख में नियुक्त करके वे चले
गए । चौकीदार भयंकर थे और भाग्य से ही इनसे बातें करते थे ।
उन्होंने इन्हें अधपका मांस दिया और उसे इन्होंने खाया, और मैली
झोंपड़ियों को जहां तक हो सके, साफ करके सोने की तैयारी की । ऋच

बैठा, हथेली पर सिर रखा, और फूट-फूटकर रोने लगा। उसका हाथी जैसा शरीर रोने से विचित्र रीति से ऊँचा-नीचा होने लगा। विश्वरथ हंस पड़ा।

‘विश्वरथ! तू हंसा ही करता है। तुझे मेरी ज़रा भी चिन्ता नहीं। हे भरतश्रेष्ठ! तू ऐसा क्यों हो गया? कल हम मर जायेंगे। मैं दुर्दमन का पुत्र, अगस्त्य का शिष्य, विश्वरथ और सुदास का मित्र, कल इस दुष्ट असुर के पेट में उतारा जाऊँगा। हे वरुण! हे इन्द्र! हे अग्नि! हे मरुतो! यह क्या होने वाला है? अरे मैं मारा गया! मैं मारा गया!’

‘हे अगस्त्य के विशालदेही शिष्य!’—विश्वरथ ने ऋक्ष जैसी आवाज में और उसी रीति से बिना हंसकर जवाब दिया, ‘मैंने माना कि तू मर गया। मुझे शोक करने दे। हे दुर्दमन के यशस्वी पुत्र! अब अपने बाकी जीवन को इन यम-जैसी काली और गर्भिणी गाय-जैसी मोटी असुर स्त्रियों की गोल आंखों को अर्घ्य देने में ही पूरा कर। हे वरुण! इस भयंकर पत्थर के लिंगदेव के दर्शन करके तू पवित्र हुआ।’

‘गुरुजी जरूर छुड़ायेंगे’—ऋक्ष ने कहा।

‘हे विशालबाहु ऋक्ष! बीस साल हुए, गुरुजी और अतिथिग्व शंबर को जीत नहीं सके। और तेरी और मेरी उम्र पूरी हो जाय, तब तक गुरुजी शंबर को जीतकर हमें छुड़ायेंगे, ऐसी जरा भी आशा नहीं है, इसलिए आशा छोड़ और सो जा।’

ऋक्ष रो पड़ा—‘हंसी ही किया कर।’

विश्वरथ गंभीर हो गया—‘ऋक्ष, तब क्या करूँ? तुम्हें डर लगता है और मुझे नहीं लगता? पर रोने से फायदा हो तब न? बोल! पर एक बात तो मालूम होती है। ऐसा नहीं होगा कि यह हमें मार डालें।’

रात भयंकर थी। कभी-कभी सैनिकों का खराटे लेना सुनाई पड़ता था। दूर से भयंकर शोर-गुल भी शांति भंग करता था। झोंपड़ी

से बढ़वू आती थी। विश्वरथ ने वरुणदेव को स्मरण करके आंखें बन्द कर लीं और सो गया।

: ६ :

सूरज निकलने के पहले ही सारे गढ़ में कोलाहल मच गया। कोलाहल और स्त्रियों की कमर में लटकती हुई घंटियों की आवाज़ ही सुन पड़ती थी। दोनों, विश्वरथ और ऋत्त, बैठ गए और देखा कि गढ़ की औरतें उन्हें देखने के लिए जमा हुई हैं। ठिगनी, नकचिपटी, काली-कलूटी और बदशकल, अर्द्ध-नग्न सुन्दरियों का समूह देखकर दोनों की रही-सही रसिकता भी सूख गई।

‘भरत श्रेष्ठ ! रोज़ इन देवियों के दर्शन करने की अपेक्षा तो यही बेहतर होगा कि शंवर हमें खा जाय।’—ऋत्त ने कहा।

‘हे दुर्दमन के संड-मुसंड सपूत ! मेरा तो ऐसा विश्वास है कि दो दिन में इन सुन्दरियों के दर्शन के बिना तू विह्वल हो जायगा।’

ऐसा न था कि इतनी भी देर लगती। एक दीठ लड़की ऋत्त के खूब मोटे शरीर को टकटकी लगाकर देखती रही। उसको देखकर ऋत्त ने अपनी एक आंख बंद कर ली। सब स्त्रियां जो वहां खड़ी थीं, शोर-गुल के साथ कूदने लगीं।

विश्वरथ बातें करने लगा—‘बहन ! आप क्या देखती हैं ?’

एक ज़रा मोटी थी। वह उसको अपनी भाषा में बोलते देखकर अचम्भे में आ गई। जिसे उसने बहन कहकर पुकारा था वह बहुत खुश हुई।

‘तू इतना गोरा कैसे है ?’

विश्वरथ हंसा। उसको हंसी आर्य सुन्दरियों के दिल को भेदने के लिए काफी मशहूर थी। उसने यहां भी अपना मान कायम रखा। इतने में स्त्रियां दूर खिसक गईं और तुम आया। उसके साथ बीस-

इक्कीस वर्ष की, सबसे ऊँची, मोटी और ज़रा सांवले रंग की एक स्त्री आई। सब किशोरों ने ज़मीन पर लेटकर स्वागत किया।

उस स्त्री की आंखें गोल और चमकीली थीं। उसकी कमर बहुत ही पतली थी। उसका माथा तो मानो नाचने वाला मोर हो, ऐसा मालूम होता था।

तुम ने पूछा—‘क्योंजी ? कैसे हो ? ये सब क्या पूछती हैं ? लड़कियों ! क्या पूछती हो ?’

जिसने पहले प्रश्न किया था उस स्त्री ने कहा—‘मैं पूछती हूँ कि तू इतना गोरा क्यों है ?’

नई आने वाली लड़की, अपनी श्वेत दन्तावली दिखाकर हंसी, और मधुर स्वर से पूछा—‘इसने क्या कहा ?’

विश्वरथ कुछ मजाकिया ढंग से देखता रहा—‘कहूँ ? मैं रोज़ दो बार नहाता हूँ। आप कितनी बार नहाती हैं ? बतलाइए।’

‘रोज़ दो बार ?’—खिलखिलाकर सब हंस पड़ीं।

‘हम रोज़ नहाएँ तो बीमार न पड़ें?’—उस सुन्दरी ने कहा। उसके बोलने के ढंग में मिठास थी।

‘नहीं, उलटी गोरी होंगी।’—कहकर विश्वरथ हंसा।

तुम ने उन्हें जो चीज़ चाहिए थी, वह दे दी और वहां से सब चली गईं। दोनों ने अपनी झोंपड़ी धो-धोकर साफ की और नहाये। ऋच ने भोजन बनाया और दोनों ने खाया।

शाम को तुम उन्हें बुलाने आया। उस गोलाकार पत्थर के मन्दिर में फिर सब इकट्ठे हुए थे। यह मन्दिर दासों की अग्निशाला और सभागृह था और शंवर यहीं सबसे मिलता भी था। आज, जिसको सब उग्रकाल कहते थे, उसके लिंग के आगे एक लड़का पड़ा था और वह पहला सर्पधारी और दूसरे पांच-छः आदमी उसके आस-पास ऐसा शोर मचा रहे थे कि जिन्दा आदमी भी मर जाय।

‘यह कौन है ?’

‘दस्युराज का पौत्र गढ़ पर से उतरते समय गिर पड़ा और मर गया। भैरव भूतनाथ इसको जिलायेंगे।’—तुम्र ने कहा। ऐसा मालूम हुआ कि उस सर्पधारी को भैरव नाम से पुकारा गया।

भैरव कुछ देर तक रुका-सा रहा और फिर ज़ोर से अपना सिर हिला-हिलाकर शंवर से कहा—‘उग्रदेव इसको लौटाने से इन्कार करते हैं।’

स्त्रियां रो पड़ीं और छाती पीटने लगीं।

विश्वरथ को इस उग्रकाल के अज्ञान, भैरव पर और उसके पूजकों पर गुस्सा आ गया। पर इतने में उसकी नज़र एक स्त्री पर पड़ी। वह उस मृतक लड़के की मां जान पड़ी, जो छाती फाड़-फाड़कर रोती थी। उसका रोना देखकर उसका गुस्सा कम हो गया। उसे अपनी घोषा मां का प्रेम याद आ गया। उसने आंसू-भरी आंखों से ऊपर देखा—‘वरुण-देव, मैं क्या करूँ?’ आकाश हंसा। देव ने उसे आज्ञा दी।

उसने असुर से कहा —‘तुम्र ! शंवर से जाकर कह कि अगर वह राजी हो तो मैं इस लड़के को देखूँ। मर तो गया ही है। देखूँ कि मुझसे कुछ होता है।’

तुम्र ने जाकर शंवर से कहा। शंवर ने भैरव से कहा। उसने आना-कानी की। स्त्रियों ने हठ किया और आखिर विश्वरथ को आज्ञा मिली।

अश्विनों के प्यारे मुनि अगस्त्य का शिष्य और अथर्वणों में श्रेष्ठ ऋचीक की मंत्र-विद्या का अभ्यासी, विश्वरथ अपनी भोंपड़ी में वापस जाता है। वह नहाता है, नया मृगचर्म पहनता है और वापस आता है। लंबी और रुपवान् उसकी देह बिखरी हुई जटाओं से बहुत ज्यादा शोभती है। यह भूमता हुआ आ रहा है। सब श्वास रोककर इस विचित्र नौजवान को देख रहे हैं।

उस लाश के पास आकर वह खड़ा हो जाता है, और हाथ जोड़कर अश्विनों का आवाहन करता है। मन्त्रोच्चारण करने वाला इसका ऊँचा, मधुर स्वर, भयंकर शोर-गुल ही से भयंकर बनने वाले उस वाता-

वरण को विशुद्ध करता है। वह ऊपर देखता है। बीच-बीच में एक-आध स्त्री रो पड़ती है। शान्ति। उसकी आवाज़ में शक्ति आती है। सब चुप हो जाते हैं।

मन्त्रोच्चारण करते-करते, वह उस लड़के की लाश के पास बैठ जाता है, और अश्विनो का आवाहन करते-करते उसके चेतनाहीन मुख के सामने देखता है। लड़के के कपाल में सख्त और भारी चोट लगी है और उससे खून की धारा बह रही है। युवक पानी और भरम सांगता है और पानी की अंजलि से लड़के पर छींटे मारता है। पिछले दिन खुद पहनने को जो कपड़ा लाया था, उसको फाड़कर वह लड़के का माथा बांधता है और सारा शरीर पानी से धो देता है।

‘अश्विनो ! देवो ! मैं विश्वरथ, गाधि का पुत्र, अगस्त्य का शिष्य, आपको बुलाता हूँ ! देवो आओ, इसको जीवित करो !’

वह राख लेकर उसकी छाती और पैरों पर लगाता है। मंत्र-पर-मंत्र उच्चारते, वह आग्रह करके देवों को बुलाता है।

अस्त होते हुए सूर्य का लाल-लाल प्रकाश उस मन्दिरमें अद्भुत नग्न अलग-अलग श्रेणियों में खड़ी हुई कुरूप नारियों की काली-काली देहों पर और उग्रदेव के बड़े लिंग पर पड़ रहा है। सूरज की एक किरण उस लड़के पर भी पड़ती है।

कौशिक खड़ा होकर मन्त्रोच्चारण करता है, हाथ जोड़ता है।

ऐसा मालूम होता है कि लड़का हिल रहा है। सब देखते रहते हैं। विश्वरथ फिर हाथ जोड़ता है। लड़का धीरे-धीरे आंख खोलता है।

सब असुर कोलाहल करके नाचने लगते हैं। मन्त्रोच्चारण के ध्यान में आवाहन की प्रेरणा से देदीप्यमान, विश्वरथ कड़ी दृष्टि से कहता है,— ‘शान्ति !’ उसकी भयकर आवाज़ गूँज उठती है और सब-के-सब आश्चर्य में डूब जाते हैं।

वह बैठ जाता है और लड़के को गोद में लेकर उसका शरीर साफ करता है। लड़का रो उठता है। ‘असुरराज’—विश्वरथ शम्बर से कहता

है, 'इसको किसी साफ सुथरी और अच्छी हवादार जगह में सुला दो। देवों ने तुम्हारा पौत्र वापस दिया है।'

भैरव का डरावना मुख और भी भयानक हो उठता है—'उग्रकाल के पास से शव को छीन लाने वाले मूर्ख ! तुझ पर और हम पर इसका कोप फट पड़ेगा।'

विश्वरथ उसी तरह जोर से जवाब देता है—'अरे सर्पधारी ! जीव-दान देने वाले देव सदा प्रसन्न हैं।'

रात को ऋक्ष नाराज़ हो गया—'विश्वरथ ! क्या किया है ? देवों की विद्या की इन दुष्ट अधमों पर परीक्षा की ?'

'ऋक्ष ! देवों की विद्या मैंने देव की आज्ञा के अनुसार ही उपयोग की है।' उसकी आवाज़ में गाम्भीर्य था। यह सुनकर ऋक्ष चुप हो गया।

विश्वरथ का अब अँग-प्रत्यंग कांप रहा था। उसने देव का आवाहन किया। देव आया और असुरको भी उभारा। उसको गर्व तो बहुत हुआ। अगस्त्य और अथर्वण की तरह वह उस लड़के को यमलोक से वापस लाया था। पर गर्व का दूसरा कारण भी था। अश्विनो ने उसके मन्त्र पर, इस अनार्यको, असुर को, बचाया था। अगस्त्य के पास उसने सीखा था कि देव सिर्फ आर्यों पर ही कृपा रखते हैं, उन्हीं को बचाते हैं और असुरों, अनार्यों का विनाश करते हैं। यह क्या सच्ची बात है ? तो देवों ने आज अनार्य पर कृपा किसलिए की ? असुर को क्योंकर बचाया ? देव किसके—आर्यों के, अनार्यों के या दोनों के ?

इस तरह के विचारों में डूबा हुआ विश्वरथ सारी रात सोया तक नहीं।

: ७ :

दूसरे दिन उसका मान बढ़ गया। सवेरे फिर नकटी सुन्दरियों का जमघट जमा हुआ, पर कल से जरा भिन्न रीति से। आज इनके आदर

का पार नहीं था। उसको देखकर सब जमीन पर लेटीं और फिर उठीं। हर एक औरत उसको एक-एक मोर-पंख दे गई। विश्वरथ बड़ा आदमी बन गया था।

विश्वरथ ने देखा कि आज ज्यादा स्त्रियां नहा-धोकर आई थीं। एक ने तो कहा भी—‘आज नहाई हूं।’

‘तो आज कितनी सुन्दर लगती है?’

दूसरी ने पूछा—‘अगर मैं रोज नहाऊं, तो आपके जैसी हो जाऊं?’

ऋत्त ने कहा—‘कल की अपेक्षा आज ये अच्छी लगती हैं।’ और उसको इसमें मजा मिलने लगा।

तुम्र आया और उस लड़के को देखने के लिए विश्वरथ को ले गया। वहां एक बड़ी झोंपड़ी में वह सोता था। विश्वरथ के जाने पर सारा राजकुटुम्ब वहां देखने को मिला। उसने लड़के को साफ किया, दूसरी पट्टी बांधी और फिर मन्त्रोच्चारण किया।

जब वह लौटा, तब झोंपड़ी में दो मंच और कुछ बाघों और हिरनों के चमड़े आ गए थे। शम्बर उसका स्वागत करने वाला था।

रोज सवेरे उसकी कुटी के आगे मोर-पंखों के ढेर लगने लगे। अब तो कोई-कोई विश्वरथ की सलाह लेने के लिए भी बैठता। कभी-कभी किसीको कुछ हो जाता तो शंबर विश्वरथ को बुलाता, पर जब सर्प-धारी उससे मिलता, तब द्वेष-भरी आंखों से उसको देखता रहता।

कुछ दिन बाद तुम्र आकर ऋत्त को ले गया और आज शंबर उसे जरूर खा जायगा, ऐसा सोचकर वह थर-थर कांपकर हक्का-बक्का रह गया। इसका क्या कारण है, यह विश्वरथ भी नहीं समझा।

कुछ देर बाद ऋत्त हंसता-हंसता, मोटा शरीर जैसे फूट पड़े, वैसा हांफता आ गया—‘तेरा वह तुम मुझे शंबर के पास ले गया। समझ ले कि शंबर से भेंट हो हुई है। और एक बड़ा मोर-पंख दिया और यह कौड़ियों की माला दी। और दरवाजे तक पहुंचाने आया।’

‘ओ हो ! तू तो बड़ा होशियार निकला ।’—विश्वरथ ने कहा ।

पर यह आश्चर्य-भरी घटना यहीं तक न रुकी । तुरन्त कुछ आदमी आये और सामने की दो झोंपड़ियां तोड़कर एक चौड़ी झोंपड़ी बनाई । उसमें मंच और चमड़े लाकर डाले । दो पुरुष और दो स्त्रियां आकर झोंपड़ी सजाने लगीं । हर तरह के खाने के सामान आये और तुम आकर खुश हो गया । ऋत्त को इस झोंपड़ी में रखा । जब ऋत्त ने वहां अकेले जाने से इन्कार किया, तब विश्वरथ को भी वहां रखा ।

तुम ऋत्त के साथ बहुत ही आदरपूर्वक बातचीत करता और कुशाग्र कहकर बार-बार पुकारता । यह कैसे हुआ, यह दोनों में से एक ने भी नहीं जाना । पर एक बात साफ हुई कि ऋत्त जो अनमना-सा रहता था, वह खुश हो गया ।

शाम को तुम आकर हकीकत कह गया—‘मैं अगस्त्य के पास जाता हूँ । तीन दिन में लौटूंगा ।’

दूसरे दिन सवेरे इस सम्मान का रहस्य समझ पड़ा । शंवर ने दोनों को बुलाया । अपनी झोंपड़ी में जिस मंच पर खुद बैठा था, वहीं उसने ऋत्त को ‘कुशाग्र’ कहकर बिठाया । विश्वरथ सामने बैठा, और शंवर ऋत्त के साथ बातचीत करने लगा ।

‘कुशाग्र ! अपने पिता के मर जाने पर आप अपने गांव में क्यों नहीं रहते ?’

विश्वरथ यह गड़बड़ समझ गया । उसने ऋत्त को ‘कुशाग्र’ नाम दिया था । और ‘कुशाग्र’ को ‘कौशिक’ मानकर शंवर ऋत्त को भरतों का राजा मानता था । विश्वरथ ने सोचा कि क्यों न यह गड़बड़ चलने दे—ऋत्त खुश रहेगा और खुद ज्यादा बचकर रह सकेगा ।

उसने ऋत्त से पूछा—‘शंवर पूछता है कि रात को नींद कैसी आई थी ।’

नये-नये मिले आदर और महत्व के रोब से ऋत्त ने प्रश्न किया—‘इससे कहो कि इसकी झोंपड़ियां क्या आदमियों के लिए हैं ?’

Digitized by Sarayu Foundation Trust and eGangotri
 विश्वरथ ने बिना हेलमेट के जवाब दिया—'कुशाग्र कहता है
 कि मेरा अभ्यास पूरा नहीं हुआ, इसलिए मैं अपने गांव में नहीं रहता।'
 इस तरह बातचीत बहुत देर तक चली।

पांच

शंवर-कन्या

: १ :

तीन दिन बाद तुम वापस आया। वह कुछ नये समाचार लाया था, क्योंकि थोड़ी देर में सारे गढ़ में कोलाहल मच गया था।

कुछ देर में एक सैनिक दोनों को बुलाने के लिए आया और दोनों शंवर के झोंपड़े में गये। वहां बहुत-सी भीड़ इकट्ठी हो रही थी। बड़े-बड़े योद्धा हथियार लेकर खड़े थे।

शंवर ने ऋच को जगह दी और गम्भीर होकर कहा—‘अगस्त्य को तो युद्ध ही चाहिए।’

‘कैसे?’—विश्वरथ ने दुभाषिये के रूप में पूछा।

मैंने तुम दोनों के बदले अपने बारह गढ़, जो उन्होंने छीन लिये थे, वापस मांगे, पर उन्हें तो युद्ध ही चाहिए। इस बार मैं ऐसा युद्ध करूंगा कि अगस्त्य के छक्के छूट जायेंगे।’

विश्वरथ कुछ हंस दिया—अगस्त्य मुनिके छक्के छुड़ाने वाला उस ने अब तक नहीं देखा था।

‘जन्तु, कुशाक से कहना कि उसके भरत इस युद्ध में अगस्त्य की मदद न करें तो मैं अगस्त्य को हराकर उन्हें छोड़ दूंगा। और चाहे, जितने गढ़ मैं तुम्हारे पास से ले लूं उन्हें भी भरतों को दे दूंगा।’

विश्वरथ इस बड़े दस्यु की दुष्टता का माप करता रहा। ऋच से कुछ ऐसे ही प्रश्न पूछने बैठा, और फिर उनके अनुवाद के रूप में अपना जवाब भी दिया।

‘दस्युराज ! भरतश्रेष्ठ कुशाग्र कहता है कि अगस्त्य उसके पुरोहित हैं। वह संग्राम करें तो इन्हें छुड़ाने के लिए। इसलिए इस तरह कोई

Digitized by Sarayu Foundation Trust and eGangotri
भी शर्त करने के लिए यह सहमत नहीं।'

शंवर ने भूखे सिंह की तरह गर्जना की—‘ठीक ! मैं अगस्त्य को पकड़कर लाऊँ, तब तक तुम यहीं सड़ते रहो और अगस्त्य जीतेगा तो मैं हारने से पहले तुम्हारा खून कर डालूँगा, जाओ।’

ऋक्ष और विश्वरथ वापस आये। अनजान ऋक्ष तो अपने शरीर की मोटाई में मग्न था। विश्वरथ की चिन्ता का पार न था। दूसरे दिन उग्रकाल की आराधना हुई। योद्धाओं ने कई किस्म के रास-नृत्य किये। कोलाहल के मारे आकाश गूँज उठा। शंख और दुन्दुभि के नाद हुए और शंवर अपनी सेना के साथ बाहर निकला।

तुम्र और कुछ सैनिक गढ़ की रक्षा के लिए रह गए।

: २ :

उस दिन शंवरपुर में सन्नाटा छाया हुआ था। भौरव भी शंवर के साथ चला गया था। आज उग्रकाल की आरती के समय बहुत थोड़े मनुष्य मौजूद थे।

आरती होने के बाद ऋक्ष चला गया और विश्वरथ तुम्र के साथ बातें करते खड़ा रहा। दोनों में परस्पर दोस्ती हो गई थी। इतना ही नहीं, एक दूसरे की जाति की जो बहुत-सी बातें समझ में नहीं आती थीं, वे आपस में समझ में आने लगी थीं। तुम्र थोड़ी देर में वहां से चला गया और विश्वरथ गहरे विचारों में डूबा हुआ अपनी भोंपड़ी की ओर चला।

यहीं वह आयों और दस्युओं का परम्परागत विरोध तटस्थ होकर देख सका। आयों की सर्वोपरिता और दस्यु लोगों के अन्दर मौजूद अच्छे गुणों की कीमत भी यहीं उसके समझने में आई। दस्युओं की कई बातें, जिनमें उनकी नीचता समाई हुई थी, वे भी उसकी समझ में आईं।

विश्वरथ अपनी झोंपड़ी की ओर गया। बन्द दरवाजे के पीछे खड़े-खड़े ऋत्त आज उतावला-सा हो रहा था, इसका उसे ख्याल आया। उसने द्वार खोला और अन्दर किसीको हँसते हुए देखा। तीन जनों के हँसने की आवाज आती थी। एक तो ऋत्त की आवाज थी और दो दस्यु स्त्रियों की थी। जैसे बिजली गिरी हो, इस तरह वह ठिठक गया। अगस्त्य के शिष्य और यहां की इन अर्द्ध-नग्न, नापाक, नीतिविहीन स्त्रियों के बीच का फर्क उसने जाना; उसे चक्कर आ गया। कहां घोषा देवी, सत्यवती, भगवती, रोहिणी और कहां ये मयूर पिच्छी ! गर्विष्ठ भरत-श्रेष्ठ की संस्कारिता तड़प रही थी। वह वहां से खिसक कर पास ही की एक झोंपड़ी में जाकर बैठ गया। अपनी आँसू-भरी आँखें बन्दकर अपनी भयंकर स्थिति पर विचार करता रहा। अगस्त्य बीस वर्ष तक शंबर का विनाश न कर सके; और अब कर सकेंगे ? और अब कब ? और तब तक उसके जीवन में आर्यत्व का परिचय इस ऋत्त के द्वारा ! और संस्कारिता की मूर्तियों में ये भयंकर कुरूप गन्दी स्त्रियाँ ! इस तरह सोचते बहुत-सा समय चला गया।

तारों के तेज के अच्छे प्रकाश में उसने झोंपड़ी के द्वार के आगे एक धुंधली-सी मूरत खड़ी देखी।

‘कौन है ?’

‘मैं दागी, तुम की स्त्री।’

विश्वरथ को इसकी पहचान होगई थी—‘इस वक्त यहां कैसे दागी ? क्या काम है ?’

‘तुम बुला रहे हैं। मेरी भानजी बीमार हो गई है।’

विश्वरथ सांस छोड़कर उठा। कोई दगा तो नहीं होगा ? पर दागी शंबरपुर के अधिष्ठाता की वृद्धा स्त्री थी। वह किसलिए दगा करेगी ? वह उठा। ‘चलो, हाजिर हूं।’ दागी ने पहरेदार के कान में कुछ कहा, जिससे उसने विश्वरथ को जाने दिया।

आगे-आगे दागी और पीछे-पीछे विश्वरथ इस तरह दोनों चले।

मंदिर के हिस्से में से होकर शंवर की झोंपड़ी की तरफ मुड़े। थोड़ी ही दूर जाने पर दागी एकान्त में झोंपड़ी की ओर घूमी और उसका दरवाजा खटखटाया। एक स्त्री ने उसे खोल दिया और दोनों अंदर दाखिल हुए।

अंदर एक तारु में मंद दीपक जल रहा था और उसके पास मृग-चर्मों की मोटी साथरी पर एक बीमार-सी स्त्री सो रही थी। उसने कौड़ियों के बदले जंगली फूलों के हार पहने थे।

विश्वरथ ने अटकल से देखा और उसे पहचाना। वह वही नौजवान औरत थी जो कुछ दिन हुए उसे देखने के लिए तुग्र के साथ आई थी। दूसरी औरतों की अपेक्षा वह अधिक खूबसूरत थी। उसके दिल पर उसकी छाप पड़ी।

‘क्या हुआ है?’—विश्वरथ ने पूछा।

‘जन्हु ! इसीसे पूछ और ठीक कर।’—कहकर मंद-मंद मुसकाती दागी चली गई। दरवाजा खोलनेवाली स्त्री तो कभी की चली गई थी।

विश्वरथ और वह रुग्ण युवती दोनों कुटी में अकेले रह गए थे।

: ३ :

विश्वरथ घबड़ा गया। वह यहीं रहे या चला जाय, उसकी समझ में नहीं आया। युवती ने आंखें खोलीं और अपनी कामातुर दृष्टि उस पर डाली।

‘जन्हु ! मुझे बचा।’

विश्वरथ को कंपकंपी आ गई।

‘जन्हु ! बोलता क्यों नहीं ? मैं तेरे पैर छूती हूँ। मेरे देवता ! मुझे बचा।’

‘क्या हुआ?’—विश्वरथ ने शिष्टता के साथ पूछा।

‘देव ! क्या-क्या कहूँ और क्या-क्या न कहूँ ? तू गौरांग, तू उस

दिन आया, और मैंने तुम्हें उग्रकाल के मन्दिर में खड़ा देखा। मैं पागल हो गई। एक दिन सवेरे तुम्हें देखने भी आई थी, तुम्हें याद है ?

विश्वरथ कुछ न बोला।

‘तुम्हें याद नहीं ? मैंने नवीन मृग-चर्म पहना था। वालों में पलाश के फूल गूँथे थे। मैंने उस दिन तुम्हें पिता के समीप देखा था, मेरे भतीजे को मौत के मुँह से बचाकर वापस लाते हुए। क्या भूल गया ? तेरी गर्दन के बाल उड़ल रहे थे, आँखें नाच रही थीं, मेरे चरण से भी ज्यादा सरस रीति से। तेरा मुख चन्द्र से भी अधिक मोहक था।’

जब विश्वरथ कुछ न बोला, तो वह युवती एकदम बैठ गई और बोली ‘जन्हु ! मेरे देव ! मैंने तुम्हें देखा, तब से मेरा हृदय घायल हुए हिरन की तरह तड़प रहा है। मैं तीव्र ताप के मारे बेहाल हो रही हूँ। गौरांग, मुझे शरम आती है; मैं ताप से जल रही हूँ, मुझे जिला; मुझे अपनी आँखों में बसने दे।’ युवती ने अपने हाथ फैलाकर विश्वरथ को निमन्त्रण दिया।

विश्वरथ ने आदर से कहा—‘युवती ! तुम शंवर को पुत्री हो ?’

‘हां, हां, मैं उसकी छोटी पुत्री, उग्रा। जन्हु ! बोल, बोल ! तेरी आवाज़ मेरे जलते हृदय पर शीतल जल सींचती है।’

‘मुझे ज्यादा कुछ नहीं कहना है शांवरी !’—वह खिन्न होकर बोला, ‘मुझे क्षमा कर। मैं उस जाति का हूँ जिसमें नौजवान लड़कियां पर-जाति के अपरिचित व्यक्ति के साथ इस तरह नहीं बोलतीं, स्वजाति के परिचित युवकों के साथ भी नम्रता और संकोच के साथ बर्ताव करती हैं; जिसका दिल नहीं मिला, वह इस प्रकार अपनी काम-विह्वलता नहीं दिखाता, और जहां उनकी पत्नियां भी पतिश्यों के साथ बोलते समय संयम नहीं छोड़तीं। अब तक मुझे कुछ नहीं सूझता कि क्या करूं।’

‘जन्हु ! मैं दस्यु-कन्या हूँ। ढोंग करने के लिए तैयार नहीं हूँ, पर तेरी खातिर तू जो कहेगा, वह करूंगी। उस दिन तूने नहाने के लिए कहा, तब से मैं रोज़ दो बार नहाती हूँ। देख, मैं कैसी लगती हूँ ? बोल !’

‘शंवर की कन्या के लायक तुम्हारा रूप है ।’

‘फिर क्यों इस तरह बोलता है? क्या तेरी रगों में रक्त नहीं दौड़ता? मैं इस तरह जल रही हूँ और तू इस प्रकार खड़े-खड़े देख रहा है?’

‘शांवरी ! यह तूने कैसे समझा?’

‘मैं अब तेरी जाति की लड़की की तरह बनूंगी । तू मुझे सिखाना ।’
विलाप कर उग्रा ने कहा ।

‘शांवरी ! मैं तो चार दिन का यहाँ मेहमान हूँ । कल चला जाऊंगा । किसी अपनी जाति के राजा को बरकर सुखी होना ।’

‘नहीं, नहीं जन्हु ! ऐसा मत कह । मैं पिता से कहूंगी, तो वे तुझे नहीं जाने देंगे । नहीं तो जहाँ तू जायगा, वहाँ मैं जाऊंगी । तू ही मेरा सर्वस्व है । आ, तू अवश्य आ ।’

‘युवती ! एक बार सुन ले । मैं जहाँ से आया हूँ, वहाँ पर स्त्री-पुरुष अपना संयम नहीं भूलते । तू जितना चाहे विलाप करे, मैं पसीजने वाला नहीं हूँ ।’

उग्रा ने आंसू छटका दिये—‘जन्हु ! जो मैं तेरी जाति की स्त्रियों की तरह बन जाऊँ, तो भी तू मुझे नहीं बरेगा?’

‘मेरे देव मुझे आज्ञा देंगे तो.....!’

‘तो मैं तेरे देव की आराधना करूंगी । वे जरूर आज्ञा देंगे । मैं शंवर की कन्या हूँ । मेरा कहा नहीं मानेगा?’

‘देव की आज्ञा होगी, तब मैं जरूर तुझे वरूंगा पर तब तक’

‘इतना क्रूर क्यों बनता है ? जन्हु ! मेरी जाति-भर में मेरे जैसी कोई दूसरी सुन्दरी नहीं । मेरे देव ! तू जैसा कहेगा, मैं वैसा करूंगी । मेरा कहा मान ले ।’

‘शांवरी ! यह रोना-धोना बेकार है । मैं नहीं मानने का, मुझे जाने दे ।’

‘ना,ना, खड़ा रह । मुझे बता कि मैं क्या करूँ तो तू मानेगा ।’

‘मैं क्या कहूँ ? तेरे देव तुझे सद्बुद्धि दें । अपने देव से मैं सद्बुद्धि मांगूंगा ।’

‘पर तब तक मैं कैसे जीऊंगी ?’—कहकर उषा धीरे-से सिसकियाँ भरने लगी ।

इस करुण रुदन से विश्वरथ को उस पर दया आगई—‘शांवरी ! समझदारी तो इसमें है कि तू मुझे भूल जा ।’

‘नहीं, मैं कैसे भूलूँ ? नहीं, नहीं ।’—कहकर वह रोने लगी ।

उसे रोती हुई छोड़, खिन्न मन हो विश्वरथ बाहर निकला । ऋत्त सामने की झोंपड़ी में सो रहा था। तब विश्वरथ दीनहृदय होकर वरुण-देव की प्रार्थना करने लगा । इन्हीं देव की कृपा से वह इस महाभय से बच सका। नहीं तो जो अधम गति ऋत्त की हुई थी, वही इसकी होती । और इतना तो उसे अनुभव हो गया कि सभी देवता उसकी रक्षा करते थे। उसे मन में इसका गर्व भी हुआ कि जिस प्रकार अगस्त्य या वशिष्ठ के आवाहन करने पर बार-बार देवता लोग आकर प्रकट होते थे, उसी तरह उसके निमंत्रण से भी प्रकट होने लगे थे ।

उसे बहुत देर में नींद आई, पर थोड़ी ही देर में उसे किसी का रोना सुनाई पड़ा । वह आंखें मलता हुआ उठा ही था कि सामने खड़ा ऋत्त अंजलि बांधकर आंसू ढाल रहा था ।

‘क्या है ?’

‘विश्वरथ ! मुझे उस सुंदर झोंपड़ी में सोने देकर तू यहां आकर सोया । तू वहां क्यों नहीं आया ? तू वहां आया होता, तो भरतश्रेष्ठ ! मैं इन दुष्ट नककटियों के हाथों से बच जाता । हे कौशिक ! तू मुझे इस तरह छोड़ देगा तो मेरी, दुर्दम के पुत्र और अगस्त्य के शिष्य की, जरूर अधोगति होगी ।’

उसकी विशाल पर्वत जैसी चौड़ी छाती सिसकियों के कारण ऊंची-नीची हो रही थी । और रोने की हिचकियाँ बहुत दूर तक सुन पड़ती थीं । आंखों से आंसू बह रहे थे ।

Digitized by Sarayu Foundation Trust and eGangotri

विश्वरथ ने संकल्प किया था कि इस अधम ऋक्ष को वह खूब डांट-डपट बतलायगा, पर उसे यों रोते देख वह कुछ न बोला। बड़ी मेहनत के बाद विश्वरथ ने ऋक्ष को शान्त किया।

इतने में धुंधरू बजे। अभी दस्यु स्त्रियों के आने का समय न हुआ था। दोनों आश्चर्य से चुप हो गए। एक स्त्री धीरे-धीरे रोती हो ऐसे राग में, कुछ गाती हुई वहां आई। उसने चौकीदार से कुछ कहा, और विश्वरथ की झोंपड़ी के आगे बैठी-बैठी थोड़ा-सा कुछ गाकर चली गई। विश्वरथ को यह आवाज़ शंबरी की मानूस पड़ी। पर इस समय यह राजकुमारी यहां कैसे? अन्त को उसने कुटी के द्वार का घास का पर्दा उठाकर देखा, राजकुमारी ही थी। वह उसकी झोंपड़ी के आगे कुछ फूल और मोर के पंख रख गई थी।

विश्वरथ के दिल को चोट लगी। पर ऐसे आवात तो उसके पश्चात् रोज़ उसे लगते ही रहे।

एक दस्यु स्त्री अच्छा बनाया हुआ भोजन उसके लिये रख गई। थोड़ी देर बाद दूसरी ने आकर उसके पुराने मृग-चर्म की साथरी बदल कर नये मृग-चर्म की बिछा दी और चली गई। दोपहर में एक दस्यु आकर उसके पीने के लिए ठंडे जल का घड़ा रख गया। वह शंबर के पौत्र की खबर लेने गया, तो वहां अश्रुपूर्ण नेत्रों से प्रार्थना करती हुई शंबरी उसके बिस्तरे के पास खड़ी थी। सन्ध्या के समय, उग्रकाल की आराधना के बाद तुग्र ने उसको बुलाया, तब वहां शंबर के कुटुम्ब की स्त्रियां और बच्चे भी थे। वहां शंबरी खड़ी थी—साफ-सुथरी, नई बनी हुई लकड़ी की पुतली की तरह श्यामसुन्दर, आंसू-भरी आंखों से विश्वरथ को देखती, सवेरे जैसी थी वैसी ही उदास मुख, मानो खिन्नता की मूर्ति; उसके मुंह से न तो सिसकी निकलती और न उसके पैर दस्युओं को नृत्य में प्रवृत्त करते।

विश्वरथ शंबरी को देखकर दुःख का अनुभव करने लगा। अनमना-सा होकर वह अपनी झोंपड़ी की तरफ मुड़ा। वहां उसे ऋक्ष नहीं मिला।

कहां गया होगा ? उसीकी चिन्ता करता हुआ वह उसकी बड़ी भोंपड़ी के पास आड़ में खड़ा हो गया। उसने ऋत्त को अकेला न छोड़ने का वचन दिया था।

थोड़ी देर में ऋत्त के बोलने का शब्द सुन पड़ा। वह आर्य भाषा में कुछ अशुद्ध बोल रहा था, और दो-तीन औरतें दस्यु की भाषा में बोल रही थीं। सब एक दूसरे को प्यार-दुलार कर हंस रहीं थीं। विश्वरथ उठा और कुटी के द्वार पर आकर खड़ा होगया और देखने लगा। ऋत्त, तीन औरतों से घिरा हुआ कुछ बोल रहा था। इस सुरा-प्रेमी मूर्ख को यहां भी उसकी अधोगति करने वाली सुरा पीने को मिल गई थी।

सिर नीचा करके वह अपनी छोटी-सी भोंपड़ी में चला गया। थोड़ी देर में ऋत्त और वे औरतें सामने की भोंपड़ी में चली गईं। विश्वरथ व्याकुलता के आंसू गिरा रहा था। किसी तरह उसे नींद का भोंका आया। स्वप्न में देखा, रुपहले गोल मुख की दो बड़ी आंसू-भरी आंखें उसकी ओर देख रही हैं। कुछ गुनगुनाता हो, इस तरह वह जाग पड़ा। बाहर शंवर-कन्या रोते हुए स्वर में धीरे-धीरे कुछ गा रही थी। भयंकर स्थिति थी। उस स्त्री का रोना इसके प्राणों को निकाल रहा था। उसका रोना न सुन पड़े, इसलिए कानों पर हाथ रख, उसने भी देवों की प्रार्थना की—‘देव ! राजा वरुण ! मघवा ! सोम ! मुझे बचाओ ! मुझे शक्ति दो !’

एक पुरुष, एक स्त्री और बीच में पड़ा था। दोनों तरफ दो अलग-अलग-से बहती अश्रुधाराएं उस स्थान को पवित्र कर रही थीं। जीवन पर दुःसहता व्याप रही थी।

रोज़ सुबह-सवेरे ऋत्त आकर रोता और पाप का प्रायश्चित्त करता। शंवर की आकर रोती और पुष्पों और मोर-पंखों का अर्घ्य दे जाती। पीछे भोजन आता, दोपहर में पानी आता। तीसरे पहर, विश्वरथ को अगर किसी की तबियत खराब होती, तो पूछताछ के लिए उसके यहां जाना पड़ता था, और वहां बीमार मनुष्य के सिरहाने कृष्ण पत्र के चांद की तरह लीण होती हुई शंवर की करुणाजनक आंखें इसको देखतीं। शाम के

वक्त निर्लज्ज ऋच सुरा पीकर एक या कई स्त्रियों के साथ आता। मध्य-रात्रि में शंवर की रुदन उसके हृदय को भेदता। और विश्वरथ वेदना के मारे सबसे अलग हो देवों की आराधना करता रहता। परिस्थिति दिन-दिन अधिक दुःखद होती जाती थी।

: ४ :

एक दिन, अगस्त्य और शंवर के युद्ध का समाचार आया। शंवर ने अगस्त्य की सेना को सख्त पराजय दी थी। गढ़ में आनन्दोत्सव हो रहा था। ऋच तो यह खबर बेपरवाही के साथ सुनकर रह गया, पर विश्वरथ का हृदय उबल उठा। उसे ख्याल आया—यहां से छूटकर अगस्त्य की सहायता करने न जाय ? पर इस सुरक्षित दुर्ग में से वह किस तरह निकलेगा ? और यह दुर्गम बन कैसे पार किया जाय ?

उस रात को शंवर की रोना बहुत भीमा था, कुछ दिन से वह कमजोर भी हो गई थी। क्या वह मरी जा रही थी, उसके लिए ? दूसरे दिन सवेरे उसी नियत समय पर वह शंवर की रोना सुनने के लिए उठा, पर आज सुनाई न पड़ा। उसने पर्दा उठाकर देखा तो कोई फल और मोर-पंख रख गया था। क्या शंवर ने उसे रिश्ताने का प्रयत्न करना छोड़ दिया ? उसका गर्व कम हुआ। यह दस्यु-कन्या ! उसमें इतनी एकनिष्ठा !

खाने-पीने का सामान पहले की तरह आया और दोपहर में तुग्र खुद उसे बुलाने को आया। शंवर की लड़की उग्रा बीमार पड़ गई थी। विश्वरथ के प्रयत्न से वह स्वास्थ्य लाभ कर सकेगी। तुग्र को शंवर की मनोदशा का पता न था। उसकी स्त्री उस बात को जानती थी।

विश्वरथ 'न' नहीं कह सका और शंवर की झोंपड़ी में गया। वह ऊपर से पीड़ित बेहोशी की हालत में पड़ी थी। कैसी सूख गई थी ! विश्वरथ ने मंत्र पढ़कर पानी छिड़का और उसके सिर पर हाथ रखा।

उम्रा ने आंखें खोलीं और उसकी ओर देखा। वह कुछ बिना बोले पड़ी थी। उसकी आंखों से भी आंसुओं के झरने बह रहे थे।

विश्वरथ की आंखों में भी आंसू आ गए।

तुम की स्त्री दागी वहीं थी। मानो वह कुछ उलहना-सा दे रही हो, इस तरह उसकी ओर देख रही थी।

‘इसने दो दिन हुए कुछ खाया नहीं।’—दागी ने कहा।

‘तू दूध पिला, पीती है?’

शांवरी की बूढ़ी मां नीचे सिर किये रोती खड़ी थी। अपनी साठ बरस की उम्र में उसने ऐसा रोग नहीं देखा था। लड़की मौत के सिर पर पहुंच चुकी थी। उसे विश्वास हो गया था कि अब वह न बचेगी।

विश्वरथ ने मिट्टी के सकोरे में दूध लेकर शांवरी के मुंह के पास रखा। एक थर-थर कांपता हुआ हाथ सकोरे से आकर अटका, और विश्वरथ की अंगुली को लगा। उसके सारे शरीर में बिजली दौड़ गई। उसने एक हाथ से उलझे हुए सिर के बाल ऊंचे उठाए, और पीने से पहले, निर्वलता के कारण मंद ज्योति पड़ी हुई बड़ी-बड़ी आंखों को विश्वरथ पर ठहराया। वह मौन होकर विदा मांग रही थी।

विश्वरथ के हृदय में एक अस्पष्ट धक्का लगा। उसने गद्गद आवाज़ में कहा—‘शांवरी! पी।’

उम्रा ने मिट्टी का प्याला मुंह से लगा लिया और दूध पी लिया। वह लेट गई और उसकी ओर देखती रही। उसकी रोती हुई आंखें उस के हृदय को भेदती रहीं।

विश्वरथ को दया आई। ‘शांवरी! सो जा।’—कहकर वह उसके सिर पर हाथ फेरने लगा। और छोटे-से मन्त्र द्वारा निद्रा का आवाहन किया।

शांवरी की थोड़ी देर में आंख लग गई। उसने शांवरी को अंगीकार नहीं किया था, इसलिए वह मरने के लिए सोई थी और साथ ही इसका भी प्राण ले रही थी। कैसी चीण, दया की पात्र और निराधार वह बन

गई थी ? महान् प्रतापी शंबर की बेटी उस जैसे एक कैदी के चरणों में गूंगी होकर अपना यौवन, आशा और प्राणों को अर्पण कर रही थी । उस दिन अपने जाति स्वभाव के वश में निर्मर्यादित आवेश में, एक आर्य-ललना को न सोहे, ऐसी प्रार्थना वह कर बैठी । उसमें आर्य स्त्री के वर्ण, तेज और संस्कार नहीं थे, पर अपनी विशाल जाति में वह सब से ज्यादा संस्कारशील और तेजस्विनी थी । और उसने जो धृष्टता दिखलाई, वह उसकी लोकरूढ़ि से ज़रा भी निन्द्य न थी । उसके बाद तो एक श्रेष्ठ आर्य रमणी के लिए भी दुर्लभ, ऐसा आत्म-समर्पण कर के उसने दिखला दिया था ।

विश्वरथ ने अपनी कुटी में जाकर वरुणदेव की प्रार्थना की । इतनी-इतनी प्रार्थनाओं के होते हुए भी उसने अपने व्रतों की जांच नहीं की थी । क्या दस्यु मनुष्यत्वहीन, असुर और विनाश योग्य थे ? तो वे ऐसे अच्छे क्यों थे ? क्यों देव इन पर दया नहीं कर सकते ? शंबर का क्या अपराध था कि वह दस्यु हुआ ? शंबर का क्या अपराध कि एक आर्य के यहां जन्म न लिया और दस्यु के घर जन्मी ? सप्तसिन्धु में कितने राजा शंबर के जैसे सावधान समर्थ थे ? तुम जैसे कितने योद्धा थे ? शंबर जैसी कितनी भक्ति-भावना-भरी स्त्रियां थीं ? किसलिए अगस्त्य और वशिष्ठ इनके विनाश करने में ही देवों की विजय देखते थे ? रात-भर ऐसे-ऐसे विचार करके वह पागल-सा हो गया । वह व्याकुलता के कारण थोड़ा-सा रोया, और फिर वरुण का आवाहन करने लगा—‘राजा ! असुर ! मैं गांधि का पुत्र और अगस्त्य का शिष्य तुम्हको बुलाता हूं । देवाधिदेव ! तू पक्षियों के पंथ को जानता है, और जानता है मानवों के हृदय को । देव ! मैं तेरी कृपा मांगता हूं । शंबर का आत्म-समर्पण क्या अनार्यत्व है ? मेरा वर्ण-तिरस्कार करना क्या आर्यत्व है ? ऋत्त का स्वेच्छाचरण क्या आर्यत्व है ? सत्य, तप और ऋत के स्वामी ! सत्य क्या है वह सिखा मुझे । ऋत क्या है, दिखा । मुझे छोड़कर मत जा । मैं अन्धा हूं, पंथ बता । वर्ण सत्य है कि हृदय सत्य ।’

बड़ी देर तक इसी तरह आक्रन्दन करके उसने देव का आवाहन किया। उसका हृदय उदार हो गया और वह सो गया। इससे उसका हृदय विशाल हो गया। कुछ क्षण बाद उसे नींद ने आ घेरा। वेशर्म ऋक्ष की मस्त हंसी सामने की कुटी से आ रही थी।

वह चौंकर जाग पड़ा। बाहर शंवरी का मंद अश्रुपूर्ण गीत सुन पड़ता था। वह एकदम उठा। मरते-मरते क्या वह उसके चरणों के निकट मरने आई थी? वह कुटी से बाहर निकला तो उम्रा घुटनों के बल बैठी प्रार्थना करती थी। दागी और एक दूसरी स्त्री उसे पकड़े हुए थीं।

‘शंवरी! शंवरी! यह क्या कर रही है?’—विश्वरथ आंखों में आंसू भरकर बोला।

‘जन्तु!’—कहकर शंवरी बेहोश होकर दागी के फैले हुए हाथों पर गिरी। विश्वरथ का मस्तिष्क जोर से खिंची हुई बांस की खपन्ची की तरह टूट गया। उसकी आंसू-भरी आंखों ने न वर्ण देखा और नव्रत देखा, उन्होंने तो उसकी प्रेम-भित्तिथिनी प्यारी उम्रा देखी, वह दौड़कर पास गया और शंवरी को उठा लिया—‘शंवरी! शंवरी! यह क्या करने जा रही हो?’

: ५ :

वही उस दिन की झोपड़ी, वही छोटा-सा टिमटिमाता दीपक, वही नवीन मृग-चर्मकीसाथरी और उसपर श्यामसुन्दरी शंवरी—निश्चेष्ट, बेहोश पड़ी थी। विश्वरथ उसका इलाज कर रहा था। दागी पास में खड़ी थी, विश्वरथ को क्रोध-भरी नज़र से देखती। ‘क्या तुम्हारी आर्य स्त्रियां इस तरह मरकर पति को पाती हैं?’—उसने ताना मारकर पूछा।
‘किसने कहा?’

‘तेरी जाति में लड़कियां प्रेम करती हैं, पर बोलती नहीं—इस तरह तूने कहा था उग्रा से ?’

विश्वरथ ने अपना कपाल पीट लिया—‘हे देव !’

दागी भयंकर बन गई थी—‘लडके ! मेरी भानजी मर जायगी तो मैं तेरी जान ले लूंगी ।’ उसकी आंखों में निश्चय स्पष्ट दीख रहा था ।

विश्वरथ ने अभिमान से ऊपर देखा—‘दागी, जो मेरे लिए प्राण अर्पण करने को तत्पर हुई है, उसे मैं मरने तो नहीं दूंगा ।’

इतने में उग्रा होश में आई । उसकी पलकें हिली-डुलीं । ‘मैं पास ही की भोंपड़ी में हूं । मेरी ज़रूरत पड़े, तो बुला लेना ।’—कहकर दागी चली गई ।

आड़े पड़े हुए बेहोश शरीर के पास घुटनों के बल बैठकर वह शांवरी के माथे पर हाथ फेर रहा था । उसका गौर, सुन्दर मुख, चन्द्र-समान कुटी के अन्धकार में चमकता था । शांवरी के सूखे, सुकुमार अंगों से भी यौवन की महक निकल रही थी । शरीर की रेखाओं का लावण्य, फीके सूखे हुए होंठ की मरोड़ की मोहिनी, उसके मुख पर जगमगाते एक-निष्ठा के निर्मल तेज को देवी बना रही थी ।

उसकी आंखें खुलीं और उस पर ठहर गई, ‘अश्रुपूर्ण हो गई’ । वह बड़बड़ाई—‘जन्हु ! जन्हु ! स्वप्न में आता है तो जागते में क्यों नहीं आता ?’ आवाज में निराशा की ध्वनि थी ।

‘शांवरी ! मैं आया हूं, आया हूं, जीता-जागता । स्वप्न में नहीं ।’

आंखों में विजली की चकाचौंध की तरह झलकता क्षणिक तेज आ गया । ‘जन्हु ! जन्हु !’ उसने गद्गद् कंठ से पुकारा । और उसके निर्बल हाथ विश्वरथ के गले में लिपटने को आगे बढ़े ।

मग्न-हृदय विश्वरथ उसकी दोनों भुजाओं के बीच में अपना मस्तक छिपाकर रो पड़ा । यह भरत-कुल-शिरोमणि, कुशिक राजर्षि का पौत्र, अगस्त्य का प्रिय शिष्य, मंत्र-द्रष्टा बनने का उत्सुक, अन्त में दस्यु-कन्या का प्रियतम, उसके मौन रूप आत्म-समर्पण से स्वेच्छा से ही बिका

हुआ दास बना—और उस विपम समय में अधम से भी अधम गति उसने प्राप्त की। नेत्र से गौरव भंग के लहू-भरे आंसू टपक रहे थे। पूर्वज, पिता और गुरु उसे शाप देंगे ऐसी हालत में पड़ा हुआ था वह।

उस समय उसकी दृष्टि में नया तेज आ गया। स्वमान, स्वजाति, गौरव, संस्कार, शुद्धि, इन सबकी दया की वेदी पर दी हुई आहुति से ज्वाला निकल रही थी, और उसमें उसे सत्य दीख पड़ा—विशुद्ध हृदय के गगनगामी भावों में भेद और द्वेष से परे, ऐसा शाश्वत ऋत। उसने गर्व दूर किया था, शांवरी के जीवन के लिए। और इस विनाश में विजय से अधिक निर्मल उल्लास निवास करता था।

‘जन्हु ! मुझे छोड़कर नहीं जाना। मैं तू जो कहेगा, वैसा करूंगी मैं तेरी स्त्रियों जैसी होकर रहूंगी। तेरे देवों को पूजूंगी। चाहे तो मुझे मार डालना, काट डालना। पर देव ! मुझे निकाल बाहर मत करना।’

‘रो मत, रो मत, शांवरी ! मैं नहीं जाने का। तू विलाप मत कर। तू थक जायगी तो मूर्छित हो जायगी।’

‘कह कि तू मुझे छोड़कर नहीं जायगा।’

‘नहीं जाऊंगा। बस, तू अब सो जा। मेरा कहा मान।’

‘मानूंगी, जरूर मानूंगी। पर ऐसा ही रहना, ऐसा।’

विश्वरथ के कानों में ऋत और दस्यु स्त्रियों के हंसने की आवाज़ पड़ी। ‘देव ! देव ! मुझे कहाँ कीचड़ में लिये जाते हो ?’—वह बड़बड़ाया और उसकी आंखों से फिर से आंसू गिरने लगे।

: ६ :

विश्वरथ का जीवन दुःखमय बन गया। उसे सवेरे तुम्र बुलाने आता और मन्त्रोच्चारण करने के लिए शांवरी से मिलने जाना पड़ता। रात होने पर दागी आती तो उसके साथ प्रणयी बनकर फिर उससे मिलना पड़ता। सवेरे अपनी हुटी में आता। ऋत के सामने देखने की हिम्मत

अब उसमें न रह गई थी। एक ही आश्वासन उसे रहा—देवों की प्रार्थना करने का, और उनके साथ बातें करने का। शांभरी अद्भुत थी। विश्वरथ आता तो उसे देखती, उसका हाथ धीरे-धीरे टटोलती। वह जो दे, उसे खाये-पिये, जब वह आज्ञा दे, तब सो जाय। उसकी बातों में एक ही बात होती—‘तेरी जाति में स्त्रियां कैसी होती हैं।’ उसने कभी आर्य स्त्रियों को देखा नहीं था; वे कैसी होती हैं? कैसे बोलती हैं? किस तरह चलती हैं? इसकी उसे कुछ खबर न थी। वे किस देव की पूजा करती हैं, इसका भी उसे ज्ञान न था। हर वक्त विश्वरथ की जाति की स्त्री जैसी बनने की धुन उसके सिर पर सवार रहती। वह जल्दी ही अच्छी हो रही थी। वह रात में उसके यहां जाता था, यह बात भी छिपी न रह सकी। एक दिन तुग्र ने बात निकाली।

‘जन्हु ! तुझे मालूम है कि उग्रा शम्बर की लाड़ली लड़की है ?’

‘हां, मैं जानता हूं।’—उदास होकर विश्वरथ ने कहा।

‘और जो कोई इसे दुःख देगा, उसे शम्बर खा जायगा ?’

‘हाँ।’

‘मालूम है कि हम लोगों को उग्रा बहुत ही प्यारी है ?’

‘मैं जानता नहीं, पर कल्पना कर सकता हूं।’

‘तू इसे छोड़ जायगा, तब ?’—तुग्र ने पूछा। विश्वरथ को इस प्रश्न के अंदर छिपी हुई नीतिविहीन मनोदशा का ज्ञान हो गया। आर्य और दस्यु पति-पत्नी बनें, इसका वह विरोधी न था। पर आर्य अपने अभिमान में दस्यु को तुच्छ समझने लगे, इसका उसे डर था।

‘तुग्र ! मेरा कहा मानेगा ? तू कुछ कर। दागी से कह कि वह करे—शाम्बरी से मुझे छुड़ा दे।’

‘क्या कहता है ? उग्रा पसन्द नहीं है ?’

‘तुग्र ! यह शम्बर की कन्या है। किसी दस्युराज का घर शोभित करेगी।’

‘फिर किसलिए उसके पास जाता है ?’ दस्यु को यह न समझ पड़ा !

‘मैं न जाऊँ, तो वह मर जायगी।’ सिर पर हाथ रखकर विश्वरथ ने कहा और सारी हकीकत सुनाई।

तुम्र आश्चर्य में पड़ गया। उसने पुरुषों और स्त्रियों को कई बार बड़ी आसानी से मिलते और जुदा होते देखा था, स्त्रियों को पुरुष बदलते देखा था, और पुरुषों को स्त्रियाँ बदलते। ऋत्त जैसे व्यक्ति की लहर को वह ताड़ गया था। विवाह के ग्रंथि-बन्धन की पवित्रता से वह परिचित नहीं था। पर अपरिचित व्यक्ति न स्वीकार करे, इसके लिए राजा की कुंवरी प्राण छोड़ने पर तैयार हो जाय, यह उसने आज ही सुना। वह विश्वरथ को देव रूप मानने लगा।

ऋत्त कौशिक नहीं, पर वह स्वयं कौशिक है, इसकी खबर बहुतों को लग गई थी।

ऋत्त दस्युओं की भाषा बोलने लग गया था और अश्वर्वाण के लिए शम्बर और तुम्र के हृदय में इतना मान था कि वे सब वास्तव में देवता ही मानने लग गए थे।

इस तरह एक महीना बीत गया। युद्ध की खबरें कभी अच्छी और कभी बुरी आती, पर दोनों में से एक पक्ष थोड़े ही समय में हारे या जीते, ऐसा नहीं दीखता था। और यहां से छुटकारा पाने की कोई सूरत नजर न आती थी।

उम्रा अब अच्छी हो गई थी। विश्वरथ ने बहुत कहा, पर प्रातः काल पुष्प और मयूरपुच्छ के अर्घ्य से विश्वरथ को वह उठाने आती। दोपहर में खाने के लिए या तो शंबर की या तुम्र की कुटी में जाता और शांबरी रोज-रोज अच्छी तरह खिलाती। शान को वह उसके साथ दागी की भोंपड़ी में जाता और रात में बहुत देर बाद वापस आता।

परन्तु उम्रा अच्छी हुई तो एक भयंकर परिस्थिति आकर खड़ी हुई। विश्वरथ को प्रसन्न करने के लिए वह बेहद संयम पालती थी, पर युवावस्था इस संयम को सहन न कर सकी। प्रणयी के साथ मिलना, फिरना, खाना, रोज रात में अकेले बैठना, और इतना होने पर भी उस

के स्पर्शमात्र से सन्तोष मानना, यह बात तो योगी भी नहीं कर सकता। पशुवृत्ति ही जिनके विवाह की व्याख्या हो, ऐसी दस्यु-कन्या कहां तक संयम रखे ?

विश्वरथ उसकी बढ़ती हुई व्याकुलता देख रहा था। यह समझ कर कि वह कहीं चला न जाय, वह कुछ कहने में संकोच कर रही थी। इस बारे में आर्यों की रीति क्या थी, इसे शांवरी नहीं जानती थी। इस आशंका से कि कहीं वह चला न जाय, वह इस असह्य वेदना को चुपचाप सहने का प्रयत्न कर रही थी। परिचय होने के बाद से शांवरी की सरलता आत्म-समर्पण और प्रेम उसके हृदय को सोने की शृंखला से बांधने लगे। उसका सुघर शरीर और अंग की ललाई भी उसके हृदय में नये-नये भाव उद्भूत कर देती थी। पर वह ब्रह्मचारी था और आर्यत्व का गर्व दस्यु-कन्या के निकट संसर्ग के विचार से उसको विक्षिप्त कर देता था।

: ७ :

विश्वरथ का हृदय खिन्न है। शंवर ने भारी विजय प्राप्त की है। इस नई बात से उसके हृदय में और भी खलबली उत्पन्न हो गई। आज एकांत में सत्या और रोहिणी के सम्बन्ध के विचार उसके हृदय में उठ रहे हैं। वह दुःखी है।

रात हो गई। सदा की भांति वह देवता की आराधना कर शांवरी की झोंपड़ी में गया।

पालतू हरिणी की मां उसके चारों ओर चक्कर काट रही है। उसके लिए इच्छित भोजन प्रस्तुत है, पीने के लिए निर्मल जल है। वह देवता के लिए नैवेद्य लगाता है, पंखा झलता है।

विश्वरथ को पहचानने के लिए शांवरी के दिव्य चक्षु हैं। उसके हृदय की व्यथा वह देखती है। उसको वह अधिक प्रेम से,

पानोनुकूल बातों से प्रश्न करती है।

पुक्रान्त में सत्या और रोहिणी को वह बारम्बार स्मरण करती है। बातें कर करके वह सबको पहचान गई है; परन्तु विश्वरथ के मुख पर छाई हुई मेघ की घटा हटती नहीं।

दोनों खा चुकते हैं। थका-मांदा विश्वरथ जाने के लिए विदा मांगता है। 'नहीं, नहीं, मेरी सौगंध, मुझ को अन्तरात्मा समझ कर बातें करो। जब तुम छोटे थे, तब रात में आकर पास खड़े रहते थे। पीछे क्या हुआ ?' उ्यों ही उसको वह प्रसन्न करने का प्रयत्न करती है, त्यों ही विश्वरथ की पुक्रान्तता की व्यथा बढ़ जाती है। वह लम्बी सांस लेने लगता है। शांबरी अपना निर्दोष मुख उठा कर पूछती है—'क्या यहां सुखी नहीं हो ? मैं क्या करूं', जिससे तुम सुखी होगे ?'

विश्वरथ उसकी ओर ममत्व से देखने लगता है और उसे प्रसन्न करने का प्रयत्न करता है। 'शांबरी !'—वह कहता है, 'मैं सुखी हूँ। तुम जहां होगी वहीं सुख होगा। तुम्हारी समता संसार में कहीं नहीं।'।

वायु की सनसनाहट हो रही है। शांबरी को रोमांच हो आता है। वह दोनों हाथों से विश्वरथ के दोनों हाथ पकड़ लेती है और निहारने लगती है। उसकी छाती धड़कने लगती है। बिना पूछे ही प्रश्न कर बैठने से उसे घबराहट हो जाती है।

'जन्हु ! ठीक ?'

'ठीक।'।

'तब जन्हु ! जन्हु !'....

विश्वरथ इस व्याकुलता का भेद जानता है। वह उठने लगता है।

'नहीं, नहीं, मेरी सौगंध, अभी न जाओ।'—शांबरी कहती है।

उसकी सांस जोर से चलने लगती है।

'शांबरी ! मुझे जाने दे।'।

'नहीं, नहीं, नहीं।'—पगली की भांति बड़बड़ा उठती है। दस्युओं की स्वतन्त्रता का रक्त उसकी रग-रग में प्रलय की भांति फैल रहा है।

‘नहीं, ऐसा नहीं, मैं जाता हूँ।’—कहकर विश्वरथ खड़ा हो कर झटका देता है। उसको प्रलय की तरंग स्पर्श करने लगती है।

विश्वरथ के धक्के से शांवरी दूर हट जाती है। उसके मुख पर अनिर्वाच्य वेदना छा गई। महीनों बीत गए। उसकी दुर्बी हुई भावना जाग उठती है—‘जन्हु ! जाओ मत। आओ, आओ।’

विश्वरथ की दृष्टि ज़मीन पर सटी रहती है। उसके ऊपर से नजर हटाने का पूर्ण प्रयत्न करके वह द्वार की ओर निहारने लगता है।

शांवरी उस दृष्टि की क्रूरता को परख लेती है, और हृदय-भग्न होकर हाथ पर सिर रखकर इस प्रकार सिसकने लगती है, जैसे उसकी छाती फटी जाती हो।

विश्वरथ अपने होंठ काट कर खून निकाल देता है। उससे हटा नहीं जाता, बोला नहीं जाता। ‘शांवरी !’ रोती हुई शांवरी खड़ी हो जाती है; रमणीयता में भयंकर रोती हुई आंखों से चित्त-बेधक मोहकता बरसाती हुई अश्विनी के समान, अपना माथा पीछे करके नथनों में से सांस लेती हुई खड़ी रहती है। शाश्वत स्त्रीत्व के सत्व के समान विश्वरथ नजर हटा नहीं सकता। वर्ण, जाति के संस्कार का भेद शांवरी की दृष्टि की ज्वाला में जलकर भस्म हो जाता है।

‘जन्हु ! जन्हु ! मार मत डालो। आओ ! आओ !’—हाथ बढ़ाकर राह देखने लगती है। उसकी आवाज में सिंह की-सी प्रौढ़ गर्जन है। ‘नहीं तो मुझको मार डालो।’

विश्वरथ के अंग-अंग में से अग्नि की-सी ज्वाला जल उठती है।

‘शांवरी !’ आवाज नहीं निकलती।

‘आओ.....आओ।’

वह सूर्य के घोड़े की तरह उछल पड़ता है और अपने सुदृढ़ बाहुपाश में आनन्द से पागल हुई शांवरी को दबा लेता है। सुम्बन की ध्वनि चारों ओर हवा में फैल जाती है।

दूसरा भाग

Digitized by Sarayu Foundation Trust and eGangotri

शम्बर कन्या

(नाटक)

शम्बर कन्या

पृष्ठ भूमि :

विश्वरथ का प्रेमपूर्ण व्यवहार उग्रा को और अधिक न रोक सका और विश्वरथ भी उग्रा के सरल एवं सहज प्रेम के पाश में बंध गया। उग्रा के आत्म-समर्पण ने विश्वरथ के हृदय में आशा की एक च्छीन-सी रेखा अंकित कर दी। दोनों पति-पत्नी के रूप में आनन्द मनाने लगे।

उधर आर्यों और दस्युओं में घोर संग्राम छिड़ रहा था। यद्यपि आर्यों में पौरुष एवं रणनीति का अभाव न था, फिर भी युद्ध में दस्युओं की ही विजय हुई। शम्बर में अन्य आर्य बंदियों के साथ भारद्वाज लोपासुद्रा को भी बन्दी बना लाया।

शम्बर के विजयी होने के समाचार से विश्वरथ को मर्म-पीड़ा हुई। उग्रा ने जब उसे अपने पिता के स्वागत में चलने के लिए कहा तो उसने साफ इन्कार कर दिया। यद्यपि उग्रा को यह बात बहुत बुरी लगी किन्तु वह स्वयं भरतश्रेष्ठ विश्वरथ के प्रेमपाश में इस प्रकार बंध चुकी थी कि उसे भी अपने प्रियतम की भावनाओं का आदर करते ही बना।

शम्बर ने जब अपने प्राणों से प्रिय उग्रा को नहीं देखा तो ऋत्न द्वारा दोनों को बुलवा भेजा। वहीं विश्वरथ को ज्ञात हुआ कि अन्य आर्य बंदियों के साथ लोपासुद्रा को भी लाया गया है। उसके किशोर स्वप्नों की लोपासुद्रा ! किन्तु अब वह प्रौढ़ा थी सुन्दर, सुशील एवं तेजस्विनी लोपासुद्रा। उसके आश्चर्य की सीमा न रही। उसीसे विश्वरथ को पता चला कि जब वह राजा पुरुकुत्स के वहां से सतलुज नदी के जल-मार्ग से चली जा रही थी तो उसे महर्षि अगस्त्य के चोट आने का

लोपामुद्रा

समाचार मिला। वह उन्हें देखने के लिए नाव से उतरी कि शम्बर ने उसे बंदी बना लिया। दस्युराज शम्बर ने उसे बंदी बनाकर आर्य देवताओं के क्रोधानल को हवा दे दी है। स्वाभिमानि आर्य यह बात कदापि सहन नहीं कर सकते कि कोई अनार्य उनकी कन्या की तरफ आखें उठाकर देखने का साहस भी कर सके।

लोपामुद्रा को जब ज्ञात हुआ कि शम्बर कन्या ने विश्वरथ को अपने पति के रूप में वरण कर लिया है तो उसने शम्बर को बधाई दी। सारे सप्तसिन्धु प्रदेश में विश्वरथ-सा पराक्रमी एवं प्रतापी कोई दूसरा आर्य न था। लोपामुद्रा की बातों से शम्बर को बड़ी प्रसन्नता हुई। परन्तु विश्वरथ को अपना बंदी जीवन सर्पदेश-सा प्रतीत होता था। उसने लोपामुद्रा से बातों-बातों में ही शिकायत की कि दस्युराज ने उसे मनुष्य से पशु बना दिया है।

विश्वरथ ने कहा, यह सच है कि यहाँ मुझे खाने-पीने का किसी प्रकार का कष्ट नहीं है। शम्बरी का स्नेह भी प्राप्त है। फिर भी हूँ तो बंदी ही न ! आर्यों की पराजय के समाचार सुनकर मेरा रक्त खौल उठा है। रोम-रोम प्रतिशोध की भावना से विकल है। मैं भरतों को मिलने के लिए छटपटा रहा हूँ। शम्बर ने देवाज्ञा से रणक्षेत्र में जाकर वीरगति पाने का अधिकार भी मुझसे छीन लिया है। मेरी दशा बाड़े में घिरे पशु की-सी हो रही है—विवश और पराधीन। अब उग्रा के प्रति भी उसके मन में पहले का-सा आकर्षण नहीं रहा।

उग्रा भी मन-ही-मन गौरांगी लोपामुद्रा के आने से चुन्ध हो उठी। वह उसे वृणा करने लगी। उसके विचार में विश्वरथ का लोपा के प्रति स्नेह एवं आदर भाव किसी भावी अनिष्ट का सूचक है। उसकी कल्पना में उस दिन का चित्र स्पष्ट हो गया जबकि वह एक त्यक्ता स्त्री का जीवन व्यतीत करने पर विवश होगी।

उधर लोपामुद्रा की उपस्थिति विश्वरथ के लिए प्रेरणा एवं

खत्साह का प्रतीक बन गई। उग्रा इन दोनों से वंचित थी।

दस्युराज लोपामुद्रा को बंदी तो बना लाया था किन्तु वह उसका बड़ा आदर करता था। उसे अपनी उग्राके समान ही प्रिय समझता था। उग्रा को यह बात खटकने लगी तो शम्बर ने बताया कि यदि लोपा ने उसकी सेवा न की होती तो वह जाने कब का समाप्त हो गया होता। वह युद्ध में घायल होकर जंगल में लोट रहा था कि लोपामुद्रा उसे श्रथर्वण के आश्रम में ले गई और सेवा तथा उपचार से उसे जीवन दान दिया।

विश्वरथ कारावास से मुक्त होने के लिए जितना चिंतित था, ऋक्ष उतना ही निश्चिन्त। वह यहाँ सुरा और सुंदरी के सत्कार में ही रत रहता। उसके लिए स्वच्छन्द एवं बंदी जीवन में कोई अन्तर न था। उसे चिन्ता थी तो मदिरा की और चाह थी तो मदिराक्षी की। लोपामुद्रा को यह बहुत बुरा लगा। उसने ऋक्ष से संयम से रहने को कहा तो बोला—

‘भगवती, सब कुछ कर सकता हूँ किन्तु संयम नहीं रख सकता। मदिरा और मदिराक्षियों को देखते ही मेरा हृदय द्रवित हो जाता है। कभी वजू के समान कठोर यह हृदय अब हिम से भी अधिक तरल हो चुका है। प्रतीत होता है देवों में मेरे विरुद्ध षड्यन्त्र रचा है। प्रार्थना मेरे चित्त को और भी चंचल किये देती है। असुरों के गढ़ का ही यह विपरीत प्रभाव है कि महर्षि अगस्त्य का प्रिय शिष्य होकर सुरा और सुंदरी से मन की शान्ति की आशा लगायेर हता हूँ।’

इस प्रकार ऋक्ष अपने दिनमौ जसे बिताता। उधर लोपामुद्रा ने विश्वरथ को बताया कि सप्तसिन्धु में संग्राम चल रहा है। महर्षि अगस्त्य का पराक्रम और मैत्रावरुण की वीरता की धाक सारे देश पर बैठ गई है। महर्षि के पराक्रम से शंबर शतद्रु नदी से आगे नहीं बढ़ सका। फिर भी लोपामुद्रा का मन विनाशकारी युद्ध के समाचार जानकर अशान्त था। दस्युसेना की पराजय के समाचार शंबर-दुर्ग में आये तो उग्र-

काल का पुजारी भैरव क्रोध से काँप उठा ।

उसने दस्युओं के मन में आर्यों के प्रति और भी घृणा एवं आशंका के भाव भर दिये और घोषणा कर दी कि उग्रकाल विश्वरथ, लोपामुद्रा और ऋक्ष इन तीनों आर्यों की बलि मांगते हैं । फिर क्या था तीनों को उग्रकाल मन्दिर के स्तम्भों से बाँध दिया जाता है और वे उषाकाल की प्रतीक्षा करने लगते हैं जबकि उन्हें जीवित ही जलाकर भस्म कर दिया जायगा ।

इस विषम काल में भी विश्वरथ को आर्यों के विजयी होने का पूरा-पूरा विश्वास था । लोपामुद्रा उसे एक देवी शक्ति का साकार रूप जान पड़ रही थी ।

उग्रा को जब पता चला कि उसका प्रियतम विश्वरथ सूर्य की पहली किरण के साथ जीवित जला दिया जायगा तो वह तनिक भी विचलित नहीं हुई । उधर उसे भरतों की विजय के समाचार मिलने ही लगे थे । उसने दुर्ग के गुप्तद्वार से जिसे बहुत कम लोग जानते थे, जाकर दिवोदास और महर्षि अगस्त्य को प्रातःकाल घटने वाली घटना की सूचना दे दी । महर्षि अगस्त्य नृत्सु और भरत-योद्धाओं के साथ यथासमय दुर्ग में आ पहुँचे और तीनों आर्यों को जीवित जल जाने से बचा लिया । दुर्ग पर आर्यों की विजय-पताका फहराने लगी । इसी अफरा-तफरी में भैरव कहीं भाग जाता है । घायल शंबर मृत्यु-शैया पर पड़े-पड़े अपनी पुत्री की भर्त्सना करता है ।

शंबर—अपने पति की रक्षा के लिए मेरे वैरियों को मेरे दुर्ग में बुला लाई । उसके लिए तुमने अपने माता-पिता और अपनी जाति के विनाश का आवाहन किया ?

अगस्त्य—मृत्यु-शैया पर भी तुझमें शील नहीं आया ?

शंबर—जा दुष्टात्मा, चली जा । अपने माता-पिता, भाइयों और प्रजा के शवों पर नृत्य कर आनन्द मना ।

उग्रा—पिताजी ! नहीं, नहीं.....

लोपामुद्रा—(स्नेहपूर्वक) यह क्या करते हो, शंबर !

शंबर—(सिर उठाकर) तुम्हारे रोम-रोम में मेरे पशुपति के सर्प दाह उत्पन्न कर देंगे । कुलकलंकिनी ! जा अपने पति के श्रोक में जा । तुम्हारा नाम जहां सुनाई देगा, वहीं विनाश की ज्वाला भड़क उठेगी ।

शंबर की मृत्यु के पश्चात् महर्षि अगस्त्य देवताओं की आराधना करते हैं तथा विश्वरथ से उग्रा को त्याग देने को कहते हैं । उग्रा भयातुर हो विश्वरथ से चिपट जाती है । अगस्त्य अपने शिष्य को दस्यु कन्या को सौंपने का आदेश देते हैं ।

किन्तु विश्वरथ ने दृढ़ संकल्प से कहा कि शाम्बरी उसकी है । वह भरत जनपति की पत्नी है । उसे कोई हाथ नहीं लगा सकता । जिस शाम्बरी को उसने वरण किया तथा जिसने उग्रकाल के आगे उनको बलि होने से बचाया, उसको वह जीते-जी कैसे दूसरों को सौंप सकता है । अगस्त्य को विश्वरथ के यह भावपूर्ण वाक्य बहुत बुरे लगे । वह क्रोध से तमतमा उठे । लोपामुद्रा बीच में आकर बोली ।

लोपामुद्रा—क्या इस बेचारी लड़की के आंसुओं से भी तुम्हारी क्रोधाग्नि शान्त नहीं हुई ? पुत्र और पुत्रवधु दोनों को एक साथ मार डालने पर कटिबद्ध हो रहे हो ?

अगस्त्य—(क्रोधपूर्वक) तुम भी.....

लोपामुद्रा—हां मैं भी.....

अगस्त्य का हाथ वहीं रुक जाता है और तलवार उसके हाथ से गिर पड़ती है ।

तीसरा भाग

देवदत्ता

(नाटक)

॥ १७५५ ॥
(१७५५)

अनुसंधान

दस्युराज शंबर का वध हो गया। उसके निन्यानवे गढ़ तृत्सु और भरत की सेनाओं ने तोड़ गिराए। अगस्त्य की आज्ञा से आर्य सेनाओं ने सहस्रों दस्युओं को मार डाला और सहस्रों दस्यु स्त्रियों को दासी बना लिया।

विश्वरथ कौशिक ने शंबर की कन्या उग्रा को अपनी पत्नी और प्राणरक्षक होने के कारण दासी बनाना अस्वीकार कर दिया। उसने अगस्त्य के क्रोध की भी चिन्ता नहीं की; अपितु दयाद्रु^० होकर अपनी सेना को आज्ञा दी कि दस्युओं का वध बन्द कर दो।

महर्षि लोपामुद्रा इन दिनों मुनि अगस्त्य और राजा दिवोदास के साथ सेना में ही थी।

जब ये सब विजय प्राप्त करके तृत्सुग्राम को लौट आए, तब वहां तृत्सुओं और भरतों के बीच कलह हो गया।

अगस्त्य ने विश्वरथ को बुलाकर कहा कि उग्रा शांबरी को दासी के रूप में सौंप दो, किन्तु विश्वरथ ने उसे सौंपना अस्वीकार कर दिया। गुरु शिष्य के बीच झगड़ा हो गया। अन्त में अगस्त्य ने आज्ञा दे दी कि अगले दिन सूर्योदय से पहले शांबरी उन्हें सौंप दी जाय।

जिस दिन अगस्त्य ने यह निश्चल आज्ञा दी थी, उसी दिन दोपहर को नाटक का प्रसंग आरंभ होता है।

पहला अंक

समय—प्रायः दोपहर चढ़ आया है ।

स्थल—तृत्सुग्राम की सभा ।

[तृत्सुग्रों के इस मुख्य गांव में लगभग तीन सौ परिवार रहते हैं, और उन्हीं में राजा दिवोदास का हर्म्य है । उसके एक ओर अगस्त्य का आश्रम है, दूसरी ओर वशिष्ठ का और तीसरी ओर भरतश्रेष्ठ विश्वरथ का हर्म्य है । हर्म्य के सामने सभामंडप है, चारों ओर चौड़ी सी ओसारी बनी हुई है, जिसमें लकड़ी के खम्भों पर छप्पर लगा दिया गया है । बीच का आंगन खुला हुआ है, और उसके बीच में वेदी पर अग्नि स्थापित की गई है । एक ओर लकड़ी की कीलियों पर टँगे हुए सुरापानों में सुरा रखी हुई है और उसका बेचने वाला भी वहीं बैठा है । तीन स्थानों पर चार-चार पाँच-पाँच व्यक्ति मिलकर द्यूत खेल रहे हैं ।

आर्यों की इस सभा में मयवन जाति के बड़े-बड़े प्रतिष्ठित व्यक्ति सांभ को एकत्रित हुआ करते और गप्पे हाँका करते । कभी-कभी लोग बातचीत करने के लिए भी जुट जाया करते, किन्तु शेष समय छैले आर्य वहाँ आकर जुआ खेलते, सुरा पीते और आपस में झगड़ा करते रहते कोई विशेष बात होती तो राजा और ऋषिगण भी वहाँ आया करते स्त्रियाँ वहाँ कभी न आती ।

दाईं ओर आगे ही द्वार है । वहाँ बैठकर अजीगर्त अंगिरा, जयंत तृत्सु, व्याघ्रपाद जन्हु और जाबाल तृत्सु जुआ खेल रहे हैं । पास ही एक सुरापान धरा हुआ है, जिसमें से वे लोग मिट्टी के बर्तनों में ढाल-ढालकर जब तब पीते जाते हैं । अजीगर्त लगभग तीस बरस का है और उसके मुख पर मदिरा का मद स्पष्ट दिखाई पड़ रहा है । दूसरे तीन व्यक्ति बीस से पच्चीस वर्ष तक की अवस्था

के हैं। अजीगर्त ने धोती पहन रखी है। औरों ने मृगचर्म लपेट रखे हैं। कभी-कभी दूसरे जुआरियों के स्वर भी सुनाई पड़ जाते हैं। सभी रसमग्न हैं।]

जयंत तृत्सु—[पासे फेंककर गोटी बैठाता है] पर अजीगर्त ! तेरी बात तो अधूरी ही रह गई। उसे पूरी कर डाल न।

अजीगर्त अंगिरा—[हिचकी लेते हुए] मुझे पासे तो फेंक लेने दे। [पासे फेंकता है] आज मुझे हो क्या गया है ? [दांत पीसकर दाव लगाता है।]

व्याघ्रपाद जन्हु—[चिल्लाकर] झूठ गिने हैं, फिर से गिनो।

अजीगर्त—[आंखें निकालकर] मैंने ठीक गिने हैं।

जयंत तृत्सु—बहुत गड़बड़ करोगे तो चौसर उलटकर फेंक दूंगा।

व्याघ्रपाद जन्हु—मैं तेरा सर फोड़ दूंगा।

जयंत तृत्सु—पर मुझे तो अभी अजीगर्त की कथा सुननी है।

व्याघ्रपाद जन्हु—हाँ, वह तो मैं भी सुनना चाहता हूँ। बोलो न अजीगर्त ! [पासा फेंकता है।]

अजीगर्त अंगिरा—[आंखें नचाकर] मैंने उन्हें रात को अतिथिगव के उद्यानों में और अगस्त्य के आश्रम में नदी पर घूमते देखा, मानो साक्षात् इन्द्राणी ही हों। और वे हंस पड़ीं।

जयंत तृत्सु—मार डाला, तुम सचमुच भाग्यवान हो ! [जाबाल से] ले जाबाल ! फेंक पासे। [अजीगर्त से] मैं कल आधी रात को उनकी पर्णकुटी के पास खड़ा रहा [निःश्वास छोड़कर] पर मुझे तो उनकी छाया भी नहीं दिखाई पड़ी।

व्याघ्रपाद जन्हु—उनके दर्शन के लिए तो देवता की कृपा चाहिए, देवता की।

जाबाल—[पासे फेंकता हुआ] ओह ! ठीक से फेंकते ही नहीं बनते।

अजीगर्त अंगिरा—[सुरा पीकर] क्यों, चलोगे ? मैं अभी वहीं

जा रहा हूँ । [हिचकी लेकर] मैंने सुना है कि उन्हें देखने के लिए तो भीड़ इकट्ठी होगई है । लो, यह ऋक्ष भी आ गया; चलो, हो चुका खेल । [चौसर फेंक देता है ।] ऋक्ष ! ऋक्ष ! [जयंत से] यह देवों का सुह-लगा व्यक्ति है । उनके साथ रह आया है । ऋक्ष !

[ऋक्ष आता है । वह पहले से अधिक संतुष्ट और सुखी दिखाई पड़ता है । कुछ मोटा भी हो गया है । उसने नई धोती पहन रखी है और ठहाका मारता हुआ चला आ रहा है ।

ऋक्ष—आया, आया । कहो मित्रों ! कुछ सुरा बची है या नहीं ? यहां तो प्यास के मारे गला सूखा जा रहा है ।

जयंत तृत्सु—बैठो, बैठो, लो । पर हां, एक बात है । बातें केवल भगवती के विषय में ही करनी होंगी । यहाँ दूसरों की बातें सुनने को कान नहीं हैं ।

ऋक्ष—यह बात है बन्धु ! तो वह सुरापात्र तुम इश्वर बड़ा दो , क्योंकि मुझसे भी उन महर्षि की बात के अतिरिक्त दूसरे की बात की ही नहीं जाती । [सुरा पीता है ।]

अजीगर्त अंगिरा—क्यों , इतनी प्यास लेकर चले कहाँ जा रहे थे ? अपने मित्र विश्वरथ के यहाँ ?

ऋक्ष—[मन-ही-मन प्रसन्न होकर] अरे छोड़ो विश्वरथ को । अमा-वस्या-सी काली शाम्बरी ने उसे सुखाकर अमहर बना डाला है । उसके पास जाता हूँ तो मन बड़ा दुखी हो जाता है ।

जयंत तृत्सु—तो फिर और कहां जा रहे थे ?

ऋक्ष—अरे मूर्ख यह पूछ कि मैं आ कहां से रहा हूँ ।

[सब खिलखिला कर हंस पड़ते हैं ।]

जयन्त तृत्सु—अच्छा, तो यही बताओ कि आ कहां से रहे हो ।

ऋक्ष—[हंसकर कुछ मद में] मैं वरुण के भवन से आ रहा हूँ.... मैं सूर्य के अश्वों के खुरों-तले कुचले जाते-जाते बचा....किन्तु फिर भी उषा को मैंने देख ही लिया—लाल, तेजस्वी, दिन-दिन नवनवीन रंग

फैलाती हुई—

अजीगर्त अंगिरा—तुम्हारे ऊपर आदित्य की बड़ी कृपा है। ऋत्त ! अच्छा, जिनके साथ रह आए हो उनकी कुछ बातें तो बताओ।

व्याघ्रपाद जन्हु—और ऋत्त ! वे हमारे कौशिक को प्यार करते थे, क्या यह बात सच है ?

जावाल तृत्सु—और कहते हैं कि शम्बर भी उन पर सुगुह हो गया था।

ऋत्त—[आडम्बर के साथ आदर का भाव दिखाकर] मित्रो ! पृथ्वी में समय न खोओ। चुपचाप सुनो और मस्त रहो। जब से मैंने उन्हें देखा है, तभी से दिव्य विद्या मेरी जीभ पर आकर बैठ गई है। [मद के कारण कुछ चुप रहकर] मित्रो ! अन्तिम प्रणाम। यह तृत्सुग्राम छोड़कर मैं जा रहा हूँ....मैं चला।

जयन्त तृत्सु—थह क्या प्रलाप करने लगे ? क्या इतनी जल्दी सुरा चढ़ गई ?

ऋत्त—अरे, तृत्सुओं में कायर जयन्त ! तुम्हारी उषा से भी अधिक दिव्यता मैंने दिन और रात अपनी आँखों देखी है।

व्याघ्रपाद जन्हु—देखिए, देव का अपमान न कीजिए।

ऋत्त—[ध्यान देकर ऐंठ के साथ] मैंने स्वयं इन आँखों से देखा है। पर तुम्हारी आँखें अब खुलेंगी।

अजीगर्त अंगिरा—अरे खुलकर कहो न।

ऋत्त—सुनो अंगिरा ! दो-ही-चार दिनों में भरद्वाज की तेजस्वी पुत्री यहाँ से चली जायंगी। और तुम लोग चमगीदड़ की भाँति अंधे होकर यहीं लटके रह जाओगे।

जयन्त और जावाल—[साथ-साथ बोल उठते हैं] क्या? क्या?

व्याघ्रपाद—जो बात कहनी हो खोलकर कहो न। लोपासुदा कब जाने वाली हैं ? कहाँ जायंगी ? बोलो—कब जायंगी ?

ऋत्त—[पागल के समान हँसकर] अरे मूर्खों ! जब इस

दुर्दम के पुत्र और अगस्त्य के शिष्य ऋत्त को तुम तृसुग्राम छोड़कर जाते देखोगे तो—

व्याघ्रपाद जन्हु—यदि अब तुम सीधे-सीधे बात नहीं कहोगे, तो मैं दो तमामे जड़ दूंगा ।

ऋत्त—तो सुनो ! मैं लोपासुद्रा का शिष्य हो गया हूं और जहां गुरु वहीं शिष्य ।

जयन्त तृसु—तो क्या तुमने गुरु अगस्त्य को धता बता दिया ?

ऋत्त—देखो तृसु ! जब चन्द्रमा उदय हो जाता है तो तारों की बात कोई नहीं पूछता । सुनो, मैं अभी-अभी गुरुजी के आश्रम में गया था । वहां मैंने देखा कि ऋषिश्रेष्ठ लोपासुद्राजी सरस्वती में स्नान करके बाहर चली आ रही हैं । मैंने प्रणाम किया, उन्होंने शतंजीवी कहा । और मित्रो ! वे हंसीं—जैसे वे इसा करती हैं ।

जयन्त—फिर ?

ऋत्त—फिर क्या ? उसी क्षण मेरा हृदय उछलने लगा । मुझे पृथ्वी पर अंधेरा दिखाई देने लगा और उनकी आँखों में ज्योतिर्माला दिखाई देने लगी । वे खड़ी थीं—

अजीगर्त—हां फिर ? बताओ न, क्या हुआ ?

ऋत्त—[हँसकर] इतने आतुर हो अंगिरा ! तो तुम अपना मार्ग पकड़ो । हाँ, हुआ क्या ? मैंने हाथ जोड़कर याचना की—हे भगवती ! मैं आपका शिष्य होने का इच्छुक हूँ । मुझे आप अपने साथ लेती चलिए ।

जयन्त और जादाल—फिर ?

ऋत्त—[विजय के भाव से] फिर मूर्खों ! उस देवी तुल्य महर्षि श्रेष्ठ ने, उदितमान सूर्यके स्वर्णबिंब जैसे आँठों से, मयूर की भांति कूर्कृत हुई अमृत-सी वाणी में कहा—देखो वत्स ! बड़ी तपस्या करनी होगी । मैंने कहा कि दुर्दम का पुत्र तपश्चर्या से किसी भी दिन पीछे नहीं हटा है ।

अजीगर्त—फिर उन्होंने क्या कहा ?

ऋक्ष—उन्होंने कहा—तो बत्स! तुम बड़ी प्रसन्नता से मेरे साथ चल सकते हो।

अजीगर्त—[खिन्नतापूर्वक] बड़े भाग्यवान हो तुम, भाई ! मैंने कहा नहीं था कि तुम देशों के बड़े लाड़ले हो ? शम्बर जब इसे उड़ा ले गया तो साथ ही मुझे क्यों नहीं लेता चला गया ?

जयंततृप्तु—मैं भी चलूंगा। मुझसे अगस्त्य के आश्रम में विद्या-भ्यास नहीं हो रहा।

जावाल तृप्तु—[सहसा खड़े होकर] मैं भी चल रहा हूँ। अभी आज्ञा लेकर आता हूँ।

अजीगर्त—और मैंने भी यही निश्चय कर लिया है।

[प्रतीप भरत और गय तृप्तु क्रोध में भरे हुए आते हैं। प्रतीप की कटि पर करवाल झूल रही है। गय के कंधे पर वाणों से भरा तूणीर है, दोनों में झड़प हो रही है। उनके आने पर वहां बैठे हुए पांचों व्यक्ति खड़े होकर उनसे लिपट जाते हैं और दूर खेलते हुए लोग भी खेल छोड़कर धीरे-धीरे जुट आते हैं।]

गय तृप्तु—[चिल्लाते हुए] कल सूर्योदय से पहले यदि दिशरथ उस शाम्बरी को नहीं सौंप देता है तो समझ लेना। उसे और उसके साथियों को दिखा दिया जायगा कि तृप्तुओं की भुजाओं में कितना बल है।

प्रतीप भरत—[क्रोध में] चल चल ! भरत लोग न होते तो तुम करते क्या, पत्थर..... ? और हमारे कौशिक न होते तो जानते हो तुम्हारा क्या होता ? तुम्हारा यह दुःसाहस कि तुम उनका अपमान करो ?

गय तृप्तु—[गुस्से में] तो साथ-साथ यह भी क्यों नहीं कह डालते कि अतिथिग्व का जो राज्य चल रहा है, वह भी कौशिक के ही बल पर—तृप्तुओं ने आज जो कीर्ति पाई है, वह भी तुम्हारे कौशिकों के ही प्रताप से। कहो न ! कुछ तो कहो !

व्याघ्रपाद जन्हु—[उत्तेजित होकर] इसमें क्या सन्देह है ? हम

Digitized by Sarayu Foundation Trust and eGangotri

दुर्दम के पुत्र और अगस्त्य के शिष्य ऋक्ष को तुम वृत्सुग्राम छोड़कर जाते देखोगे तो—

व्याघ्रपाद जन्हु—यदि अब तुम सीधे-सीधे बात नहीं कहोगे, तो मैं दो तमाचे जड़ दूंगा ।

ऋक्ष—तो सुनो ! मैं लोपासुद्रा का शिष्य हो गया हूँ और जहाँ गुरु वहीं शिष्य ।

जयन्त वृत्सु—तो क्या तुमने गुरु अगस्त्य को घता बता दिया ?

ऋक्ष—देखो वृत्सु ! जब चन्द्रमा उदय हो जाता है तो तारों की बात कोई नहीं पूछता । सुनो, मैं अभी-अभी गुरुजी के आश्रम में गया था । वहाँ मैंने देखा कि ऋषिश्रेष्ठ लोपासुद्राजी सरस्वती में स्नान करके बाहर चली आ रही हैं । मैंने प्रणाम किया, उन्होंने शतंजीवी कहा । और मित्रो ! वे हंसीं—जैसे वे हंसा करती हैं ।

जयन्त—फिर ?

ऋक्ष—फिर क्या ? उसी क्षण मेरा हृदय उछलने लगा । मुझे पृथ्वी पर ग्रंथेरा दिखाई देने लगा और उनकी आँखों में ज्योतिर्माला दिखाई देने लगी । वे खड़ी थीं—

अजीगर्त—हां फिर ? बताओ न, क्या हुआ ?

ऋक्ष—[हँसकर] इतने आतुर हो अंगिरा ! तो तुम अपना मार्ग पकड़ो । हाँ, हुआ क्या ? मैंने हाथ जोड़कर याचना की—हे भगवती ! मैं आपका शिष्य होने का इच्छुक हूँ । मुझे आप अपने साथ लेती चलिए ।

जयन्त और जावाल—फिर ?

ऋक्ष—[विजय के भाव से] फिर मूर्खों ! उस देवी तुल्य महर्षि श्रेष्ठ ने, उदितमान सूर्यके स्वर्णबिंब जैसे आँठों से, मयूर की भांति कूकती हुई अमृत-सी वाणी में कहा—देखो वरस ! बड़ी तपस्या करनी होगी । मैंने कहा कि दुर्दम का पुत्र तपश्चर्या से किसी भी दिन पीछे नहीं हटा है ।

अजीगर्त—फिर उन्होंने क्या कहा ?

ऋक्ष—उन्होंने कहा—तो बरस! तुम बड़ी प्रसन्नता से मेरे साथ चल सकते हो।

अजीगर्त—[खिन्नतापूर्वक] बड़े भाग्यवान हो तुम, भाई! मैंने कहा नहीं था कि तुम देशों के बड़े लाड़ले हो? शम्बर जब इसे उड़ा ले गया तो साथ ही मुझे क्यों नहीं लेता चला गया?

जयंत तृत्सु—मैं भी चलूंगा। मुझसे अगस्त्य के आश्रम में विद्या-भ्यास नहीं हो रहा।

जावाल तृत्सु—[सहसा खड़े होकर] मैं भी चल रहा हूँ। अभी आज्ञा लेकर आता हूँ।

अजीगर्त—और मैंने भी यही निश्चय कर लिया है।

[प्रतीप भरत और गय तृत्सु क्रोध में भरे हुए आते हैं। प्रतीप की कटि पर करवाल भूल रही है। गय के कंधे पर वाणों से भरा तूणीर है, दोनों में झड़प हो रही है। उनके आने पर वहां बैठे हुए पांचों व्यक्ति खड़े होकर उनसे लिपट जाते हैं और दूर खेलते हुए लोग भी खेल छोड़कर धीरे-धीरे जुट आते हैं।]

गय तृत्सु—[चिल्लाते हुए] कल सूर्योदय से पहले यदि दिशरथ उस शाम्बरी को नहीं सौंप देता है तो समझ लेना। उसे और उसके साथियों को दिखा दिया जायगा कि तृत्सुओं की भुजाओं में कितना बल है।

प्रतीप भरत—[क्रोध में] चल चल! भरत लोग न होते तो तुम करते क्या, पत्थर.....? और हमारे कौशिक न होते तो जानते हो तुम्हारा क्या होता? तुम्हारा यह दुःसाहस कि तुम उनका अपमान करो?

गय तृत्सु—[गुस्से में] तो साथ-साथ यह भी क्यों नहीं कह डालते कि अतिथिग्व का जो राज्य चल रहा है, वह भी कौशिक के ही बल पर—तृत्सुओं ने आज जो कीर्ति पाई है, वह भी तुम्हारे कौशिकों के ही प्रताप से। कहो न! कुछ तो कहो!

व्याघ्रपाद जन्हु—[उत्तेजित होकर] इसमें क्या सन्देह है? हम

न होते तो तृत्सु लोग राज्य ही कैसे कर सकते थे ?

गय तृत्सु—अच्छा तुम भी उधर की गाने लगे ? यह भूल गए कि तुम्हारा यह विश्वरथ आज हमारे ही कारण मनुष्य बन सका है ?

जयन्त तृत्सु—[गर्वपूर्वक] और एक अभावस्था के पीछे प्राण और राज्य दोनों से हाथ धोने पर उतारू हो गया है ।

प्रतीप भरत—देखूँ तो सही कि तुम्हारा वह बुड्ढा हमारे भरत-श्रेष्ठ को उंगली भी कैसे लगाता है ।

जयन्त तृत्सु—भगवान् अगस्त्य शाप देकर उसे भस्म कर देंगे—यदि बहुत गड़बड़ की तो ।

प्रतीप भरत—कर चुके भस्म ! हमारे कौशिक के समान कोई दूसरा ऋषि तो निकाल दो—अभी गुरुदेव को न जाने कितना उनसे सीखना पड़ेगा ।

गय तृत्सु—[धमकाकर] छोटे मुंह बड़ी बात की तो जीभ खींच लूंगा ।

प्रतीप भरत—[अपमानित होकर] देखूँ तो कौन माई का लाल है जो जीभ खींच लेना चाहता है ?

व्याघ्रपाद जन्हु—[ढिठाई के साथ] खींचो न ! है साहस ? देखो गय ! तुम्हारे जैसे गये बीते तृत्सु हमने बहुत देखे हैं ।

गय तृत्सु [व्याघ्रपाद को तमाचा मारकर] तुम्हारे जैसे भरत तो मैं नित्य देखता हूँ । [सब चिल्लाते हुए भिड़ जाते हैं ।]

प्रतीप भरत—[गला फाड़कर] न देखा हो तो देखले भरत को ! [एक धक्का मारता है और गय दूर जा गिरता है । प्रतीप को अजीगर्त और दूसरे दो व्यक्ति पकड़ रखते हैं, और गय को दो-तीन व्यक्ति पकड़े रखते हैं । शेष सब लोग परस्पर मारपीट करते हैं । ऋक्ष द्वार के बाहर भांककर द्यूत पर चौकी रखने वाले अधिकारी अचवपा को पुकारता है ।]

ऋक्ष—[चिल्लाकर] दौड़ो ! अचवपा ! कोई तो आओ ! कौन

युवराज ! सेनापति ! अरे दौड़ो, दौड़ो ! यहां मार-काट प्रारम्भ हो गई है । [लड़ने वालों से] लो सेनापति आ गए ! युवराज आ गए—

[राजा दिवोदास का पुत्र सुदास शीघ्रता से आता है। वह कोई पच्चीस वर्ष का स्वरूपवान और दृष्ट पुष्ट नौजवान है। उसने बहुमूल्य वस्त्र पहन रखे हैं।]

सुदास—[कठोर होकर] क्या है ? यह क्या उपद्रव मचा रखा है ? [वृद्ध सेनापति प्रतर्दन आता है। वह अस्त्र-शस्त्रों से सुसज्जित है।]

सेनापति प्रतर्दन—व्याघ्रपाद ! प्रतीप ! [सब लड़ते हुए रुक जाते हैं।]

ऋक्ष—युवराज ! सेनापति ! आइए । इन लड़कों ने यह क्या कगड़ा मचा रखा है, देखिए तो ।

सुदास—क्या बात है गय ?

गय तृत्सु—महाराज ! इन भरतों ने राजन् अतिथिग्व का, गुरुवर्य का, तृत्सुमात्र का अपमान करना प्रारम्भ कर दिया है। क्या हम इनके दबैल बसते हैं ?

सुदास—[क्रोध से] कौन कहता है ? किसमें इतना साहस है ?

गय—[तिरस्कारपूर्वक] ये चाहें तो अपने विश्वरथ को, और चाहें तो अपनी उस अ—

सेनापति प्रतर्दन—[भयंकर होकर, करवाल की मूठ थामकर] बालक ! आगे एक भी शब्द कहा तो धड़ पर सिर नहीं रहने दूंगा ।

सुदास—सेनानी ! तुम मेरे सामने तृत्सुओं को आंखें दिखा रहे हो ?

सेनापति प्रतर्दन—[दृढ़ता से] भरतश्रेष्ठ का अपमान करने वाला इस धरती पर नहीं रह सकता । [उद्धत भाव से] यहाँ कोई भी हो, इसकी मुझे चिन्ता नहीं है ।

सुदास—[क्रोध से कांपते हुए] तो मेरा अपमान करने वाला भी

यहां नहीं रहने पा सकता ।

[दोनों एक दूसरे की ओर घूरते हैं। अगस्त्य आते हैं—लम्बे, तेजस्वी, विशाल नयनों वाले, अर्धेड़ वय के स्वरूपवान मुनि; मुख-मुद्रा कठोर है और ज्वाला-भरी आँखों के कारण भयंकर दिखाई पड़ रहे हैं; निश्चल संयम के कारण और भी भयानक लगते हैं। रूप में और व्यक्तित्व में सभी से निराले दिखाई पड़ते हैं। सभी चुप होकर आगे-पीछे हटने लगते हैं।]

अगस्त्य—क्या है ? तुम दोनों भी ?

[उनकी दृष्टि जिस पर भी पड़ती है, उसे ही दग्ध कर देती है।]

सेनापति प्रतर्दन—[घूरकर] भगवन् ! मैंने तो केवल इतना ही कहा कि भरतश्रेष्ठ का अपमान करने वाले को मैं पृथ्वी पर नहीं रहने दूंगा ।

सुदास—[क्रोध से] गुरुवर्य ! इन भरतों से तो मैं दुखी हो गया हूँ, इन्हें जहां जाना हो चले जायें । तृत्सुग्राम में या तो ये ही नहीं रहेंगे या मैं ही नहीं रहूंगा ।

अगस्त्य—[कठोरतापूर्वक] फिर ?

सेनापति प्रतर्दन—[लड़कों से] जन्हुओ ! चले जाओ अपने घरों में । कल हम लोग भरत-ग्राम चले जायेंगे ।

अगस्त्य—[प्रतर्दन की ओर कठोरता से देखते हुए] फिर ? [कोई बोलता नहीं है । गुरु के तेज से सभी डरते हैं । अधिकार-पूर्वक] तुम दोनों हर्म्य में चले जाओ, मैं अभी आता हूँ । [प्रतर्दन और प्रतीप एक ओर, तथा सुदास और गय दूसरी ओर प्रणाम करके जाते हैं ।] वत्सो, तुम भी आश्रम में जाओ ।

ऋक्ष—[ठिठाई के साथ आगे आकर] गुरुदेव ! भगवन् ! दुर्दम का पुत्र ऋक्ष आपसे एक दीन याचना करना चाहता है ।

अगस्त्य—क्या है ? [फैली हुई चौसर देखकर] जूआ ? [कोई बोलता नहीं है । ऋक्ष से] तेरी आधी घड़ी भी याचना के

बिना नहीं बीजे पाती ।

ऋक्ष—[हँसकर] भगवन् ! याचना करना ही तो उत्तम शिष्यों का कर्तव्य है, और याचना स्वीकार करना ही उत्तम गुरुओं का अधिकार है ।

अगस्त्य—हूँ । [चुपचाप सुनते हैं ।]

ऋक्ष—[हाथ जोड़कर, हँसकर] गुरुदेव ! मैं आपका आश्रम छोड़कर विद्याभ्यास के लिए जाना चाहता हूँ ।

अगस्त्य—[थोड़ी देर में] अच्छा—

जयंत वृत्सु—[साहस बटोरने का प्रयत्न करते हुए] और—
और भगवन् ! म-म-मेरी भी यही याचना है ।

अगस्त्य—[कठोर भाव से] अच्छा ।

व्याघ्रपाद जन्हु—[हाथ जोड़कर, क्षोभ से] और मेरा भी यही विचार है—यदि गुरुदेव को आपत्ति न हो तो—

जावाल वृत्सु—[पीछे से घबड़ाकर] और गुरुश्रेष्ठ, मैं भी—

अगस्त्य—[देखते रहकर] क्यों ? क्या बात हुई है ?

ऋक्ष—[हँसते-हँसते] गुरुश्रेष्ठ ! हम सब भगवती लोपामुद्रा के साथ उनके आश्रम में विद्याभ्यास करने जाना चाहते हैं ।

अगस्त्य—[भ्रूभंग करके] उनसे पूछ लिया है ?

ऋक्ष—[सिर हिलाकर] मैंने पूछ लिया है और उन्होंने स्वीकार भी कर लिया है । हम दो-तीन दिन में ही आप से आज्ञा ले लेंगे ।

अगस्त्य—[उदासीनता से] अच्छा ।

[जाने के लिए घूमते हैं ।]

ऋक्ष—[साथ चलते हुए] वे एक-दो दिन में ही यहां से चली जायेंगी—और हम लोग भी उन्हींके साथ चले जायेंगे ।

[एक आर्य आता है ।]

आर्य—[हाथ जोड़कर] गुरुदेव ! भगवती लोपामुद्रा और राजा अतिथिग्व यहां आ रहे हैं ।

अगस्त्य—[अयंकर रूप से] आर्याओं के लिए इस सभा में कोई स्थान नहीं है ।

[चले जाते हैं ।]

व्याघ्रपाद जन्ह—[हर्ष से उछलकर] भगवती, यहां ? कितने हर्ष की बात है !

ऋक्ष—[हंसकर, वड़प्पन जताते हुए] मित्रो ! गुरुदेव वृद्ध हो गए हैं । भगवती यहां आतीं तो उनका क्या बिगड़ जाता ?

जयन्त तृत्सु—मैं जानता हूँ । गुरुजी जहां उनको देखते हैं उनका हृदय धड़कने लगता है ।

[सब हंसते हैं ।]

ऋक्ष—मेरा हृदय भी धड़कता है । वह सुरापात्र तो उठाओ ।

व्याघ्रपाद जन्ह—अभी तुम्हारा जी नहीं भरा ।

[सुरापात्र ऋक्ष को देता है । वह पीता है ।]

ऋक्ष—जो आर्य सुरापात्र से तृप्त हो जाता है उसे आर्य कहलाने का—और—और भगवती के शिष्य होने का कोई अधिकार नहीं है ।

[एक युवक दौड़ता हुआ आता है ।]

युवक—लो ये आगईं ! आगईं ! अंगिरा ! भगवती आगईं ।

ऋक्ष—रख दो [व्याघ्रपाद को सुरापात्र देकर] रख दो—मैंने सुरा को स्पर्श न करने की शपथ ले ली है ।

[व्याघ्रपाद सुरापात्र को छिपा देता है, लोपामुद्रा और दिवोदास आते हैं । लोपामुद्रा कोई तीस वरस की, लम्बी, अद्भुत सुन्दरता से प्रकाशवान स्त्री है । उसने आर्य स्त्री का वेश धारण कर रखा है । माथे पर जटा बंधी हुई हैं । पैरों में खड़ाऊं हैं । उसका व्यक्तित्व विचित्र है—दृष्टिगत होते ही देखने वाला चरणों में झुक जाता है । दिवोदास वृद्ध, दलवान उदार हृदयके योद्धा हैं । युद्ध के अतिरिक्त और किसी बात में वे विशेष रस नहीं लेते । अभी वे शस्त्र नहीं लिये हुए हैं । पीछे एक योद्धा उनकी तलवार उठाए

चला आ रहा है।]

दिवोदास—यहां कुछ झगड़ा हुआ है ? किसने किया ?

[सब बंदन करने हैं।]

ऋद्ध—[हाथ जोड़कर] राजन्। आंधी आई थी, निकल गई।

हम तो पूर्ण शान्त हैं। भगवती को मेरा प्रणाम।

लोपामुद्रा—[हंसकर] मैं क्या जानती थी कि तुम भी यहां हो ? तुम जहां रहोगे, वहां मारपीट हो ही नहीं सकती।

[सभी युवक एक स्थान पर एकत्र होकर हंसते हुए देखते रहते हैं। सभी की दृष्टि में मतवालापन है।]

ऋद्ध—भगवती ! [निःश्वास छोड़कर] वे सुख के दिन भी निकल गये।

जयन्त तृत्सु—युवराज आए थे और उपद्रवकारियों को पकड़ कर ले गए।

दिवोदास—अच्छा ? अच्छा हुआ।

लोपामुद्रा—[सबकी ओर देखकर हंसती है।] क्यों बत्सो, तपस्या ठीक चल रही है न ?

अजीगर्त—[आगे आकर प्रसन्न होते हुए] हां, हां भगवती ! आपके अनुग्रह से।

दिवोदास—लोपामुद्रा ! तो फिर चलें ?

[दिवोदास जाने को घूमते हैं। सबको कुहनी से सरका कर ऋद्ध पास आता है, और उसी के ही मुख पर शोभा देने वाला विशाल और धृष्ट हास्य हँसता है।]

ऋद्ध—भगवती ! मैं और मेरे ये मित्र आपके दर्शन करके कृतार्थ हो गए हैं। [हाथ जोड़कर] साथ ही साथ आपकी कृपा की याचना भी करते हैं।

लोपामुद्रा—[हंसकर] कौन ? महर्षी मैत्रावरुण के शिष्य ?

अजीगर्त—हाँ भगवान् मैत्रावरुण के। जैसे भगवती कह रही हैं,

वैसा ही है।

ऋक्ष—[बीच में पड़कर] हे भगवती ! दुर्दम के पुत्र ऋक्ष की याचना सुनिए । ये सब आपके गुरुपद की इच्छा करते हैं । आर, यहाँ से कब जायंगी ? जब जायं हमें अपने साथ लेती जायं । इसी कृपा की हम याचना करते हैं ।

लोपामुद्रा—ये सब ?

अजीगर्त—हाँ भगवती—[लोभ से अटक जाता है ।]

लोपामुद्रा—मेरे साथ ? नहीं, ऐसी चंचल भावनात्मकता के वश न होओ ।

जयन्त वृत्सु—[हिम्मत से आगे आकर] मैंने तो निश्चय कर लिया है कि या तो आपके साथ चलूँगा या फिर [सकुचाकर] डूब मरूँगा ।

जावाल वृत्सु—मेरा भी ऐसा ही निश्चय है ।

व्याघ्रपाद जन्हु—मैं भी कृत निश्चय हूँ ।

ऋक्ष—हे भगवती ! आपको संशय करने की जरूरत नहीं है । और भी तीस शिष्य आपके साथ आने की भीषण प्रतिज्ञा ले बैठे हैं । या तो कार्य साधेंगे या फिर इस शरीर को ही छोड़ देंगे ।

दिवोदास—पर महर्षि का आश्रम बहुत छोटा है ।

अजीगर्त अंगिरा—हम उसे बड़ा बना लेंगे ।

जयन्त वृत्सु—उसमें देर ही कितनी लगती है ?

लोपामुद्रा—पर तुम्हारे सगे-सम्बन्धी सब यहाँ हैं; राजन् दिवोदास का यह बड़ा-सा जनपद है; अगस्त्य, वशिष्ठ और भरद्वाज की विद्या यहाँ है । तुम्हारे लिए यह स्थल ही योग्य है ।

अजीगर्त—नहीं, सुन लीजिए; आपके आश्रम को छोड़कर और कहीं हम जीवन धारण कर सकें, यह सम्भव ही नहीं है । क्यों, ठीक है न ?

जावाल वृत्सु—बिलकुल ठीक है ।

लोपामुद्रा—मुझे क्या पता कि बात यहाँ तक बढ़ गई है । पर

मेरी बात सुनो । जहाँ मैं गई हूँ, वहाँ तपस्वी इसी तरह पागल बन गए हैं । और पलभर के मोह के कारण, जीवन-र के लिए दुखी हो गए हैं ।

ऋत्तु—[ठीठता से] यह बात मानने से मैं साफ इन्कार करता हूँ । मैं पागल हो सकूँ, ऐसा नहीं हूँ । आप भी पागल बना दें, ऐसी नहीं हैं । जब से आपको मैंने देखा है, तब से मेरे सुख की सीमा नहीं है । साथ आने से वह सुख कहीं पर कम हो सकता है ?

लोपामुद्रा—यह भी एक उजर के ही चिह्न हैं । उतर जायगा तब हाथ-पैर ढीले पड़ जायंगे । [दिवोदास से] नहीं राजन् ?

अजीगर्त—[नम्रतापूर्वक] किसीके शिष्य बनकर सुखी होने के बजाय, आपके शिष्यपद की विगति खेलने में हमें सुख दिखाई पड़ता है ।

ऋत्तु—भगवती ! अपने निश्चय को हमने धेनु की तरह कीले से बांध दिया है । वह छूट सके, यह सम्भव नहीं है । आप कब जायंगी, यह बताइए ।

लोपामुद्रा—[मजाक में] ठीक सूर्योदय के समय, इस पीछे के घाट से मैं नाव में जाने वाली हूँ । तब आप पहुँचना । जाओ, अब तैयारी करो ।

ऋत्तु—[हंस-हंसकर] हमारे दूसरे मित्र जो आने वाले हैं उनका क्या होगा ?

लोपामुद्रा—तुम पाँचों को यह काम सौंप दिया है । जो आवे उसे साथ ले आना । पर सबको चेतावनी दे देना । मेरे साथ आकर पछताए बिना रहेंगे नहीं ।

[गय तृप्सु हाँपते-हाँपते आता है ।]

गय तृप्सु—राजन् ! राजन् !—

दिवोदास—क्या है ? क्या है ?

गय—विश्वरथ ने आज्ञा दी है कि भरतमात्र को कल यहाँ से प्रयाण करना है ।

[सब चौंकते हैं और चिन्तातुर होकर देखते रह जाते हैं।]

दिवोदास—[चौंककर] क्या ?

लोपामुद्रा—मैं जानती थी कि पुत्रक कुछ भयंकर जरूर करेगा ।

दिवोदास—लेकिन लोपामुद्रा, यह तो—

लोपामुद्रा—सबेरे से पहले शांवरि को सौंप देने की आज्ञा देकर मैत्रावरुण ने बहुत बुरा किया है ।

दिवोदास—विश्वरथ भी पागल हो गया है। [गय से] जा, प्रतर्दन को बुला ।

गय—राजन् ! गुरुदेव ने स्वयं उसे मिलने आने की आज्ञा दी थी, पर वह मिले बिना ही चला गया ।

दिवोदास—मुनि कहाँ हैं ?

[जाने को होता है।]

गय—अग्निशाला में ।

दिवोदास—[गम्भीर होकर] लोपामुद्रा ! जैसे भी हो विश्वरथ को वहाँ जाने से रोक दो । और चाही तो मुनि को समझाओ—अपने जाने से पहले ।

लोपामुद्रा—[जाते-जाते] नहीं, [निःश्वास छोड़कर] महर्षि मेरी नहीं मानेंगे । इसीसे तो मैं जा रही हूँ ।

दिवोदास—मान जायेंगे, मान जायेंगे ।

लोपामुद्रा—[निःश्वास छोड़कर] अच्छी बात है, देखूंगी ।
[दोनों जाते हैं।]

[परदा गिरता है।]

१७

दूसरा अंक

समय — दो घड़ी बाद ।

स्थल — दिवोदास अतिथिग्व का हर्म्य ।

[हर्म्य के बाड़े के आसपास लकड़ी के खम्भों की बाड़ है । अन्दर प्रवेश करने पर एक ओर अश्वशाला है और दूसरी ओर गौशाला । गौशाला के पास ही अज-शाला है । बीच में तीन खण्ड का हर्म्य है पहला खण्ड पत्थर का है, दूसरा खण्ड लकड़ी का है और तीसरा बाँस का है । हर्म्य के दोनों ओर पक्ष यानी बरामदे हैं ।

हर्म्य के पीछे अलग-अलग पर्णकुटियां हैं, और पीछे की ओर सरस्वती से लगा हुआ एक उद्यान है । वहां एक छोटा-सा लकड़ी का भूतान है, और अतिथियों के लिए रखा गया है । उसमें लोपामुद्रा के ठहरने का प्रबन्ध है ।

हर्म्य में प्रवेश करते ही पहले बैठक का कमरा है । एक ओर हविर्धन यानी हवि रखने का कमरा है और दूसरी ओर अन्तःपुर है । सामने ही अग्निशाला है जहाँ निरन्तर अग्नि जलती रहती है । वहाँ चारों ओर चौकियां बिछी हुई हैं ।

अग्निशाला में एक ओर अगस्त्य ध्यान में बैठे हैं । उनका मुख कठोर और निश्चल है । वे ध्यान में से जागते हैं, आँख खोलते हैं, और धीमे से उठते और मन्त्र पढ़कर अर्घ्य देते हैं ।]

अगस्त्य—कोई है क्या ?

[रोहिणी, अगस्त्य की पुत्री, आती है । वह बीस बरस की, सुन्दर और सयानी-सी लगने वाली युवती है । उसके मुख पर

Digitized by Sarayu Foundation Trust and eGangotri
गांभीर्य है।]

रोहिणी—तोड़ नहीं, क्या काम है ?

अगस्त्य—तू कहाँ से आई ?

रोहिणी—मैं पत्नीसदन से अपने आश्रम जा रही थी ।

अगस्त्य—गौतम कहाँ है ?

रोहिणी—पिताजी मैंने उसे काम पर भेजा है ।

अगस्त्य—प्रतर्दन आया ?

रोहिणी—[धीमे स्वर में] उसने आने से इन्कार कर दिया ।

[खेदपूर्वक और स्नेहपूर्वक देखते रह जाते हैं ।]

अगस्त्य—[भ्रूभंग करके] अतिथिग्व कहाँ है ?

रोहिणी—महर्षि लोपामुद्रा के जाने की तैयारी करवा रहे हैं ।

अगस्त्य—कब जा रही हैं ?

रोहिणी—रुल सवेरे ।

अगस्त्य—[ज़रा स्नेह के स्वर में] और तू पिता की रक्षा करने के लिए खड़ी है ?

रोहिणी—[सस्नेह] पिताजी ! आप थक गए हैं । चलिए, अपने आश्रम में चलें ।

अगस्त्य—[नरम पड़कर] वत्से ! मुझे विश्राम लेने की आज्ञा नहीं है—मेरे देव की ओर से । प्रतर्दन ने क्या कहलाया है ?

रोहिणी—[सकुचाते हुए] सारे भरत कल सवेरे तृप्तुग्राम जाने की तैयारी कर रहे हैं ।

अगस्त्य—[भौंहें कुंचित कर, उग्रभाव से] क्या ?

रोहिणी—[धीमे से] विश्वरथ ने आज्ञा दी है ।

अगस्त्य—[ऐसे देखते रह जाते हैं जैसे आँखों में अंधेरा आ गया हो । मुखरेखाओं में वेदना झलकती है] देव ! [तुरन्त स्वस्थ होकर, कठोरतापूर्वक] रोहिणी ! तू जा ।

रोहिणी—[ममता-भरे काँपते स्वर में] पिताजी !

अगर यह [बापते] बापों के सामने हो जाय तो बहुत बुरा होगा,
 क्रोध में] जा।

रोहिणी—[जाती नहीं है। अगस्त्य की पीठ पर हाथ रखकर
खिन्नतापूर्वक] मुझ पर इतना क्रोध हो सकता है ?

अगस्त्य—[देखते रह जाते हैं] यह तो मेरा... [संयत हो कर] तू जा ।

रोहिणी—पिताजी ! उसे जाने से रोकना चाहिए ।

अगस्त्यः [भयंकर होकर] वह चला जायगा तो सप्तसिंधु
में आग लग जायगी ।

[चुप रहकर देखता रह जाता है ।]

रोहिणी—[थोड़ी देर बाद—धीरे से] जा भी सकता है । वह ज़िद पर चढ़ गया है ।

अगस्त्य—[घबड़ाकर ऊपर देखते हैं] वह यदि चला जाय—
वह यदि चला जाय, तो मेरा क्रिया-धराया सब निरर्थक हो जायगा।
[निश्चयपूर्वक] देव की आज्ञा ऐसी—

रोहिणी—[भय से] क्या ?

अगस्त्य—[गम्भीरता से] कि अगस्त्य यमलोक चला जाय ।

रोहिणी—[घबड़ाकर] पिताजी ! क्या कह रहे हैं ?

अगस्त्य—[अडिग भाव से, पर सस्नेह] बेटी ! आर्यों को एक करने के लिए मैं जी रहा हूँ ? यह काम न हो तो मैं क्यों कर बैठा रह सकता हूँ । [शुष्क भाव से हंसते हैं ।]

रोहिणी—[गिड़गिड़ाकर] पिताजी !—

अगस्त्य—[दुःख के साथ लेकिन दृढ़ता से] बेटी ! जा, यह मेरी प्रतिज्ञा है ।

रोहिणी—[आँसू-भरे स्वर में] विश्वरथ को समझाने का एक प्रयत्न तो कीजिए ।

अगस्त्य—कल मैंने अन्तिम प्रयत्न कर लिया—अन्तिम आज्ञा

दे दी। यदि वह उस लोपामुद्रा को मुझ उसकी सुरक्षितपद नहीं चाहिए—और फिर जीना भी नहीं है।

रोहिणी—[निराश होकर] आप दोनों ही जिंदा हैं।

अगस्त्य—पिता वरुण की आज्ञा का भंग कैसे हो सकता है ?

[बात बदलकर, दृढ़तापूर्वक] जा।

रोहिणी—यहाँ आपको कितनी देर लगेगी ?

अगस्त्य—बहुत।

रोहिणी—मैं आज्ञा के तब हम साथ ही आश्रम को चलेंगे।

[जाती है।]

अगस्त्य—[आक्रंद करके] पिता ! देव वरुण ! क्या आज्ञा है ?

[थोड़ी देर ऊपर की ओर देखते हैं। फिर आँख मींचकर दोनों हाथ उन पर ढाँक लेते हैं। पलभर वे सिर नीचा करके हताश बैठे रह जाते हैं। लोपामुद्रा आती है। उसने अभी वन्ये पर शाल नहीं डाली है, इसलिए ओढ़नी में से उसका भयंकर सौंदर्य चूर रहा है। वह आती है और दृष्टि बांधकर अगस्त्य को देखती रहती है। एकाएक अगस्त्य देखते हैं और चौंक उठते हैं।]

अगस्त्य—[तिरस्कारयुक्त स्वर में] भारद्वाजी ! पधारो [शान्ति से] क्यों ?

लोपामुद्रा—[मञ्जाक में] महर्षिवर्य ! मैं आज्ञा लेने आई हूँ।

अगस्त्य—क्या ?

लोपामुद्रा—मैं कल सवेरे अपने आश्रम को जा रही हूँ।

अगस्त्य—अच्छा ?

लोपामुद्रा—[मञ्जाक में] आप जैसे महर्षियों को क्या—मैं यहाँ रहूँ या और किसी जगह ?

अगस्त्य—[वाध्य होकर] नदी के रास्ते जाओगी ?

लोपामुद्रा—जी हाँ। [हँस कर] एक बात पूछूँ ? [अगस्त्य गर्दन हिलाकर हाँ कहते हैं] विश्वरथ की दी हुई आज्ञा यदि

वापस खींच लें, तो कैसा हों ?

अगस्त्य—[कटुता से] विश्वरथ बहुत प्रिय है, क्यों ?

लोपामुद्रा—हम दोनों का स्नेह उसमें एकत्रित हुआ है। रोष विसार दो, और उसे जैसे हृदय में समा रखा था वैसे ही फिर समा लो।

अगस्त्य—भगड़े की मूल शांवरी है। उससे कहो कि वह दस्थु-कन्या को छोड़ दे।

लोपामुद्रा—[मज्जाक में] मैत्रावरुण ! स्त्री के भाग्य में भगड़ा कराना ही क्यों बढ़ा है ?

अगस्त्य—[तिरस्कार पूर्वक] तुम्हीं जानो, तुम्हारे लिए भी भगड़ा होता होगा न ?

लोपामुद्रा—[गंभीर होकर] नहीं, महर्षि ! मेरे कारण भगड़ा नहीं होता। मैं किसी के हृदय में नहीं समाई हूं। मैं विहार करती हूं—मरुतों की तरह—अपनी इच्छा के अनुसार।

अगस्त्य—[अस्मंग करके] यह बात अलग है।

लोपामुद्रा—[सखेद] क्या ?

अगस्त्य—शांवरी की।

लोपामुद्रा—कोई उस बेचारी को तो पूछता ही नहीं है।

अगस्त्य—युद्ध में जीती हुई स्त्री तो गाय के समान है, जहाँ भेजिये वहीं चली जायगी।

लोपामुद्रा—मैत्रावरुण ! विश्वरथ के लिए उसने पिता को मर जाने दिया। उसे वह दूसरे के हाथ में कैसे जाने दे सकता है ?

अगस्त्य—उसे छोड़े बिना विश्वरथ को शान्ति नहीं है।

लोपामुद्रा—[मज्जाक में] स्त्री अपने स्वामी की होती है, नहीं ?

अगस्त्य—[गुस्से में] भरतश्रेष्ठ दास की दुहिता को रानी बनाए ?

लोपामुद्रा—[मज्जाक में] दासियां कौन नहीं रखता है ?

अगस्त्य—[कठोरतापूर्वक] भारद्वाजी ! आयौ की पत्नी

Digitized by Sarayu Foundation Trust and eGangotri

आर्या ही हो सकती है। उसकी ही संतान देव को अर्घ्य दे सकती हैं।

लोपामुद्रा—अगस्त्य ! मैं अर्यों से अनजान नहीं हूँ। कितने आर्य विश्वरथ की तरह पत्नीपरायण हैं ?

अगस्त्य—आर्यों के आदर्श जो मैं मानता हूँ, वे तुम नहीं जानती। भरत दासी को महिषी के पद पर स्थापित करे, वह तो शुद्धिभ्रंश की अवधि है।

लोपामुद्रा—इसमें शुद्धिभ्रंश कौनसा ? अनेक आर्याओं से उग्रा कहीं अधिक स्नेहाल और शुद्धहृदया है।

अगस्त्य—भारद्वाजी ! कौशिक मेरा पुत्र है; उसे चक्रवर्ती पद पर देखने के लिए मैं बेचैन हूँ। उसके पुरोहित होने के लिए मैंने इन्द्र और मैत्रावरुण की आज्ञा मानी है। आर्यश्रेष्ठ के पद से मैं उसे गिरने नहीं दूंगा। सुन लिया ?

लोपामुद्रा—महर्षि ! वह भी ऐसा है कि गुरु के शब्द पर प्राण तक दे सकता है। पर उसकी प्राणदायिनी शक्ति का विध्वंस करवाने में मुझे देवों की आज्ञा का उल्लंघन दिखाई पड़ता है।

अगस्त्य—जहाँ तक मैत्रावरुण है, वहाँ तक आर्यों के अमित्रों को आर्यत्व को कलंकित नहीं करने दूंगा।

लोपामुद्रा—किसलिए ? किसलिए अगस्त्य ? मैंने मंत्रबल से शंवर को वश में किया था। जो मन्त्रा तुम्हें प्रेरित करता है, वह दासों को प्रेरित नहीं कर सकता ? जो राजा वरुण हमारा उद्धार करता है, वह अधमों का उद्धार नहीं कर सकता ? देवों के प्रताप पर सीमा कौन बांध सकता है ?

अगस्त्य—[ऊँचकर] तो भले ही वह गुरु की आज्ञा तोड़े।

लोपामुद्रा—अविनय क्षमा करिये। पर क्या वरुण के वचन गुरु के वचन से अधिक आदरणीय नहीं हैं ?

अगस्त्य—[तिरस्कार पूर्वक] विश्वरथ को कौन प्रेरित कर रहा है, सो मैं जानता हूँ।

लोपामुद्रा—अगस्त्य ! विश्वरथ के आवाहन पर देव आते हैं । वह तो विप्र होने के लिए जन्मा है । उसे किसी और की प्रेरणा की जरूरत नहीं है ।

अगस्त्य—तुम सब उसे बिगाड़ रहे हो ।

लोपामुद्रा—अगस्त्य ! वह विचक्षण होता जा रहा है । किसी दिन वह गुरु की—हम दोनों की—कीर्ति को बढ़ायेगा ।

अगस्त्य—हमारी ?

लोपामुद्रा—उसके आचार-विचार और कीर्ति के माता-पिता तो मैं और तुम हैं—

अगस्त्य—[चौंकते हैं, ओंठ काटकर] अभी कलंकित न करे तो ही अच्छा है [जाने को होते हैं] । लोपामुद्रा एक कदम आगे बढ़कर उसे रोकती है ।]

लोपामुद्रा—[सखेद] मैत्रावरुण ! जाने से पहले एक बात ब्रूयती हूँ ।

अगस्त्य—क्या ?

लोपामुद्रा—तुम मुझसे बोलने में क्यों झिझकते हो ? मैंने कौनसे पाप किये हैं ?

अगस्त्य—[क्रूरतापूर्वक] भारद्वाजी ! सारा जगत तुम्हारे साथ बोलने को तड़प रहा है, फिर भी क्या कम पड़ रहा है ?

लोपामुद्रा—[हंसकर] हां, जिनके साथ मैं बोलना चाहती हूँ वे मुझसे नहीं बोलते हैं । मुझमें ऐसा क्या है जो तुम्हें अच्छा नहीं लगता ?

अगस्त्य—[थोड़ी देर क्रोध से देखकर, आखिर बाध्य होकर, धीरे से] मैं तुमसे डरता हूँ ।

लोपामुद्रा—[आंखें बड़ी कर, तेज बरसाते हुए] हृदय खो जाने का डर लगता है ?

अगस्त्य—[तिरस्कारपूर्वक] नहीं, तुम्हें निराश करने का डर लगा रहता है।

लोपामुद्रा—[एकाएक उमड़कर] मैत्रावरुण ! भय तो मुझे लगता है। अब तक जहां भी गई हूं, वहीं पुरुषों ने मुझे हृदय समर्पित किये हैं, और मैंने बिना मूल्य के ले लिए हैं। पर आज मैं मूल्य देने को तैयार हूं, पर तुम हृदय नहीं दे रहे हो। क्यों निर्दय हो रहे हो ?

अगस्त्य—तुम धृष्ट हो।

लोपामुद्रा—हमजोली जब कोई आता है तो पहले तो धृष्ट ही लगता है।

अगस्त्य—[जाते हुए, तिरस्कारपूर्वक] मैं तुम्हारा हमजोली कैसे हो सकता हूं ?

लोपामुद्रा—हमजोली का सृजन तो देव करते हैं। क्या इच्छा करके हुआ जा सकता है ?

अगस्त्य—बहुत नहीं हो गया ?

लोपामुद्रा—नहीं, मैंने अपना व्रत छोड़ दिया है। स्नेह स्वीकार करना छोड़कर मैं तो उसे जीतने बैठी हूं।

अगस्त्य—तो कह दूँ ? तुम्हारे प्रयत्न निष्फल होने को ही बनाए गए हैं।

लोपामुद्रा—[विजयपूर्वक, हंसकर] नहीं, आज दो महीने हो गए हैं, देखती आ रही हूं। [जोर देकर] नहीं।

अगस्त्य—[तिरस्कारपूर्वक] मैं आप जैसे महर्षि को क्या कह सकता हूं ?

लोपामुद्रा—[हंसकर, गीली आंखों से] समय आने पर कहा जा सकेगा—ज़रूर कहा जा सकेगा। अभी तो मुझे आश्रम को जाना है। देव आपका तप बढ़ाएं और हृदय में अमृत उढ़ेलें—यही याचना है। आज्ञा !

[नीचे देखकर हंसती हुई, ओढ़नी समेटकर चली जाती है।]

अगस्त्य—[पगले-से देखते रह जाते हैं। फिर भ्रूभंग करते हैं, जैसे हृदय चिरा जा रहा हो।] निर्मर्याद—

[परदा गिरता है।]

तीसरा अंक

[विश्वरथ के हर्म्य की अग्निशाला दिवोदास की अग्नि-शाला जैसी ही है। अन्तर मात्र इतना ही है कि वेदी बहुत बड़ी है, और चारों ओर रखी हुई सुवर्णमय चौकियां भरतों की समृद्धि की साक्षी दे रही हैं। प्रतर्दन और जमदग्नि बात करने के लिए आते हैं। और्व, ऋचीक का पुत्र जमदग्नि प्रचंड, स्वरूपवान, और सरल-सा लगने वाला युवक है। उसने मृग-चर्म पहन रक्खा है। वह धीरे-धीरे, विचार कर रहा हो, ऐसे बोल रहा है। दोनों चिंताग्रस्त हैं।]

सेनापति प्रतर्दन—और्व ! भूल हो रही है, हमारी भूल हो रही है।

जमदग्नि—लेकिन तू अभी तक तो दृढ़ था।

सेनापति प्रतर्दन—भाई ! मैंने तो केवल रण खेलना जाना है, राज-खटपट मैं नहीं जानता। जब भरतश्रेष्ठ ने यहां से निकल चलने की आज्ञा दी तब मुझे एक ही ख्याल था—

जमदग्नि—क्या ?

सेनापति प्रतर्दन—कि भरतों का अपमान हो रहा है। यदि मात्र अपमान की ही बात होती तो मैं पीछे घूमकर देखता भी नहीं। लेकिन यह तो बहुत बड़ी बात हो गई है। कल हम चले गये कि अगस्त्य पुरोहित पद छोड़ देंगे—

जमदग्नि—मुझे भी ऐसा ही लग रहा है।

सेनापति प्रतर्दन—तृप्तुओं के साथ विग्रह होगा। तो भी मैं उस-

से डरता नहीं हूँ, लेकिन भरतों का क्या होगा ? भरतश्रेष्ठ [धीमे स्वर में] शंवर को महिषी बनाया चाहते हैं । यह लोग कैसे सहन करेंगे ? मुझे क्या पता था कि बात को वे इतनी बढ़ा देंगे ।

जमदग्नि—कर्म क्या कहता है ?

सेनापति प्रतर्दन—अभी यहाँ आयेगा । वह तो उबल उठा है । [कान में] शंवर का दौहित्र भरतों का राजा हो, यह कोई भी सहन नहीं करेगा । भरत अन्दर-ही-अन्दर कट मरेंगे ।

जमदग्नि—ऐसा लगता है ?

सेनापति प्रतर्दन—हाँ, लेकिन भरतश्रेष्ठ कैसे हैं ?

जमदग्नि—ग्राज चार दिन हो गए हैं, वैसा ही अकेला घूम रहा है जैसे देव की आराधना कर रहा हो । पलभर भी आंख नहीं मींचता । बहुत हुआ तो जाकर शंवर को सहलाता है ।

सेनापति प्रतर्दन—वह कैसा है ?

जमदग्नि—प्रतर्दन ! वह तो कौशिक पर आंखें लगाए बैठी है । उसकी आंखों की राह उसका प्राण बहा जा रहा हो, ऐसा लगता है ।

सेनापति प्रतर्दन—जबरदस्त लड़की है ।

जमदग्नि—आर्या होती तो चैन होता ।

कर्म—[बाहर से] सेनापतिराज ! मैं आ सकता हूँ ?

[कर्म, एक वृद्ध भरत, खांसता हुआ आता है । हाथ में वह लकड़ी उठाए है, और उसके खवे पर एक मोटी शाल है । कुछ सफेद वाल और आधे बेवाल सिर को देख छिले हुए नारियल का ख्याल आ जाता है ।]

सेनापति प्रतर्दन—आओ मधवन ! अभी तुम्हारा दम मिटा नहीं है ?

कर्म—यह तो अब यमसदन तक का साथी है । [सप्रयत्न नमस्कार करके] भार्गव ! मेरा प्रणाम ।

जमदग्नि—सौ बरस जियो ! बैठो कर्म । [जैसे-तैसे करके

कर्म बैठता है। और उसके साथ दूसरे दो जन भी बैठते हैं।]

कर्म—कौशिक कहां है ?

जमदग्नि—बाहर घूम रहे होंगे, अभी आयेंगे। बोलो—

कर्म—[गर्दन हिलाकर] भाई ! मैं रहा बूढ़ा आदमी । मेरी बुद्धि भी अब बूढ़ी हो गई है। लेकिन [खांसता है] सच कहूँ ? यह बात मेरी समझ में नहीं आती ।

जमदग्नि—अच्छा ?

कर्म—भरत किसी भी दिन दस्युकन्या को सहिषी नहीं होने देंगे ।

सेनापति प्रतर्दन—तब तो यह सब झगड़ा व्यर्थ ही है न ?

कर्म—भाई, जितना चाहो उतना लड़ो। इन्द्र तुम्हें विजय दे। पर हमारे कुल तो निष्कलंक रहने दो। [खांसकर] ऊँ—हूँ। यह बात तो नहीं बन सकती है।

सेनापति प्रतर्दन—मुझे तो ऐसा मालूम होने लगा है कि गुरु देव की बात सच है।

कर्म—भाई ! इन गुरु के प्रताप से भरत सबसे श्रेष्ठ हो बैठे हैं।

जमदग्नि—पर यह सब बात गुरु ने कौशिक से कल कही थी। उन्होंने तो यह भी कहा कि जो भरत आज तृसुओं के द्वेष के कारण विश्वरथ के साथ हैं, वही उसे पदभ्रष्ट करके, उसे और शांवरी को जीते-जी ही मार डालेंगे। और प्रतर्दन का नाम भी उन्होंने लिया।

सेनापति प्रतर्दन—[सूखी हँसी हँसकर] मेरा ? गुरु भी पागल हो गए हैं।

जमदग्नि—विश्वरथ ने ऐसा ही कहा है।

सेनापति प्रतर्दन—फिर ?

जमदग्नि—भगवान ने कहा—पुत्रक ! तुम्हें भान नहीं है। आज प्रतर्दन दुश्मनों के बीच है, और तुम्हें अपना राजन् मानता है। वह तेरी आज्ञा पर जीता है। उसे भरतग्राम जाने दे, उसे अपनी सन्तानों

की माता से मिलने दे, उसकी वृद्ध माता के बोल सुनने दे, फिर, प्रतर्दन तेरा नहीं रहेगा, भरतधूल का होकर रहेगा। और जिन हाथों से तुझे परवरिश किया है, उन्हीं हाथों से तेरा प्राण लेगा।

सेनापति प्रतर्दन—मेरी माता तो जरूर ही मुझे खा जायगी।

जमदग्नि—गुरु ने कहा है कि भरतग्राम की धूल तुझे कुण्ठित कर तेरे प्राण ले लेगी।

कर्दम—बात तो ठीक है। लेकिन कौशिक ने क्या कहा?

जमदग्नि—उसके पास तो केवल एक बात है। देवों ने शाम्बरी को पत्नी बनाने की आज्ञा दे दी है।

सेनापति प्रतर्दन—[ऊबकर] देव भी जैसा मन में आता है वैसी आज्ञा दिये ही चले जाते हैं।

जमदग्नि—ऐसा न कहो, देव कुपित हो जायेंगे।

सेनापति प्रतर्दन—[उलझन में पड़कर] तो फिर करना क्या चाहिए।

कर्दम—[सिर हिलाकर] मुझे तो इस विषय में शाम्बरी को छोड़ने के अतिरिक्त दूसरा कोई मार्ग ही समझ में नहीं आता।

जमदग्नि—मुझे तो कोई भी मार्ग नहीं दिखाई पड़ता। मुझे सब बातें ठीक ही लगती हैं।

सेनापति प्रतर्दन—महाअथर्वण होते तो सब ठीक हो जाता।

जमदग्नि—मैं क्या जानता था कि गुरु-शिष्य कल इस प्रकार लड़ पड़ेंगे?

सेनापति प्रतर्दन—किन्तु तृप्तुओं का अत्याचार सहना भी अब सम्भव नहीं है।

कर्दम—इसे कौन अस्वीकार करता है, किन्तु यह तो तीसरी ही बात होने जा रही है?

[खांसता है। किसी के पैरों की आहट सुनाई पड़ती है।]

जमदग्नि—श-श-श। विश्वरथ आ रहा है।

[विश्वरथ आता है—बाईस-पच्चीस वर्ष का सुन्दर युवक, तेजस्विता के कारण ग्रस्त सूर्य के समान लगता-सा । वह इन दिनों मुरझा गया है । उसकी आंखें भी अस्वाभाविक तेज से चमकती किसी रोगी की आंखों के समान लग रही हैं । उसके मुख पर चिन्ता छाई हुई है—कहीं कोई उसका जी न दुखा दे । वह थोड़ी-थोड़ी देर में ऐसा व्यवहार करता है मानो वह वेसुध हो, सब-से भिन्न कुछ देख रहा हो, सुन रहा हो । वह आता है और किसीकी ओर देखे बिना ही, अग्निकुण्ड की ओर देखता रहता है । जमदग्नि, प्रतर्दन और कर्दम खड़े हो जाते हैं ।]

सेनापति प्रतर्दन—[विश्वरथ के पास आकर] भरतश्रेष्ठ ! ये कर्दम मगधवन आये हैं ।

कर्दम—[कुछ पास आकर] कौशिक ! राजन् ! कैसे हैं आप ? सोचा कि चलूँ मिल आऊँ ।

विश्वरथ—[स्नेह-भरे स्वर में] मुझे समझाने आये हो ?

कर्दम—[उलझन में पड़कर] नहीं—नहीं—मैं तो यूँ ही बात करने चला आया हूँ ।

विश्वरथ—[चित्त ठिकाने करके] हाँ हाँ, बड़ी प्रसन्नता से । कहिए क्या आज्ञा है ?

[सब बैठ जाते हैं । विश्वरथ नीचे देखकर, वेसुध हो जाता है ।]

कर्दम—[संकुचित होकर] कल जाने का निश्चय है ?

विश्वरथ—[वेसुधी से जागकर] क्या कहा ? जाने का ? हाँ । [चारों ओर देखकर फिर वेसुध हो जाता है ।]

कर्दम—[खांस कर] हं-हं, गुरुजी तो बिगड़े ही रहेंगे ।

विश्वरथ—[फिर सावधान होकर] ऐं ! गुरु ! [गिड़-गिड़ा कर] कर्दम ! मुझे समझा कर क्या करोगे ? भगवान् मैत्रावरुण की-सी वाणी और बुद्धि किसके पास है ? और वे भी मुझे नहीं समझा पाए ।

कर्म—[व्यग्रता से] नहीं—नहीं। पर मैं समझाने नहीं आया हूँ।

विश्वरथ—[दीन भाव से] मुझ पर दया कीजिए। मैं इतना ही चाहता हूँ। मैंने सब सुन लिया है। पर मुझे देव की आज्ञा सुनाई पड़ रही है।

[वह बेसुध हो जाता है। ऋक्ष का प्रवेश।]

ऋक्ष—मुनियों में श्रेष्ठ भगवान् वशिष्ठ जी आ रहे हैं। लीजिए आ गए !

विश्वरथ—[चौंक कर] ओहो !

[सब खड़े हो जाते हैं, और विश्वरथ आगे बढ़ता है। वशिष्ठ आते हैं। यह रंग, रूप और चलने के ढंग से स्पष्ट जान पड़ता है कि ये अगस्त्य के भाई हैं पर उनके जैसी तेजस्विता और कठोरता इनमें नहीं दिखाई पड़ती। पूर्णिमा के प्रकाश-सा विशुद्ध शान्त, सात्विक और सौम्य प्रकाश उन्हें घेरे हुए है। किन्तु कार्तिकी पूर्णिमा किसी से छिपी नहीं रह सकती। उनका हास्य विद्याभ्यास में निरत व्यक्ति का-सा है।]

वशिष्ठ—[हँस कर] विश्वरथ है क्या ?

विश्वरथ—मुनिवर्य ! वन्दन करता हूँ। [पैरों पड़ता है]

जमदग्नि—महर्षि ! मैं भी—

[पैरों पड़ता है। प्रतर्दन और कर्म भी पैरों पड़ते हैं।]

वशिष्ठ—वत्सो ! सौ शरद् जियो। बैठो [सब बैठ जाते]

विश्वरथ—[बड़े ही यत्नपूर्वक चित्त को ठिकाने रखकर] मुनिवर्य ! आप आये हैं, बड़ी कृपा की। कहिये, आज्ञा कीजिए !

वशिष्ठ—विश्वरथ ! मुझे तुमसे कुछ बातें करनी हैं—खुले मन से। अभी तक मैं तुम्हारे मन की बात नहीं जान सका हूँ। मुझे बता सकोगे ?

विश्वरथ—[सखेद] बड़ी प्रसन्नता से। ये सब अपने ही लोग

हैं। पूछिए जो भी पूछना चाहें। [नीचे देखता है।]

वशिष्ठ— भाव हीन होकर] तुम क्या करने जा रहे हो, यह जानते हो ?

विश्वरथ—[ऊपर देखकर, धीरे से] हाँ।

वशिष्ठ—भगवान अगस्त्य तुम्हें छोड़कर चले जायेंगे।

विश्वरथ—[दीन भाव से] केवल इस भय से मैं देव की आज्ञा का उल्लंघन कैसे कर सकता हूँ ?

वशिष्ठ—तृप्तियों से बैर ठन गया तो ?

विश्वरथ—[फीकी हँसी हँसकर] यह भी भय ही है न ?

वशिष्ठ—तेरी घोषा मां प्राण दे देंगी तो ?

विश्वरथ—[स्वर में श्रद्धा आ जाती है] इस स्नेह के कारण क्या देवाज्ञा का अपमान किया जा सकता है ?

वशिष्ठ—और भरत ? [प्रतर्दन को देखकर रुक जाते हैं।]

विश्वरथ—[उसकी आँखें चमक रही हैं] पदभ्रष्ट कर डालें तो ! मार डालें तो ! [प्रेरणा भरे स्वर में] मुनिवर्य ! मुनिवर्य ! मुझे राज्यपद का मोह नहीं है। मुझे जीवन की ममता ही नहीं है।

वशिष्ठ—[हंस कर] तो फिर तुम्हें किसका मोह है ? —दस्यु-कन्या का ?

विश्वरथ—नहीं। [विजय के भाव से आँखें उठाकर] बता ही दूँ ? मुझे मोह है, अपने देव की आज्ञा का।

वशिष्ठ—[दृढ़तापूर्वक] देव कभी ऐसी आज्ञा नहीं दे सकते।

विश्वरथ—[कांपते स्वर में] देते हैं ! देते हैं ! प्रत्येक घड़ी, प्रत्येक पल—

वशिष्ठ—क्या ?

विश्वरथ—जिस स्त्री को मैंने स्वीकार किया है, जिसका जीवन-प्रवाह मुझ में आ मिला है वही मेरी है, वही मेरी पत्नी है, वही सम-भागिनी है और वही सहधर्मचारिणी है।

वशिष्ठ—यह देव की आज्ञा नहीं है [तिरस्कारपूर्वक हँसकर]
यह किसकी प्रेरणा है, इसे मैं समझ सकता हूँ ।

विश्वरथ—[अधीर होकर] भगवती लोपासुद्रा को मैं पूज्य मानता हूँ । उनकी यदि यह प्रेरणा हो, तब भी उसमें मुझे देव की आज्ञा सुनाई पड़ती है ।

वशिष्ठ—किन्तु शांभरी आर्या नहीं हैं ।

विश्वरथ—[उत्साहपूर्वक] नहीं, नहीं ? क्यों नहीं ? वेदज्ञ मुनिवर्य ! दस्युकन्या दासी बनाई जा सकती है, रखैल बनाई जा सकती है, तो—तो भार्या क्यों नहीं ? उसमें जैसी शुद्धि और स्नेह है वह आर्य भी नहीं पा सकते । उसने मेरे लिए अपने पिता को भी मरवा डाला । यह क्या कम है ?

वशिष्ठ—[तटस्थ न्यायवृत्ति से] वत्स ! यह लड़कपन है—देवाज्ञा नहीं । उससे तुम्हें काली-कलूटी, नकटी-बूची सन्तानें होंगी, उन्हें तुम अथर्वण और अगस्त्य की विद्या का अधिकारी बनाओगे ? उन्हें कुशिक और जन्हु के सिंहासन पर बिठाओगे ?

[प्रतर्दन और कर्दम सिर हिलाकर अनुमति दिखाते हैं ।]

विश्वरथ—[पूज्य भाव से भरे स्वर में] मुनिवर्य ! मैं दिन-रात देवों की प्रेरणा के लिए प्रार्थना करता हूँ । पर मुझे यह बात समझ में ही नहीं आ रही है । सहस्रों बुरूपा आर्याएं ग्राम-ग्राम मारी-मारी फिर रही हैं, फिर शाम्भरी क्यों नहीं आर्या हो सकती ?

वशिष्ठ—[निश्चलतापूर्वक] आर्य बनते नहीं हैं, जन्म लेते हैं ।

विश्वरथ—[चिल्लाकर] नहीं—नहीं—नहीं । मुझे देव की वाणी कुछ और ही सुनाई पड़ रही है । मुझमें यदि आर्यत्व है, तो मैं दूसरों को क्यों नहीं अर्पित कर सकता ? और यदि न अर्पित कर सकूँ, तो मेरे तप में उतनी कमी है ।

वशिष्ठ—[अत्यंत अरुचि दिखाते हुए] मैं नहीं समझता था कि तू इतना पागल हो गया है । अनार्य भी कभी आर्य हो सकते हैं ?

विश्वरथ—[आकुल होकर] नहीं हो सकते तो अथर्वण, अंगिरा और मैत्रावरुण की विद्या व्यर्थ है। आपका तप और शुद्धि निरर्थक हैं। मुनि ! [अकुलाकर] कोई भी मुझे नहीं समझ रहा है। देव ! देव ! मैं सच्चा हूँ या ये सब लोग ?

[वेसुध होकर अंतरिक्ष में ताकता रह जाता है। थोड़ी देर कोई कुछ नहीं बोलता।]

वशिष्ठ—[उठकर] तू नहीं मानेगा ? तो अच्छी बात है। पर अनन्त काल तक आयों के विध्वंसक के रूप में प्रसिद्ध रहेगा। पितृगण भी तुझे स्वीकार नहीं करेंगे।

[सब खड़े हो जाते हैं।]

विश्वरथ—[सिर नीचे लटकाकर] जैसी देव की इच्छा। मुनि-वर्ग ! मैं देव के अधीन हूँ। पर—पर—इसी में, जो मैं कर रहा हूँ इसी में कहीं आयों का उद्धार न समायो हो ? [पैरों पड़ता है।]

वशिष्ठ—अच्छी बात है ! देववरुण तुझे सद्बुद्धि दें।

[जाते हैं।]

विश्वरथ—[वेखवरी में से जागकर] कर्दम ! प्रतर्दन ! मुझे क्षमा करना। [निश्चयपूर्वक] चाहें तो भरत जन्हु का सिंहासन दूसरे को दे सकते हैं। शाम्बरी के बिना मैं अकेला उस सिंहासन पर नहीं चढ़ूंगा। चाहो तो जाओ—[अधीरतापूर्वक] मुझे छोड़कर, चले जाओ।

सेनापति प्रतर्दन—[घबड़ाकर] ओ मेरे देव !

कर्दम—कचूमर निकल गया !

[सिर हिलाता हुआ बाहर जाता है।]

सेनापति प्रतर्दन—भागव ! क्या करेंगे ?

जमदग्नि—देव की इच्छा के अधीन होकर बैठ रहना है, और हो ही क्या सकता है ?

[रोहिणी आती है।]

रोहिणी—कौशिक है। भार्गव !

सेनापति प्रतर्दन—पधारिये।

जमदग्नि—[चिन्तापूर्वक] तू कहाँ से आ रही है ? गुरुदेव का कुछ संदेश है क्या ?

रोहिणी—[सखेद सिर हिलाती है।] नहीं, मुझे कौशिक से मिलना है। कैसा है ?

जमदग्नि—[निराश होकर] बुरा ! बहुत बुरा हो रहा है।

रोहिणी—मुझे कौशिक के साथ बात करना है।

जमदग्नि—अकेले में ?

रोहिणी—हाँ।

जमदग्नि—बैठ ! मैं भेजता हूँ।

सेनापति प्रतर्दन—तो मैं आज्ञा लेता हूँ। बहुत तैयारी करनी है।

[जमदग्नि अन्दर जाता है। प्रतर्दन धीरे-धीरे अग्नि के पास जाकर एक पाटे पर बैठ जाता है। विश्वरथ आता है और पास आकर खड़ा रह जाता है।]

विश्वरथ—[सस्नेह, खेद-भरे स्वर में] रोहिणी ! तू ?

[बैठता है, पर अग्नि की ओर देख बेखबर हो जाता है।]

रोहिणी—[धीरे से] कौशिक—कौशिक ! [साश्रु] क्या मुझसे नाराज है ? [विश्वरथ बेखबर बैठा रहता है।] मुझसे भी नहीं बोलेगा ?

[उसके सामने देखता है। वह रोती है और आँचल से आंसू पोछती है।]

विश्वरथ—[सावधान होकर, चौंक कर] नहीं ! नहीं ! [गिड़-गिड़ाकर] रो नहीं। तू रोती है, यह मुझसे देखा नहीं जाता।

[सिसकता है।]

रोहिणी—[चकित होकर] विश्वरथ ! तू भी रोता है ?

विश्वरथ—[सिसककर] रो लेने दे मुझे ! रो लेने दे ! तेरे ही सामने नहीं रोऊंगा तो किसके सामने रोऊंगा ? [दीनभाव से] तू इतने दिन मुझसे मिली भी नहीं ।

रोहिणी—[आंसू पोंछकर] तू इतना नाराज था कि तेरे पास आने की मेरी हिम्मत ही न हुई ।

विश्वरथ—[चकित होकर] नाराज ! किसने कहा ?

रोहिणी—[फीकी हंसी हंस कर] सारा संसार कह रहा है ।

विश्वरथ—और तू मान लेती है ? रोहिणी ! [ध्यानपूर्वक देखकर] तेरी प्रकृति कैसी है ? जान पड़ता है, अच्छी नहीं है । देख.....और [कुछ भूली बात याद करते हुए] तेरे लग्न के सम्बन्ध में.....सुदास के साथ.....[कुछ याद नहीं आता है । निराश होकर] मैंने क्या सुना था ? ठीक याद नहीं [निःश्वास छोड़कर दीन भाव से] मेरा सिर चकरा गया है । सब—सब—मुझे भूल जाता है । [रोहिणी की ओर देखता रह जाता है ।]

रोहिणी—कौशिक ! काका ने मुझ पर दया करके सुदास के साथ हुई मेरी सगाई को तुड़वा दिया ।

विश्वरथ—[हर्ष के आवेश में] तू सुदास के साथ विवाह नहीं करेगी ? [चित्त ठिकाने आ जाने से मुख पर वेदना झलक आती है ।] ओ देव ! देव !

रोहिणी—[गिड़गिड़ा कर] कौशिक !

विश्वरथ—[त्रस्त होकर] क्या देव मुझे जीता ही जला देना चाहते हैं ? [आंसू पोंछता है ।]

रोहिणी—[दीनभाव से] विश्वरथ—

विश्वरथ—[रुदन के स्वर में] किसी दिन मैं इस प्रसंग के लिए विलखा करता था । आज [रुदन के स्वर में] तुझे मैं शांवरी की सौत किस मुंह से बना सकता हूँ ? [रो देता है ।]

Digitized by Sarayu Foundation Trust and eGangotri

रोहिणी—[निराशा से भरकर] ये स्वप्न छोड़ दे पगले !
[आँख पोंछकर सावधान हो जाती है] सुन ! मैं क्या कहने आई
थी और क्या कह गई ।

विश्वरथ—[स्वस्थ होने का प्रयत्न करते हुए] क्या कहना है ?

रोहिणी—तुझे पता है ? जो तू शाम्बरी को कल नहीं सौंप देगा

तो—तो—

विश्वरथ—मैं जानता हूँ ।

रोहिणी—नहीं, तू नहीं जानता—तात प्राण त्याग देंगे ।

विश्वरथ—[एकाएक चौकन्ना होकर, फटी आँखों से] ऐं !

क्या कहती है ?

रोहिणी—अभी ही उन्होंने मुझे अपना संकल्प बताया है ।

विश्वरथ—[आत्म-तिरस्कार से] और मैं अनार्थ—कुलद्रोही—
जातिद्रोही—गुरु हत्यारा ! [स्वर टूटने लगता है] तेरा भी हत्यारा !

रोहिणी—तो यह ज़िद लेकर क्यों बैठ गया है ? शाम्बरी तेरे
साथ रह कर क्या सुखी हो सकेगी ?

विश्वरथ—नहीं, उस हतभागिनी के भाग्य में तो दुःख-ही-दुःख
लिखा है । [ज़रा देर बेखबर देखता रह जाता है] पर—पर देव
[आक्रन्द करके] रोहिणी !—देव मुझे चैन नहीं लेने दे रहे हैं । [रुक
कर] मुझे वरुणदेव रोज़ कहते हैं—तूने उसे स्वीकार किया । मन,
वाणी और कर्म से पत्नी बनाया—और उसे जीवन-संगिनी बनाने से
डरता है ? मेरे व्रतों को तोड़ेगा ?

रोहिणी—लेकिन वह तो काली है, अनार्थ है—

विश्वरथ—रोहिणी ! देव कुछ और ही आज्ञा कर रहे हैं । मेरे
हृदय में, मेरी वाणी के द्वारा उनके वचन की प्रतिध्वनि सुनाई पड़ती
है । [प्रेरणामय स्वर में] वरुण ने स्पष्ट कह दिया है—आर्यात्वरूप
और रंग में नहीं है । वह तो तप के कारण होता है—सत्य में—ऋत
के अनुसरण से जो सब [दैवी ध्वनि उसके शब्दों में गूँज रही

Digitized by Sarayu Foundation Trust and eGangotri
 है।] शम्बरी का त्यागने की बात कर रहे हैं, वे वर्ण-द्वेष और जन्मभेद के अनार्यत्व की वांछना करते हैं। शम्बरी के रंग के लिए तू जलकर भस्म हो जायगी, तभी उसमें से सच्चा आर्यत्व प्रकट होगा। लाखों शम्बर उस राख को शरीर पर मलकर आर्य बनेंगे और मेरी पूजा को अखण्डित रखेंगे।

[खण्ड निःशब्द हो जाता है।]

शम्बरी—[नेपथ्य में, अत्यन्त निर्वल स्वर में] कौशिक—

विश्वरथ—[जैसे नींद से जाग रहा हो] ओ ! ओ !....[रोहिणी से, दीन-भाव से] देख, वह मुझे बुला रही है। रोहिणी ! मैं क्या करूं ? मैं गुरु का कहा मानता हूं तो शम्बरी देह त्याग देगी—मैं मर जाऊंगा—देव और पितृगण मुझे शाप देंगे।

शम्बरी—[नेपथ्य से] कौशिक !—

विश्वरथ—आया। [चला जाता है।]

रोहिणी—[धीरे-धीरे, साश्रुकंठ से] दो में से एक....कल मरने वाले हैं....और...साथ ही मैं तो मरूंगी ही.....देव !

[हाथ में ठोड़ी रख कर, अग्नि की ओर देखती हुई वह पुतले जैसी वैठी रह जाती है। पीछे से लोपामुद्रा आती है। वह धीरे-धीरे रोहिणी के पास आकर स्नेह-भरे नयनों से देखती रह जाती है।]

लोपामुद्रा—[रोहिणी के खवे पर हाथ रखकर] बहन ! तू यहां कैसे ?

रोहिणी—[चौंककर] भगवती ! वन्दन करती हूँ।

लोपामुद्रा—[हंसकर सिर पर हाथ रख लेती है।] तू यहां कैसे ? विश्वरथ को समझाने आई है ?

रोहिणी—मैं कैसे समझा सकती हूँ ? [सिर पर हाथ रख कर] मेरा भाग्य ही फूट गया।

लोपामुद्रा—क्या कह रही है ?

रोहिणी—[रोते हुए] भगवती ! मनुजों में दो व्यक्तियों की चाणी मेरे जीवन का सूत्र है। कल सवेरे दोनों में से एक या दोनों ही मरने वाले हैं—और मेरे जीवन का सूत्र टूट जायगा।

लोपामुद्रा—[चकित होकर] दो कौन ?

रोहिणी—पिताजी और विश्वरथ, दोनों में से जिसका भी संकल्प टूट जायगा वही प्राण त्याग देगा।

लोपामुद्रा—[फ़ीकी पड़ जाती है।] क्या कहती है ? पिताजी !

रोहिणी—[विवश भाव से] हाँ, मैत्रावरुण ने प्रतिज्ञा की है। यदि विश्वरथ कल शाम्वरी को नहीं सौंप देगा, तो वे यमलोक चले जायेंगे। मैं क्या करूँ ? मुझे कुछ भी सूझ नहीं रहा है। भगवती ! भगवती ! कुछ रास्ता सुझाओ। इन दोनों के बिना मैं कैसे जी सकूँगी ? [रोती है।]

लोपामुद्रा—[कुछ देर विचार करती है। उसकी आँखों में तेज झलकता है और फिर लय हो जाता है। प्यार से] रोहिणी मैं जानती हूँ—विश्वरथ के हृदय में भी तेरा वास है। क्या रास्ता सुझाऊँ ? [विचारमग्न होकर] मैं कल तो जाने ही वाली हूँ—

रोहिणी—[गिड़गिड़ा कर] नहीं—नहीं—न जाओ। तुम्हारे सिवा विश्वरथ और किसीकी बात नहीं मानेगा। मुझ पर दया करो, मैं पैरों पड़ती हूँ। [हाथ जोड़ती है।]

लोपामुद्रा—[धीरे से, भाव-भरे स्वर में] गिड़गिड़ाने की ज़रूरत नहीं है। मैं क्या जानती थी कि अगस्त्य ऐसी प्रतिज्ञा ले लेंगे ? वहन ! तूझ जैसी ही मैं भी हूँ। दोनों में से एक को भी मर जाने दूँ, तो मेरा क्या होगा ?

रोहिणी—[चौंककर] तुम्हारा ?

लोपामुद्रा—[हंसकर बात उड़ा देती है।] रोहिणी ! उठ—आंसू पोंछ। [कुछ विचार आ जाता है। हंसकर, संकल्पपूर्वक]

दोनों में से कोई भी नहीं मरेगा—यदि मैं जीवित रही तो। हो गया ?

रोहिणी—[अचरज में पड़कर] भगवती !—

लोपामुद्रा—आंसू पोंछ । [चुनौती देकर] देखें तो—[विजय-
के भाव से हँसकर] वे दोनों हमें मारते हैं कि हम उन दोनों को
बचा लेती हैं ।

रोहिणी—[प्रशंसामग्न होकर] भगवती ! आप तो उषा
की अवतार हैं ।

लोपामुद्रा—तू यहीं ठहर । [रोहिणी के खबे पर प्यार से
हाथ रखकर] कौशिक के जी को सांत्वना मिलेगी । [जाती है ।]

रोहिणी—[अग्नि की ओर देखते हुए] अरे देव ! क्या
होगा ?

[थोड़ी देर में विश्वरथ शाम्बरी की कमर पर हाथ रख-
कर, चलने में सहारा देता हुआ आता है । शाम्बरी बीस बरस
की काली, बूची, गर्भवती युवती है । उसकी आंखें बड़ी, फीकी
और मरती हुई हरिणी के समान हैं । वह बड़ी मुश्किल से चल
रही है । सदा विश्वरथ पर ही अपनी आंखें टिकाये रखने की
उसे आदत हो गई है ।]

विश्वरथ—उग्रा ! देख, यह है रोहिणी ! मैंने तुझसे इसका
जिक्र किया था न ।

उग्रा—[अशक्त स्वर में] रोहिणी ! [विश्वरथ उसे चौकी
पर बिठाता है ।]

रोहिणी—क्यों बहन ! कैसी हो ?

उग्रा—[डरकर] उन—भयानक—तेरे भैरव की लड़की [विश्वरथ
से] मेरे पिता को जिन्होंने मरवा दिया, वे ?

विश्वरथ—[थके स्वर में] भूल जा वह सब ! वे तो मेरे गुरु
हैं—बाप से भी अधिक पूज्य । [रोहिणी की ओर देखकर] यह
तो मेरी बालकपन की सखी है । मैं और यह गुरु के आश्रम में साथ-

साथ ही पले हैं।

रोहिणी—[दयार्द्र स्वर में] बहन शाम्बरी ! डरो नहीं ।
[शाम्बरी बोलती नहीं है ! विश्वरथ सखेद रोहिणी की ओर
देख रहा है । थोड़ी देर कोई नहीं बोलता ।]

रोहिणी—विश्वरथ ! जो कुछ भी हो । मैं तो बालपन की सखी
ही हूँ । [उठकर] अच्छा चलूँ, फिर आऊंगी ।

विश्वरथ—अच्छी बात है ! [रोहिणी उठकर जाने को होती
है । सामने से प्रतर्दन हांपता हुआ आता है । सो रोहिणी
वापस लौट आती है ।] क्यों प्रतर्दन क्या बात है ?

सेनापति प्रतर्दन—[घबड़ाये स्वर में] राजन् ! मालूम हुआ ?
गुरु ने प्राण त्यागने की प्रतिज्ञा की है ।

विश्वरथ—[सखेद] मैं जानता हूँ ।

सेनापति प्रतर्दन—राजा दिवोदास सैन्य तैयार कर रहे हैं ।

विश्वरथ—[बेपरवाही से] किसलिए ?

सेनापति प्रतर्दन—आपको जाने से रोकने के लिए ।

विश्वरथ—अच्छी बात है । अपने सैन्य को भी तैयार करो ।

सेनापति प्रतर्दन—[उलझन में पड़कर खड़ा रह जाता है ।]

राजन् !

विश्वरथ—[बेपरवाही से] क्या है ? भिक्क मत ! कह
ढाल ।

सेनापति प्रतर्दन—भरतश्रेष्ठ ! [क्षोभपूर्वक] गुरु की
प्रतिज्ञा का सबको पता लग गया है । इसलिए—इसलिए—[अधिक
बोला नहीं जाता है, सो रुक जाता है ।]

विश्वरथ—[विजय के भाव से] यानी भरत मेरे लिए नहीं
लड़ेंगे । यही न ?

सेनापति प्रतर्दन—[जवान सूख जाती है ।] बहुतों के मन में
ऐसा है जरूर । मैं—[रुक जाता है ।]

Digitized by Sarayu Foundation Trust and eGangotri

विश्वरथ—प्रतर्दन ! जा ।

उग्रा—[विश्वरथ का मुंह देखकर घबड़ाती है । उसका हाथ पकड़कर] विश्वरथ ! मुझे छोड़ न देना....

विश्वरथ—घबरा मत ! [प्रतर्दन से, निश्चय के साथ] जा, भरतों से जाकर कह दे कि सबको अपनी सेवा से मुक्त करता हूँ—रोहिणी ! तू भी जा, और गुरु से कह दे [गांभीर्य से आकाश की ओर देखकर] वरुणदेव अपने बालक को वापस बुला रहे हैं । [द्वार में से आ रही धूप को देखने लगता है । एकाएक खड़े होकर] जाओ ! मैं विश्वास दिलाता हूँ—अभी ही ।

रोहिणी—क्या ?

विश्वरथ—[उत्साहपूर्वक] कि शाम्बरी आर्या हों गई हैं या नहीं ?

रोहिणी—[चौंककर] किसके सामने ?

विश्वरथ—[धूप की ओर देखते हुए] सूर्यदेव के सम्मुख—ये रहे—मौजूद हैं । [भयंकर भाव से] निश्चय करा देने के बाद, इसके साथ मैं मृत्युलोक छोड़ दूंगा ।

रोहिणी—[घबराकर सिरपर हाथ दे लेती है] ओ—सेनापति प्रतर्दन—[पीछे हटकर] राजन्—

उग्रा—[हाथ लम्बा करके] विश्वरथ ! मुझे छोड़ न देना, मैं अकेली हूँ ।

[बैठकर विश्वरथ का हाथ पकड़ती है । विश्वरथ सूर्य के विम्ब की ओर देख रहा है ।]

विश्वरथ—[प्रार्थना के स्वर में] देव ! कहो—कहो—मुझसे—गांधि के पुत्र से—मैत्रावरुण के शिष्य से—कि उग्रा आर्य है या अनार्य है । देव ! पानी लेकर शाम्बरी पर छिड़कता है ।] मैंने इसका परिसिंचन किया है—सत्य और ऋतु के द्वारा । [अस्तगत सूर्य-विम्ब द्वार में मानो सड़ जाता है ।] उग्रा ! वे आए सविता,

हाथ जोड़ ! उनकी कृपा की याचना कर कि तेरी बुद्धि को प्रेरणा प्रदान करें । बोल—ॐ तत्सवितुर्वरेण्यम् ।

उग्रा—[भयपूर्वक] तत्सवितुर्वरेण्यम् ।

विश्वरथ—भर्गोदेवस्य ।

उग्रा— भर्गोदेवस्य ।

विश्वरथ—धीमहि धियो योनः प्रचोदयात् ।

विश्वरथ—[बेजान हो जाता है ।] देव ! सविता ! बोलो !
ऐसे गिड़गिड़ाकर जैसे प्राण जा रहा हो] उग्रा आर्या है या नहीं ? बोलो [साश्रु स्वर में] यह आर्या है या नहीं ?

[सूर्य-विश्व वड़ा और लाल हो जाता है । उससे द्वार भर जाता है । वह सोने से मढ़े हुए रथ का रूप धारण कर लेता है । सूर्य प्रकट होते हैं । तप्त सुवर्ण-से तेजोमय शरीर और जाज्वल्यमान मुकुट और कवच पहने सबको अन्धे कर देने वाले देव पलभर दृष्टिगोचर होते हैं । प्रतर्दन घबराकर भूमि पर औंधा गिर जाता है । रोहिणी आंखों पर हाथ देकर प्रणिपात करती है । उग्रा बेभान हो जाती है । विश्वरथ घुटनों के बल बैठकर, दोनों हाथ लम्बे करके, फटी, गिड़गिड़ाती आंखों से पागल-सा प्रार्थना कर रहा है ।]

सूर्यदेव—हां ! [चारों दिशाओं में आवाज़ गूंज उठती है ।]

[धीरे से सूर्य नारायण अदृष्ट हो जाते हैं । धूप चली जाती है । विश्वरथ मूर्छित हो जाता है ।]

[परदा गिरता है ।]

चौथा अंक

समय—सन्ध्या ।

स्थल—अतिथिग्व का उद्यान ।

[अगस्त्य के आश्रम का तपोवन और भरतों के हर्म्य का उद्यान जहां मिलता है वहां एक कुंज । दाईं ओर से सीधा मार्ग गांव में जाता है । आगे से दाईं ओर एक पगडण्डी अगस्त्य के आश्रम में जाती है । बाईं ओर सरस्वती बह रही है । उस ओर घाट है और वहां दो-तीन नाव दिखाई पड़ रही हैं । बायें हाथ की ओर विश्वरथ के हर्म्य का मार्ग जाता है । बाईं ओर बड़े थाले वाला पुराना पीपल खड़ा है । चारों ओर छोटे-बड़े वृक्ष निकल आये हैं । कुछ वृक्षों पर फूल महक रहे हैं । जूही की एक बेल पीपल पर लिपटकर भूमि तक लटक गई है ।

सूर्यास्त हो गया है । दिन का प्रकाश फीका पड़ता जा रहा है । सरस्वती के उस पार, आकाश में चन्द्रमा चढ़ने लगा है और उसके बढ़ते हुए प्रकाश में वृक्षों की लम्बी छाया क्षण-क्षण छोटी होती जा रही है । लोपामुद्रा धीरे-धीरे बोलती हुई आती है । इस समय वह मृग-चर्म धारण किये हुए है । उसका मुख चांदनी में चमक रहा है । उसकी आंखों से तेज वरस रहा है ।]

लोपामुद्रा—सरस्वती माता ! यदि मैं तुम्हारी पुत्री हूं, यदि मैंने जीवन भर सत्य का आचरण किया हो, तो मुझे बुद्धि प्रदान

करो [हाथ जोड़कर] वाग्देवी ! भारती ! अपने भरतों के उद्धार के लिए आओ न। मेरी मां ! मेरी बाणों में आकर बस जाओ [चन्द्र की ओर देखते हुए] सोम ! अपने अनुपम सौन्दर्य से मुझे सींच दो। उषा देवी ! माता ! अपनी पुत्री के सर्वाङ्ग को प्रकाश से भर दो। दो व्यक्ति, जो मेरे हृदय में बसे हैं, वे दोनों एक दूसरे के विरोधी हो गये हैं। [बादल की ओर देखकर] वरुण ! देवाधिदेव ! दोनों आपके पुत्र हैं—दोनों ही प्रिय हैं। उनका उद्धार करने की शक्ति मुझे प्रदान करो। [तनिक हंसकर] अग्नि देव ! मेरी लज्जा जलाकर भस्म कर दो। मरुत ! मेरा संयम इतनी दूर उड़ा ले जाओ कि उसकी धूल भी न मिल पावे। [दोनों हाथ जोड़कर, नीचे झुककर घुटनों के बल बैठ जाती है। अत्यन्त दीनता से आकाश की ओर देखती है। इतने में ही पत्तों की सरसराहट होती है। वह उठकर वहां से चली जाती है।]

[उषा धीरे-धीरे रोती हुई आती है। वह बड़ी कठिनाई से चल रही है। बाल खुले, दीन मुख पर दुःसह वेदना। उसे आती देखकर, पीपल पर से एक पत्नी पंख फड़फड़ाकर उड़ जाता है। वह चौंकती है, ऊपर की ओर देखती है और चन्द्रमा को एक टक देखती रह जाती है। वह रोते हुए बोल रही है। लोपामुद्रा वृक्ष की ओट में छिप जाती है।]

उषा—चन्द्रमा ! पिता ! बताओ, उन्हें क्या हो गया है ? आज तीन दिन हो गए। मैंने उन्हें हंसते हुए नहीं देखा। मेरी प्यासी आंखें तड़प रही हैं। मेरे चन्द्रमा ! क्या मुझे नहीं बताओगे कि उनका हास्य कहां चला गया ? [आंसू पोंछती है।] मैं बड़ी दुखिया हूं। न मेरे घर है—न पिता है—न जाति ही है। मेरे सब कुछ बस कौशिक हैं। उन्हें भी नहीं रहने दोगे तो मैं कहां जाऊंगी ? [विचार करके] क्या रुठ गए हैं ? क्या मैं उन्हें अच्छी नहीं लगी ? क्या

Digitized by Sarayu Foundation Trust and eGangotri
 उनका चित्त कोई दूसरा चुरा ले गया है ? मैं क्या करूँ ?

[पीपल के पास आकर सीढ़ी पर बैठ जाती है और बलैया लेती है ।]

उग्रा—पीपल ! मेरे देव ! मेरे तो जितने आत्मीय थे सभी चल बसे....सुभ दुखियारी का एक तू ही आसरा है । [समझाते हुए] विश्वरथ भले ही कहें कि तुम देव नहीं हो । पर मेरी माँ और दादी तो तुम्हारा ही पूजन करती थीं । कौशिक के देवता से तो मुझे डर लगता है । पर मेरे पीपल ! तुम मेरी रक्षा करो । मैं तुम्हारा थाला धोऊँगी— तुम्हें कुंकुम और अक्षत चढ़ाऊँगी । मेरे कौशिक हंस दें तो मैं तुम्हें मोगरे की माला चढ़ाऊँगी । वे हंसते नहीं हैं । तुम्हारे पत्तों की मैं नित्य पूजा करूँगी — पीपल उन्हें एक बार हंसा दो न ! उन्हें सुखी कर दो न ! [कुछ देर ठहरकर आंखें खुलती हैं ।]

उग्रा—पीपल ! मेरे सिर की छाया ! तुम उनकी कौनसी बात नहीं जानते हो ? वे मेरे पिता के गढ़ में आए । मैंने उन्हें बुलाया; वे आए; मैं वृक्ष के समान निश्चेतन होकर खड़ी रह गई । वे हँस दिए— मेरी आँखों में वे बस गए—और मैं फिर जी उठी । [थोड़ी देर आँखें मींचकर रह जाती है ।]

उग्रा—पिता ! मेरे पीपल ! जिस दिन से वह गौरांगी वहाँ आई, उसी दिन से इनका चित्त विचलित हो गया । वह स्त्री चित्त चुराने की कला जानती है । उसकी जिह्वा में भैरव से भी प्रबल जादू है । जो हास्य वह चुरा ले गई है, वह मुझे फिर से दिला दो मेरे पिता ! मैं तुम्हारे पैरों पड़ती हूँ । विश्वरथ कहते हैं कि मैं अब आर्या हो गई हूँ । अच्छी बात है । जो वे कहें, वही ठीक है । [उमड़ कर] किन्तु पीपल ! मैं तो सदा तुम्हारी ही पूजा करूँगी । बताओ तो सही कि वह हास्य कहाँ छिप गया है ? यहाँ मैं अपने पिता के घातकों में आ फंसी हूँ, यहाँ उनकी हंसी ही मेरा सर्वस्व है । उन्हें हंसा दो—उन्हें सुखी कर दो—उन्हें मेरे पास रहने दो । मैं उनके पैरों पड़ूँगी,

उनके चरणों की सेवा करूंगी ।

[थाले पर सिर रख देती है । लोपामुद्रा आंखें पोंछती हुई आगे आती है और दड़ी देर तक उग्रा को देखती रहती है । फिर उसके कन्धों पर हाथ रख देती है ।]

लोपामुद्रा—[प्यार से] उग्रा बेटी, क्या करती हो ?

उग्रा—[चौंक कर] गौरांगी तुम कहाँ से आ गई ?

लोपामुद्रा—[धीरे से] मैं यहीं घूम रही थी । तेरा स्वर सुन कर चली आई हूँ ।

उग्रा—[डरते-डरते हाथ जोड़ कर] देवी ! क्यों मेरे पीछे पड़ी हो ? मैंने तुम्हारा क्या बिगाड़ा है ?

लोपामुद्रा—पगली ! यह क्या कह रही हो ? जहाँ विश्वरथ तुम्हारा पत्ला पकड़ कर खड़ा है, वहाँ अकेली मैं ही उसके साथ खड़ी हूँ ।

उग्रा—गौरांगी, तुम्हारे आते ही मेरा भाग्य फूट गया । तुम आई और कौशिक ने मुझे हृदय से उतार दिया— उसी समय से वह गढ़ छोड़ने के लिए तड़पने लगा । [कंपकंपी आत है] तुम्हारे ही कारण मेरे पिता की मृत्यु हुई—माता मरी— सभी मारे गए । अब मेरा पीछा कब छोड़ोगी ?

लोपामुद्रा—वहन ! अपने लोगों से बिछुड़कर तू खुली हुई गौ के समान घबरा गई है । मुझे छोड़कर तुम्हारा और तुम्हारे विश्वरथ का कोई नहीं है ।

उग्रा—[घबराकर] हाय ! हाय ! क्या सच ? तो हमारा क्या होगा ?

लोपामुद्रा—[ममतापूर्वक] उग्रा ! तू हमारे लोगों को जानती नहीं है । तू कौशिक को सुखी नहीं कर रही है, और वह तुम्हारे लिए प्रतिष्ठा, राज्य और जीवन तक छोड़ने को बैठा हुआ है ।

उग्रा—[सिर पर हाथ रखकर] गौरांगी ! तुम बड़ी चतुर

हो । [आशंका से] अभी सब करके क्या तुम मेरे कौशिक को छीन लेना चाहती हो ?

लोपामुद्रा—अरी मूर्खे ! अभी भी तू नहीं समझ पाई ? वह तो मेरा पुत्र है ।

उग्रा—तो फिर उन्हें मुझसे छीन क्यों रही हो ?

लोपामुद्रा—बेटी ! मैं तुम्हें कैसे समझाऊँ ? मैं तुम्हारे लिए बाधक नहीं हो रही हूँ, पर हमारे जाति के लोग हो रहे हैं । जातिशुद्धि की रक्षा के लिए हम असुरों से भी अधिक विकराल हो उठते हैं ।

उग्रा—मैं भी कितनी हतभागिनी हूँ । बाप की हत्या कराकर, अब कौशिक की हत्या कराने आ बैठी हूँ । [रोकर] माता ! मेरा कोई नहीं है । [उससे लिपट जाती है ।]

लोपामुद्रा—उग्रा ! तुम घबराओ मत । सुनो ! अभी तुम्हारे ही कारण सारा संसार विश्वरथ पर उलट पड़ा है । मेरी बात मानो और मेरे आश्रम में चली चलो । मैं तुम्हें अपनी बेटी के समान रखूंगी । सन्तान हो जाने पर तुम्हें फिर कौशिक को सौंप दूंगी ।

उग्रा—मेरे चले जाने पर क्या कौशिक बच सकेगा ? [फिर संदिग्ध होकर] ना-ना-ना ! अपने कौशिक को छोड़कर मैं कहीं नहीं जाऊंगी ।

लोपामुद्रा—यदि साथ रहोगी तो कल प्रातःकाल उसे जीता नहीं पाओगी । देखो ! मैं उसे भी साथ चलने के लिए समझा रही हूँ । पर यदि वह नहीं भी माने तो तुम मेरे साथ अवश्य चली चलना । [उग्रा विचार करती है । विश्वरथ आता है । वह धीरे-धीरे ऐसे चल रहा है मानो आधा नींद में हो ।]

विश्वरथ—[खेदयुक्त स्वर में] उग्रा ! तू यहाँ है ?

[आकर] कौन, भगवती ? [उग्रा से] तू इस सदी में ठिठुर जायगी, मैं तुम्हें कब से खोज रहा हूँ । [उग्रा के कंधे पर प्यार से

हाथ रखता है।]

लोपामुद्रा—अच्छा हुआ तुम मिल गए। विश्वरथ, मैं तुमसे मिलने गई थी पर तुम काम में लगे हुए थे। [धीरे-धीरे] कल प्रातःकाल मैं चली जाऊंगी, समझे !

विश्वरथ—तुम जा रही हो भगवती ! और मैं भी कब चला जाऊंगा यह तो आवा पृथ्वी का राजा जानता है। [असीम स्नेह से] मैं पृथ्वी पर न रहूँ तो स्नेहोर्मि से कभी-कभी मुझे अंजलि दे देना। पितृलोक में बैठे-बैठे मैं तृप्त हो जाऊंगा।

लोपामुद्रा—[विश्वरथ को डांटकर] यह क्या कह रहे हो ? वत्स ! मेरा हृदय फटा जा रहा है। विदा की बेला में भला कहीं ऐसे अमंगल शब्द कहे जाते हैं ? [उग्रा दीन वदन से देखती रहती है।]

विश्वरथ—[सिर हिलाकर] भगवती ! भगवती ! तुम जानती नहीं हो ? मेरी बात सच निकली। मेरे तपोबल से शांवरी आर्या हो गई।

लोपामुद्रा—[चकित होकर] क्या ?

विश्वरथ—भगवती जब गुरु की आज्ञा सुनी तो पलभर को मेरे हृदय में संशय जाग उठा। क्या मैं दस्यु-कन्या को आर्या बना सकूंगा ? कहीं मैं गुरु के प्राण के बदले अपना हठ ही तो नहीं रख रहा हूँ ? मैंने देवों का आवाहन किया।

लोपामुद्रा—[चकित होकर] फिर ?

विश्वरथ—फिर मैंने सत्य और ऋत से उग्रा का परिसिंचन किया और [चमकती आँखों से] भगवती ! सविता आये—

लोपामुद्रा—[स्तब्ध होकर] ऐं !

विश्वरथ—हाँ ! सदेह—कनकमय कवच धारण किये हुए। प्रतर्दन और रोहिणी भी वहाँ थे। सूर्यदेव ने साक्षी दी कि उग्रा को मैंने आर्या बना दिया है।

लोपामुद्रा—[भावपूर्वक विश्वरथ के दोनों कन्धों पर हाथ

रखकर] विश्वरथ ! तुम्हें दस्युओं को आर्य बनाने का मंत्रदर्शन प्राप्त हो गया । जो काम आज तक कोई भी महर्षि नहीं कर पाया, वह आज तुमने कर दिखाया है । [भेंटकर] साधुवाद, मेरे पुत्रक ! हृदय फाड़कर अपना हर्ष मैं तुम्हें कैसे दिखाऊँ ! [प्रशंसापूर्वक] आज तुमने आर्यों का उद्धार कर दिया ।

विश्वरथ—आज तो मुझे आर्यों ने त्याग दिया है, कल तो मैं [सखेद] न जाने कहां होऊंगा ?

लोपामुद्रा—विश्वरथ ! यदि प्रयाण की ही इच्छा हो तो मेरे साथ चलो न ?

विश्वरथ—[विचार करके] तुम्हारे साथ ? भगवती ! भगवती ! आज गुरु, वशिष्ठ, दिवोदास, भरत और आर्य मात्र मेरी हंसी उड़ा रहे हैं । ऐसे समय में यहाँ से चला जाऊँ ? ऐसा भी कभी हो सकता है ? [हृदयपूर्वक] नहीं—नहीं— । यदि मेरे मंत्रदर्शन में सत्य समाया हुआ है तो यहीं से—जहाँ देवाधिदेव सूर्य ने मुझे दर्शन दिये हैं, यहीं से, अपना मंत्र उच्चारित करता हुआ मैं पितृलोक में संचरण करूँगा । [नम्रतापूर्वक] अपने सत्य के लिए मैं सर्वस्व समर्पण करूँगा । इस समर्पण में से निकली हुई मेरे रुधिर की सरिता इस सरस्वती से भी विशुद्ध—सप्तसिंधु को पाप से मुक्त करेगी ।

लोपामुद्रा—[थोड़ी देर पूज्य भाव से देखती रह जाती है । फिर उल्लास से] मेरे पुत्रक ! आज मेरा जीवन सफल हो गया । तुझमें मैं विश्व का मित्र देख रही हूँ । [फिर हृदय से लगा लेती है ।]

विश्वरथ—[लोपामुद्रा के पैरों पड़कर, उसके पैरों की रज सिर पर चढ़ाता है ।] भगवती ! यह सब आपका ही प्रताप है । आपके ही आशीर्वाद से मैंने ऋषिपद प्राप्त किया है । आपका ही स्मरण करते हुए मैं प्राण छोड़ूँगा । आज्ञा दीजिए ।

लोपामुद्रा—[भुक्कर उसे उठाती है।] पुत्रक ! अपना प्राण देकर भी यदि मैं तुम्हें जीवित रख सकूँ तो—कल प्रातःकाल तुम्हें जीवित देखूँगी। अभी आज्ञा नहीं दूँगी। कल प्रातःकाल के पश्चात् चलो, उग्रा को सर्दी लग रही है। इसे संभालना। उग्रा ! वहन ! जाओ अब।

[लोपामुद्रा बड़े स्नेह से उग्रा को उठाती है। विश्वरथ उग्रा की कमर पर हाथ रखकर धीरे से उसे ले जाता है। लोपामुद्रा बड़ी देर तक देखती रहती है। फिर वह हँसकर चली जाती है। अजीगर्त अंगिरा थका हुआ आता है और चारों ओर ध्यान से देखता है, और किसीको न देखकर निःश्वास छोड़ता है।]

अजीगर्त—[स्वगत] सारे गांव में मैं ही एक अभागा रह गया हूँ। जब से इस स्त्री ने मेरे घर में पैर रखा है, तब से एक भी तो बात सीधी नहीं उतरती। [कपाल पीटकर] जब सब लोग लोपामुद्रा के साथ चले जायेंगे तो अजीगर्त बैठकर अपनी स्त्री का प्रसूति कर्म करेगा। [थाले पर बैठकर] ऐसी स्त्री तो कभी देखने में नहीं आई। मैं महर्षि लोपामुद्रा के साथ जाने को तैयार हुआ कि इसे प्रसूति की वेदना हो आई। [तिरस्कारपूर्वक] ग्रहण लगने आया कि इस आर्याश्रेष्ठ ने सांप मारना प्रारम्भ कर दिया। [चारों ओर देखकर] मुझसे तो कह गया था कि भगवती यहाँ हैं। कहाँ हैं? इस जड़मति को सर्वत्र महर्षि की ही प्रतिध्वनियाँ सुनाई दिया करती हैं।

[दिवोदास, लोपामुद्रा और अगस्त्य आते हैं। लोपामुद्रा अद्भुत दिखाई दे रही है। अगस्त्य के मुख पर भयंकर उग्रता है। वे नीचे देखकर चल रहे हैं तो कुछ बोलते हैं, या आँखें ऊँची करते हैं तो उनमें से चिनगारियाँ निकलती दिखाई पड़ती हैं। आरम्भ में दिवोदास भी गम्भीर है।]

दिवोदास—कौन है जी ?

अजीगर्त—मैं हूँ अजीगर्त अंगिरा । भगवती से मिलने आया हूँ । भगवती ! राजन् ! गुरुवर्य ! वंदना करता हूँ ।

लोपामुद्रा—शतजीव, क्यों आई, क्या है ?

अजीगर्त—भगवती ! मुझ पर दुःख के पहाड़ फट पड़े हैं ।

लोपामुद्रा—क्यों ?

अजीगर्त—आपने तो मुझे अपने साथ चलने की आज्ञा दे दी । पर वह सुख मेरे भाग्य में कहाँ बढ़ा है ? मेरी स्त्री की प्रसूति की वेदना हो रही है ।

लोपामुद्रा—तो जाने दो ।

अजीगर्त—मैं फिर पीछे आजाऊँ तो ठीक रहेगा ?

लोपामुद्रा—हाँ, हाँ ! मेरा आश्रम सदा खुला है, जब चाहे आ सकते हो । पर मैंने जो कहा है, वह स्मरण रखना ।

अजीगर्त—क्या ?

लोपामुद्रा—मेरे साथ जो भी आया वह बिना पछताए नहीं रहा ।

अजीगर्त—[दैन्य भाव से] मैंने अपना सब कुछ आपको समर्पित कर दिया है ।

लोपामुद्रा—अच्छी बात है, तो उत्तरदायित्व तुम्हारा अपना ही है । क्यों ठीक है न अतिथिग्व ?

अजीगर्त—अच्छा, तो आज्ञा हो ?

लोपामुद्रा—हां । [अजीगर्त तीनों के पैरों पड़कर जाता है । हंसकर] मैत्रावरुण, आप जानते हैं आपके शिष्य आपका आश्रम छोड़कर मेरे साथ आ रहे हैं ।

अगस्त्य—[बाध्य होकर] हाँ ।

दिवोदास—[मुख से गांभीर्य हट जाता है ।] लोपामुद्रा ! तुम ले जाना चाहो तो गांव-का-गांव तुम्हारे साथ चला चले । जैसे आकाश में उषा है, वैसे ही इस लोक में लोपामुद्रा है—देखते हैं, देखते

जाते हैं, पर जो नहीं थकता ।

लोपामुद्रा—[नयनों से स्नेह वरसाकर] आप भी इस बुढ़ापे में मुझे बना रहे हैं ? [चारों ओर का दृश्य दिखाकर, उमंग से] देखिए ! देखने को तो चारों ओर का यह दृश्य कितना सुन्दर है ? आप लोगों के लड़ाई-भगड़े का इसमें तनिक भी स्पर्श नहीं है । सरस्वती का सुरम्य तट, अगस्त्य का तपोवन और ऐसी अमृतसाविनी चन्द्रिका—अब सौंदर्य में कमी कौनसी रह गई है ?

दिवोदास—जो कमी थी वह तुमने पूरी कर दी । क्यों लोपामुद्रा, यहाँ क्यों नहीं रह जाती हो ? बचपन में इसी कुंज को तो वेदपाठन से गुंजित किया था, अब भी क्यों नहीं कर देती ?

लोपामुद्रा—राजन् ! मेरे पैरों में पंख लगे हैं । स्थान-स्थान का सौन्दर्य और गांव-गांव के मनुष्य मुझे बड़े भले लगते हैं ।

दिवोदास—[स्नेह से लोपामुद्रा के कन्धे पर हाथ रखकर] तो क्या स्थान-स्थान के मनुष्यों को पागल बना देना चाहती हो ? क्यों, सच है न मैत्रावरुण ? [हंसता है ।]

लोपामुद्रा—अतिथिग्व ! मैं तो देवी सरस्वती के समान हूँ । स्थान-स्थान पर मैं बहती जाती हूँ—प्यासों को शीतलता प्रदान करती हुई । क्षणभर किसी को उल्लास से पागल बना देती हूँ, किसीकी आंखों में तेज भरती हूँ और किसीकी नसों में ज्वार । और मैं तो बहती ही जाती हूँ । [आंखें नचाकर] कोई डूब न जाय, बस यही ध्यान रखना है । क्यों सच है न मैत्रावरुण ? [अगस्त्य अनमने हैं, वे चौंक उठते हैं ।]

दिवोदास—किन्तु लोपामुद्रा ! जब बुढ़ापा आ जायगा तब ?

लोपामुद्रा—[विनोदपूर्वक] मेरा आश्रम है । कुछ शिष्यों की अविचल भक्ति है । मेरी धेनुओं की प्रति कभी बूढ़ी होने वाली नहीं है । चिन्ता न करो राजन् ! [हंसकर] वह दिन मैं नहीं देखूंगी । [धृष्टतापूर्वक] उषादेवी मेरे सौन्दर्य की रक्षा कर रही है । कल

Digitized by Sarayu Foundation Trust and eGangotri

जितनी सुन्दर मैं थी, उससे भी अधिक सुन्दर बनकर मैं बिछौने से उठती हूँ। सर्वत्रगामी काल भी मेरे शरीर पर पदचिन्ह रखने का साहस नहीं कर सकता-। क्या सोच रहे हो अगस्त्य ?

अगस्त्य—[अत्यन्त गम्भीर भाव से, बाध्य होकर] इस विषय में मैंने सोचा ही नहीं।

दिवोदास—लोपामुद्रा ! मैं भी यदि इस चालीस वरस की अवस्था में बालक हो सकता, तो तुम्हारे साथ चला चलता।

लोपामुद्रा—राजन् ! आप तो यहीं शोभा देते हैं। नहीं तो यह राज्य कौन चलायगा ? ऋगड़े कौन करेगा ?

दिवोदास—[स्मरण आने पर] अरे हाँ, मैं जा रहा हूँ ? बहुत-सा काम है। संभव है कल न भी मिल सकें। तुम्हारी नावें यहाँ तैयार हैं।

लोपामुद्रा—तुम दोनों न मिलो, यह भी कभी संभव है ? अच्छी बात है। [गम्भीर होकर] तुम दोनों यहाँ हो तो एक बात पूछूँ ?
दिवोदास—कौनसी ? बोलो न।

लोपामुद्रा—शम्बर कन्या के पीछे कितना बैर बढ़ाना चाहते हो ? कितनों के प्राण लेना चाहते हो ? अगस्त्य ! महर्षियों में श्रेष्ठ ! तुम क्या करने बैठे हो ?

अगस्त्य—[उग्र दृष्टि से] भारद्वाजी, इस विषय में तुमसे बात करना व्यर्थ है। [तिरस्कारपूर्वक] जो कुछ हो रहा है, उसमें तुम्हारा कौन कम भाग है ?

लोपामुद्रा—[गर्व के साथ] हाँ, मेरा भाग है, सबसे अच्छा। मुनिपद के अभिमान के कारण तुम उसे देख नहीं पा रहे हो। [सहसा अगस्त्य के सामने आकर, कटि पर हाथ रखकर] जानते हो, जिसे तुम मूर्ख शिष्य समझे हुए हो, उसने आज मंत्रदर्शन किया है। उसने सूर्यदेव का साक्षात्कार किया है, दस्युकन्या को आर्या बनाया है और आर्यावर्त का उद्धार किया है। यदि यह समझते हो कि

इस सबमें मेरा भाग है, तो मुझे इसका गर्व है।

अगस्त्य—[कठोरतापूर्वक] भारद्वाजी ! रोहिणी मुझे कह गई है—

लोपामुद्रा—[उसी कठोरता से] तब भी तुम मुझे मारने बैठे हो ? [अगस्त्य उग्रता से देखते रह जाते हैं ।] अतिथिग्र ! तुम भी यह क्या कर रहे हो ?

दिवोदास—मैं क्या करूँ ? क्या मैत्रावरुण को मर जाने दूँ ।

लोपामुद्रा—राजन् ! तुम उसे जाने से रोकना चाहते हो ? भरत उसे त्याग बैठे हैं । [तिरस्कार से] तुम्हारे अभिमान का पार नहीं है । वह विश्वरथ नहीं रहा—वह तो विश्वामित्र है । जब तुम और मैं दोनों को लोग भूल जायेंगे तब विश्व के इस मित्र का नाम स्मरण करके मुनिगण मोक्ष प्राप्त करेंगे ।

दिवोदास—लोपामुद्रा ! इसका और कोई उपाय ही नहीं है । शम्बर कन्या क्या कभी भरतों के सिंहासन पर चढ़ सकती है ?

लोपामुद्रा—जो विश्व का मित्र हो गया है, उसे तुम्हारे सिंहासनों की क्या चिन्ता है ?

अगस्त्य—भारद्वाजी ! [निश्चयपूर्वक] क्यों व्यर्थ ही परिश्रम कर रही हो ? मेरी प्रतिज्ञा अचल है—सूर्य की गति रुक जाय तब भी । यदि विश्वरथ के मन में गुरु के लिए आदर हो—ऋषियों की विद्या के लिए प्रीति हो—मेरे प्राणों की यदि उपेक्षा हो—तो एक ही मार्ग है । शम्बर को मुझे सौंप दे । यदि वह नहीं सौंपता है तो मेरा तप ही व्यर्थ हो जाता है । और जब तप ही व्यर्थ हो गया तो जीने से क्या लाभ !

लोपामुद्रा—ये शब्द द्रष्टा मुनि मैत्रावरुण के मुख से नहीं निकल रहे हैं, यह तो आत्मगौरव में मत्त पुरोहित बोल रहा है ।

दिवोदास—[घबराकर] लोपा ! लोपा ! क्या कह रही है ?

लोपामुद्रा—राजन् ! मुनि ने जो कभी नहीं सुना वह—जो

उनके लिए सुनना आवश्यक है वह—

अगस्त्य—सुनाओ । [तिरस्कार से] आर्य और अनार्य का भेद तुम नहीं समझ सकती ।

लोपामुद्रा—मुनिवर्य ! आर्य और अनार्य, काले और गोरे, ऊँच और नीच, यह भेद महर्षियों के लिए नहीं हैं । [कांपते स्वर में] विद्या और तप का यदि बल हो तो चलो मेरे साथ ! दूर सुदूर, जंगलों में । भूख और दुःख से भटकते हुए मानवजंतु उद्धार की बात जोह रहे हैं । चलो मेरे साथ—छोड़ दो अभिमान—छोड़ दो आर्थों का पुरोहित पद । चलो मेरे साथ, एक वृत्त की छाया में बैठ जायेंगे—एक ही मृगचर्म बाँट लेंगे—और जो काम देवों ने अधूरा छोड़ दिया है उसे पूरा करेंगे ।

अगस्त्य—[तेज से मुग्ध हो जाते हैं, कुछ नम्र होकर] भारद्वाजी, मैं जो कुछ भी हूँ, ठीक हूँ ।

लोपामुद्रा—अच्छी बात है । आज नहीं तो और किसी दिन—यह निमंत्रण स्वीकार करना ही पड़ेगा । किन्तु एक बात मानोगे ? मुझे उग्र को साथ ले जाने दोगे ?

अगस्त्य—[फिर कठोर होकर] क्या तुम उसे फिर विश्वरथ को सौंप दोगी ?

लोपामुद्रा—मैत्रावरुण ! अभी भी विश्वास नहीं हुआ ?

अगस्त्य—इसमें तुम्हारा क्या हेतु है ?

लोपामुद्रा—[क्रोध और भावभरे स्वर में] हेतु जानना चाहते हो ? राजन् ! दिवोदास और देवी सरस्वती को साक्षी देकर कहती हूँ, सुनो, तुम्हारे गर्विष्ठ स्वभाव को वह अच्छा नहीं लगे तो मुझे दोष मत देना । [अगस्त्य और दिवोदास ध्यान से सुन रहे हैं] भरद्वाज की इस कन्या ने जन्म धारण करके दो पुरुषों को हृदय में स्थान दिया है ।

दिवोदास—[चकित होकर] ऐं ! क्या कह रही हो ?

लोपामुद्रा—हां राजन्, स्मरण है ? तुम मुझसे विवाह करना चाहते थे —

दिवोदास—हा

लोपामुद्रा—आज एक ऐसा व्यक्ति मिला है जिससे मैं विवाह करना चाहती हूँ, दूसरा ऐसा व्यक्ति मिला है जो पुत्र से भी अधिक मेरी आशा पूरी कर रहा है। दोनों हठ पर चढ़े हुए हैं, दोनों एक दूसरे को मारने के लिए नहीं तो स्वयं मरने के लिए सन्नद्ध हैं। और अपने पितरों की शपथ लेकर मैं कहती हूँ कि जब तक मैं जीवित हूँ, तब तक दोनों में से एक को भी मनमानी नहीं करने दूंगी।

दिवोदास—[प्यार से, प्रशंसा से पागल होकर] सचमुच ! तुम देव दुहिता हो। तुम्हें इन्द्र ने ही हमारे उद्धार के लिए भेजा है।

लोपामुद्रा—[विनोद से] हेतु सुन लिया, मुनिवर्य ?

दिवोदास—[स्मरण आने पर, आंखें पोंछकर] तुम दोनों बातचीत करो। तुम्हें मेरी सम्पूर्ण आशीष है।

[आंखें पोंछता हुआ जाता है।]

अगस्त्य [अकुलाकर] यही सब कहने के लिए मुझे बुलाया था ? कह चुकीं ? आज्ञा हो तो जाऊं ?

लोपामुद्रा—[धृष्टतापूर्वक] तो मैत्रावरुण ! आज्ञा नहीं है ? [एकाएक सीढ़ी मोड़कर स्वरूप धारण करके] मुझसे भागते क्यों हो ? हृदय के झटके क्या रोकने से रुक सकेंगे ? [अगस्त्य मुंह फेर लेते हैं।] मुझसे नहीं बोलोगे ? क्या मैं सामने देखने योग्य भी नहीं हूँ ?

अगस्त्य—[उसकी ओर देखते हैं, मानो डूबता हुआ मनुष्य जीने के लिए छटपटा रहा हो।] सामने देखने योग्य ! आज दो महीने हो गए, तुम्हारी योग्यता के अतिरिक्त न तो कुछ देखा ही है, न सुना ही है।

लोपामुद्रा—[विनोद से] अच्छा ?

अगस्त्य—[कटुता से] लोपामुद्रा के हरण की बात सुनकर आबाल वृद्ध आर्यों में लड़ने का उत्साह जाग उठा। लोपामुद्रा को देखकर ऋचीक और दिवोदास में भी नई जवानी आती दिखाई पड़ी। मरते हुए शम्बर की आंखों में अमृत भर आया। महर्षिगण संयम की रक्षा करने में असमर्थ होकर, छिपते फिरने लगे। मेरी रोहिणी उसे देवी मान बैठी है। भारद्वाज ! तुम्हारी पगध्वनि की रुनझुन सुनने के लिए कौन नहीं व्याकुल होता है ?

लोपामुद्रा—और तब भी—[हंसकर अगस्त्य की छाती पर अँगुली रखती है।] इस हृदय में एक भी तरंग नहीं उठी। [निःश्वास छोड़कर] जो मेरे हृदय में बसा है, वह मुझे अपनी आंखों में भी नहीं बसने देता।

अगस्त्य—हां। [कठोरता से] क्योंकि वह अभी तपोभ्रष्ट नहीं हुआ है। मुझे छोड़कर, जिसे भी पागल बनाना हो, बनाती रहो।

लोपामुद्रा—[दैन्यभाव से] ऐसा क्यों कहते हो, अगस्त्य ?

अगस्त्य—[तिरस्कार से] तुम्हारे स्वच्छन्द जीवन के कारण मैं आर्यों को पतित होते देख रहा हूँ।

लोपामुद्रा—मैं क्या बताऊँ ? अगस्त्य ! [वैसे ही तिरस्कार से] जब तक मैत्रावरुण मुझे स्वीकार नहीं करते तब तक उनका आर्यत्व अधूरा ही रहेगा। महीनों से मैं नित्य तुम्हें परख रही हूँ। अपना गर्व छोड़कर स्वयं अपने हृदय से पूछो। वह भी तुमसे यही कहेगा। [गिड़गिड़ा कर] उसकी बात क्यों नहीं सुनते हो ?

अगस्त्य—[तिरस्कारपूर्वक] थोड़े-से समय के लिए क्यों संयम तोड़ रही हो ? प्रातःकाल होते ही तुम चली जाओगी, और कही हुई बातों का पश्चात्ताप बना रह जायगा।

लोपामुद्रा—तो मैं सविता देवता से प्रार्थना करती हूँ कि वे जायँ; आज की रात जैसी है, वैसी ही रहने दें—धीमी, धीरे धीरे सरकने

वाले मुहूर्तों की बनी हुई । [पास आकर प्रार्थना करती है ।]
भूल जाओ अगस्त्य ! भूल जाओ अपना अभिमान—अपने राज-
कौशल ! जैसे बालक मां के लिए तरसता है, वैसे मैं तेरे लिए तरस रही
हूँ । मेरे वीर ! आओ !

अगस्त्य—[दूर हट जाते हैं, ओंठ काटते हैं और कठोर
स्वर में बोलने का प्रयत्न करते हैं ।] नारी ! क्या बक रही है ?
इस अवस्था में तू मुझे ललचाना चाहती है ? तू है कौन ?

[पलभर लोपामुद्रा भिन्न होती है । फिर सिर हिलाकर
निस्संकोच हो जाती है ।]

लोपामुद्रा—मैं कौन हूँ ? [विजयी स्वर में और प्रेमविह्वल
नयनों से] अगस्त्य ! तुमने ऋत की आराधना की है, उग्र स्वभाव
होने पर भी तुम संयमी रहे हो । देव के लाड़ले ! राजसिंहासनों की
चमक को भी तुमने अपने दिव्य चिन्तन के तेज से मन्द कर दिया है ।
पूछो अपने ही हृदय से । सत्य यदि प्रिय हो तो बताओ—बताओ—मैं
कौन हूँ ? [ज्यों-ज्यों बोलती जाती है, त्यों त्यों स्वर में से
तिरस्कार चला जाता है ।]

अगस्त्य—[धीरे से] तुम कौन हो ? तुम में स्वर्ग और नरक
दोनों हैं, तुममें देव और असुर दोनों ही बसे हुए हैं । [पागल-सा
होकर लोपामुद्रा को देखता रहता है । फिर धीरे से, अस्वस्थता-
पूर्वक] मुझे सुनाई पड़ रहे हैं तुम्हारे कानों में गूँजते हुए प्रेमियों के
विश्वास—और तुम्हारे ओंठों द्वारा अनेकों को पहनाई श्रृंखलाएँ ।
[कंपकपी आती है] तुम्हारे रोम-रोम से वासना टपक रही है ।
[अकुलाकर] तुम तो वासना हो—जो सदा तरसाती रहती है, जो
कभी संतोष नहीं देती ।

लोपामुद्रा—[खिन्नतापूर्वक] अभिमानी ! अपनी वासना
मुझमें देख रहे हो ? मैं तो अपने भक्तों की पुजारिन हूँ—अपने कवियों
की कविता हूँ । [वेदना भरे स्वर में] मैं नहीं समझती थी कि तुम

मुझे सामान्य समझते हो। कह चुके न? मैं भी एक बार—अन्तिम बार—ब्रता दूँ कि मैं कौन हूँ। जाओ गर्विष्ठ, तीनों लोक में भटकना। मेरे समान सहचरी तुम्हें मिल नहीं सकती। [गिड़गिड़ा कर] क्यों अन्धे हो रहे हो? [धीरे-धीरे] मैं कौन हूँ? विश्वरथ को भी नहीं पहचान सकते? उसके आचार और विचार में—उसकी दिव्य दृष्टि में—तुम्हारी और मेरी रेखाएँ तुम्हें नहीं दिखाई पड़ती? अगस्त्य! उसकी बुद्धि और प्रेरणा तुमने और मैंने गढ़ी हैं। आँखों में यदि अन्धापन न हो तो देख लो। तुमने और मैंने कैसा नररत्न गढ़ा है, वह अपनी सारी दाम्पत्यकला यों ही निरर्थक कर देना चाहता है।

[एक सिसकी आती है। वह सीढ़ी पर बैठ जाती है। अगस्त्य पागल-सा देखता रह जाता है। ऊँचा सिर करके, कातर नयनों से वह अगस्त्य की ओर देख रही है। अगस्त्य आँखों पर हाथ रख लेते हैं।]

अगस्त्य—[आँखें खोलकर, पास आकर] जाल में जैसे पक्षी फँस जाता है, वैसे ही तुम मुझे फँसा रही हो। वासना मूर्ति!—

लोपामुद्रा—मैत्रावरुण! मैंने तो सब कुछ तुम्हें सौंप दिया है। जो कहोगे वही सुन लूंगी। किन्तु जन्मधारण करके केवल तुझमें ही मैंने देखा है दिव्य भूमि से उतरकर आया हुआ अपना देव। चलो! चलो मेरे साथ!

अगस्त्य—[अस्वस्थ होकर] नहीं—नहीं—कभी नहीं।

लोपामुद्रा—[सखेद] तो क्या अब यह कहा जायगा कि लोपामुद्रा ने एक व्यक्ति का वरण किया पर उसने उसे चली जाने दिया? नहीं—नहीं—सरस्वती माँ! तू मेरी साक्षी है। [निश्चयपूर्वक, पर धीरे-धीरे] तुम बाहर अवश्य ही हिमवान जैसे शीतल दिखाई देते हो, किन्तु तुम्हारा हृदय तप्त सुवर्ण के समान धधक रहा है। तुम इस समय मुझे त्याग रहे हो किन्तु स्वयं मेरे पीछे दौड़ोगे। दिये हुए हृदय को स्वीकार नहीं कर रहे हो, किन्तु हृदय की भेंट चढ़ाने आओगे।

अभी प्रेम नहीं दे रहे हो, पर पिछली रात में उसी की याचना करने आओगे।

[रोहिणी दौड़ती हुई आती है।]

रोहिणी—[हांपते हांपते] भगवती ! भगवती ! चलो ! चलो ! शास्त्री की प्रसूति बेल आ पहुंची है, शीघ्र चलो।

लोपामुद्रा—[घबराकर] ओ देव ! यह क्या ? [निराश होकर] यह क्या ठान लिया है ? [खड़ी हो जाती है। अगस्त्य से] मैत्रावरुण ! मध्य रात्रि को यहीं मिलना। मैं बाट देखूंगी। भूत मत जाना। मेरी शपथ है।

[रोहिणी के साथ झपटती हुई चली जाती है, अगस्त्य विमूढ़ होकर देखने रह जाते हैं। फिर जैसे दम घुट रहा हो ऐसे छटपटाते हैं, थाले पर बैठकर आंखें ढक लेते हैं, सिसक-सिसककर रोने लगते हैं, और इस कारण उनके कन्धे हिलते हैं।]

[परदा गिरता है।]

पांचवा अंक

स्थान—वही ।

समय—मध्यरात्रि होने आई है ।

[चन्द्रमा ऊपर चढ़ आया है । निखरी हुई चाँदनी वृक्ष के पत्तों और सरस्वती के नीर को चांदी से नहला रही है । थाले पर अगस्त्य नींद में पड़े हैं । धीरे-धीरे वशिष्ठ आते हैं और उन्हें सोये देखकर खड़े रह जाते हैं । अगस्त्य को कुछ स्वप्न आ रहा है और उसमें वे निःश्वास छोड़ रहे हैं । वशिष्ठ बड़ी देर तक चिन्तातुर हो उन्हें देखते रहते हैं । थोड़ी देर में वे अगस्त्य के सिर पर हाथ रखते हैं । वे चौंककर जागते हैं और चारों ओर भयव्याकुल दृष्टि से देखते हैं ।]

अगस्त्य—कौन ?

वशिष्ठ—मैं हूँ भाई !

अगस्त्य—[चन्द्र की ओर देखकर] मैं कितनी देर तक सोया रह गया ? [चौंककर भय से] मध्यरात्रि हो गई ?

वशिष्ठ—अभी थोड़ी देर है ।

अगस्त्य—[उठकर] अच्छा, तो मैं चलूँ ।

वशिष्ठ—[धीरे से] आप ज्वर से विह्वल हो रहे हैं भाई !

अगस्त्य—हाँ ! अभी मैं थोड़ा अस्वस्थ था ।

वशिष्ठ—मैत्रावरुण अस्वस्थ हो जायेंगे तो पृथ्वी कहां जायगी ?

अगस्त्य—वशिष्ठ ! तुम्हारे जैसी शान्ति और संयम मैं अभी तक भी नहीं प्राप्त कर सका हूँ ।

वशिष्ठ—भाई ! पूज्य भाई ! हमने सदा हृदय खोलकर बातें

की हैं, इसीसे कहता हूं। यह आपको शोभा नहीं देता। आप जानते हैं कि अभी आपकी कैसी दशा थी ?

अगस्त्य—[भ्रूभंग करके] कैसी ?

वशिष्ठ—ऐसी स्थिति में मैंने आपको कभी नहीं देखा। आपको भयंकर स्वप्न आ रहा था।

अगस्त्य—अच्छा ! [भिभक्तते हैं।]

वशिष्ठ—क्षणभर आप निःश्वास छोड़ते, और फिर अगले ही क्षण हंसने लगते; पलभर आपकी नसें धधकतीं और पलमात्र में हर्ष से नाचने लगतीं।

अगस्त्य—क्या कहते हो ?

वशिष्ठ—क्षमा करना [ध्यान पूर्वक अगस्त्य को देखकर] ऐसा लगता है मानो कोई स्वप्न सुन्दरी ही आ गई हो—

अगस्त्य—[ओंठ काटकर] विचित्र बात है—

वशिष्ठ—[सखेद] मानो किसीके बाल आपसे लिपट रहे थे और आप उन्हें अलग कर रहे थे। भाई ! आपके चुम्बन, वर्षा के बिंदुओं की भांति बिखर रहे थे। आपका श्वास मस्त पवन के समान चल रहा था—बड़े वेग से आ-जा रहा था। और—मैत्रावरुण ! आप चौंककर जाग उठे।

अगस्त्य—[आत्म तिरस्कारपूर्वक] भाई ! मेरी शान्ति का अपहरण हो गया है।

वशिष्ठ—देवों के प्रिय महर्षि ! आप तो आर्यों की शुद्धि के अवतार हैं। यह अस्वस्थता निकाल फेंकिण्।

अगस्त्य—वशिष्ठ ! जीवन की जो थोड़ी-सी घड़ियाँ शेष रह गई हैं, उनमें आर्यों की वृद्धि के अतिरिक्त और किसी भी बात की चिन्ता मुझे नहीं है। मध्यरात्रि में और कितनी देर है ?

वशिष्ठ—अभी देर है, क्यों ?

अगस्त्य—बुछ नहीं, चलो। जानते हो ? उस शाम्बरी का

प्रसव काल आ पहुंचा है ?

वशिष्ठ—भारद्वाजी कल प्रातःकाल क्यों जा रही हैं ?

अगस्त्य—[चौंकिर] कौन ? लोपामुद्रा ? हां, क्यों—
क्या है ?

वशिष्ठ—[निःश्वास छोड़कर] वह चली जाय तो शान्ति मिले। इस मोहक पुष्प की पंखड़ी-पंखड़ी में विपैली गन्ध है।

[अगस्त्य ओंठ काटते हैं और चले जाते हैं। वशिष्ठ पीछे जाते हैं। दूसरी ओर से लोपामुद्रा और रोहिणी आती हैं। दोनों चिन्ता में हैं।]

लोपामुद्रा—कठिनाइयां घटने के बदले बढ़ती ही जा रही हैं। शाम्बरी तो थी ही, अब यह पुत्र भी हो गया। इन दोनों के लिए अब क्या किया जाय ?

रोहिणी—भगवती ! पुत्र भी कैसा अद्भुत है ? ठीक विश्वरथ का प्रतिबिम्ब है। माँ के रंग का तो छोंटा भी कहीं नहीं है।

लोपामुद्रा—[निःश्वास छोड़कर] क्या करूं ? विश्वरथ मानता ही नहीं है, नहीं तो मैं उसे ले जाकर अपने ही पास रखती। किन्तु इस समय तो इस पुत्र ने हमारा सब काम ही गड़बड़ा दिया है। घड़ी पर घड़ी बीतती चली जा रही है, सूर्योदय का समय निकट आता जा रहा है और उपाय एक भी नहीं सूझ रहा है। क्या करूं ?

[चिन्तातुर खड़ी रह जाती है। पीछे से किसीके आने की ध्वनि सुनाई पड़ती है। दोनों स्वस्थ होकर खड़ी हो जाती हैं।]

ऋतु—[नेपथ्य में] भगवती यहीं कहीं होंगी।

रोहिणी—यह तो ऋतु आ रहा है।

[ऋतु और अजीगर्त आते हैं।]

ऋतु—भगवती ! वंदन करता हूँ। मैत्रावरुणी, वन्दन करता हूँ !

लोपामुद्रा—क्यों, ऋतु ! अजीगर्त ! क्या बात है ?

अजीगर्त—भगवती ! मैं यही कहने आया था कि कल प्रातःकाल आपके साथ अवश्य चलूंगा ।

लोपामुद्रा—क्यों ? तेरी स्त्री का तो प्रसवकाल है ।

ऋक्ष—भगवती ! उसका प्रसव हो गया—

अजीगर्त—मरा हुआ पुत्र हुआ है ।

लोपामुद्रा—[चौंककर] ऐं !

[विचार में पड़ जाते हैं ।]

अजीगर्त—हाँ, मैं तो निश्चिन्त हो गया । अब मैं अपनी स्त्री को उसकी माँ के हाथ सौंपकर आपके साथ चल सकता हूँ ।

ऋक्ष—अवश्य ही ।

लोपामुद्रा—[निश्चय पर आकर] ऋक्ष ! उधर नदी के तीर पर विश्वरथ और जमदग्नि बैठे हैं । जाकर विश्वरथ को तो बुला लाओ ।

ऋक्ष—जैसी आज्ञा । [जाता है ।]

लोपामुद्रा—अजीगर्त ! क्या तुम मेरे साथ चलोगे ही ?

अजीगर्त—क्या इसमें कुछ संशय है ?

लोपामुद्रा—सच्ची बात बताऊँ ? [धीरे से] मैं सभीको यहाँ छोड़कर चली जाऊंगी ।

अजीगर्त—[फीका पड़कर] क्या, क्या ? हम सबको छोड़कर ? फिर हम जियेंगे कैसे ?

लोपामुद्रा—मैं अकेले तुम्हींको ले चलूंगी और किसी को नहीं ।

अजीगर्त—[हाथ जोड़कर] भगवती ! ले चलो ! ले चलो ! नहीं ले चलोगी तो मैं सिर पटक-पटककर मर जाऊंगा ।

[पैरों पड़ता है ।]

लोपामुद्रा—पर मैं तुम पर विश्वास कैसे करूँ ?

अजीगर्त—विश्वास ! जो कहो वही करने को प्रस्तुत हूँ । आपकी आज्ञा पर अपना शीश तक चढ़ा दूंगा ।

लोपामुद्रा—तो अपनी स्त्री को साथ ले चलोगे ?

अजीगर्त—[घबराकर] मेरी स्त्री ? आपने उसे देखा नहीं है ।
भगवती ! वह मनुष्य नहीं, असुर है ।

लोपामुद्रा—उसकी तुझे क्या चिन्ता है ? मैं हूँ न ? [धीमे से]
उसे मरा हुआ बच्चा हुआ है, यह बात कौन-कौन जानता है ?

अजीगर्त—केवल उसकी माँ और ऋक्ष ! और कोई नहीं ।

लोपामुद्रा—तो दोनों से जाकर कह आ कि लोपामुद्रा ने संजवल
से बच्चे को जीवित कर दिया है ।

अजीगर्त—जीवित !

लोपामुद्रा—हां, हां, दौड़कर जा—झटपट । अपने पुत्र को ले
आ और रोहिणी को सौंप दे । तेरे मरे हुए बच्चे के बदले यह जीता
हुआ बच्चा देगी ।

अजीगर्त—[उलझन में पड़कर] ऐं, क्या कह रही हो
भगवती ?

लोपामुद्रा—अजीगर्त ! मैंने तुम पर विश्वास किया है—उसके
योग्य सिद्ध होना तुम्हारा काम है । तुम्हारी वाणी वश में रह सकेगी
न ? बोलो, यदि वचन भंग करोगे तो तुम्हें अग्निदेव की शपथ है ।

अजीगर्त—[पैरों पड़कर] भगवती ! मुझ पर विश्वास
कीजिए । यदि मैं वचन भंग करूँ तो मुझे अग्निदेव की शपथ है ।

लोपामुद्रा—अच्छी बात है, तो जा, घाट पर नाव तैयार है । तू,
तेरी स्त्री और वह बच्चा—तेरे और भी बच्चे हैं क्या ?

अजीगर्त—जी हाँ, एक पुत्र है ।

लोपामुद्रा—उसे भी साथ ले लेना । तुम सब नाव में बैठकर
चले चलो । मैं प्रातःकाल चलकर आ, पहुँचूंगी ।

अजीगर्त—भगवती ! भगवती ! आपने मुझे कृतार्थ कर दिया !

लोपामुद्रा—रोहिणी ! जाओ इसके साथ । जैसे बने तैसे, शीघ्र
ही काम पूरा करके, शाम्बरी के पास जाकर बैठो । मैं अभी आती हूँ ।

रोहिणी—जैसी आज्ञा ।

[रोहिणी और अजीगर्त जाते हैं ।]

लोपामुद्रा—[स्वगत] चलो एक टंटा तो दूर हुआ । पर इतने से क्या होगा ? [थोड़ी देर देखती रहती है ।] अगस्त्य कैसे मानेंगे ? माँ ! [आर्त स्वर से] वह तो देवों का सखा है । वह मेरे हृदय को टुक-टुक किये दे रहा है । उसे देखकर मेरी जीभ लड़खड़ाने लगती है और शरीर में ज्वाला सी उठने लगती है । आँखों में अंधेरा छाने लगता है और कानों में घंटे का स्वर सुनाई पड़ने लगता है । कैसी विचित्र स्थिति है.... माँ ! माँ ! मेरा वह मनोहर मुँह दिला दो । मैं, लोपामुद्रा, आपसे विनती करती हूँ । उसके बिना जीवन व्यर्थ होता दिखाई दे रहा है । माँ ! सभी के लिए सुख है और केवल मेरे ही लिए सुख नहीं है ? सरस्वती माँ ! तुम्हारे अन्तराल में लीन मङ्गलियाँ भी शांति पा रही हैं, पर मेरे हृदय को तनिक-सा भी सुख नहीं है । पत्तों में सरसराता हुआ संद पवन भी इसे शीतल नहीं कर रहा है । माँ ! मध्यरात्रि हो आई है । समय निकला जा रहा है—मैं अब उसके बिना अकेली नहीं रह सकती । [पैरों की आहट सुनाई पड़ती है, लोपामुद्रा रुक जाती है, और विश्वरथ नीचा मुँह किये आता है ।] विश्वरथ ! कैसे हो, पुत्रक ?

विश्वरथ—भगवती ! मुझे क्या होगा ? मुझे अब सुख दुःख का भान ही नहीं रह गया है ।

लोपामुद्रा—[उसके कन्धे पर हाथ रखकर प्यार से] पुत्रक एक बात कहूँ तो दुखी तो नहीं होगे ?

विश्वरथ—[खेदयुक्त स्वर में] भगवती ! सारा संसार भूले हुए स्वप्न के समान हो गया है ।

लोपामुद्रा—तो भाई ! इस भूले हुए सपने की एक बात स्मरण दिलाऊँ ? शाम्बरी के पुत्र हुआ है । पर वह पुण्यात्मा मृत्यु-लोक में आने से पहले ही यमलोक चला गया है ।

Digitized by Sarayu Foundation Trust and eGangotri
 विश्वरथ—[थोड़ी देर देखते रहकर, निःश्वास छोड़ता है।]
 चला गया ? अच्छा हुआ । उसके माता-पिता से कहीं अधिक लाड़ से
 यमराज उसका पालन करेंगे । थोड़ी देर में मैं भी उससे जाकर
 मिल लूंगा ।

लोपामुद्रा—विश्वरथ ! [धीरे से] और गुरुजी अपनी प्रतिज्ञा
 तोड़ दें तो ?

विश्वरथ—[चौंककर] क्या कहा ? अगस्त्य मुनि प्रतिज्ञा से
 विचलित होंगे ?

लोपामुद्रा—मेरे चलायमान होने की बात नहीं सुनी है ?

विश्वरथ—किन्तु अगस्त्य विचलित नहीं हो सकते ।

लोपामुद्रा—यदि वे शाम्बरी को आर्या स्वीकार कर लें तो.....?

विश्वरथ—वह दिन कैसे निकल सकता है ?

लोपामुद्रा—किन्तु मान लो निकल आए, तो ?

विश्वरथ—[विचार करके] तो मैं मान लूंगा कि देवों ने मुझ
 पर बड़ी भारी कृपा की है । भगवती ! यदि गुरु का आशीष मिल
 जाय तो मैं तीन नये लोकों का सृजन कर सकता हूँ ।

लोपामुद्रा—मिलेगा, मिलेगा । इन संकुचित दृष्टि वाले आर्यों से देव
 भी थक गए हैं ।

विश्वरथ—[भावावेश में] गुरु का आशीष यदि मिल जाय
 तो मैं तुम्हें नहीं जाने दूंगा । तुम्हारे बिना मुझे कौन प्रेरणा देगा ?
 तुम न रहोगी तो मुझे अन्धकार में से प्रकाश में कौन ले जायगा ?

लोपामुद्रा—पुत्रक ! मैं तो स्वच्छन्दविहारिणी हूँ । मेरे शब्दों
 की अपेक्षा मेरे स्मरण की प्रेरणा तुम्हें अधिक बल देगी । कौशिक !
 जहां रहूंगी वहीं मैं तेरी ही, सदा तेरी माता होकर रहूंगी ।

[उसे गले लगाती है ।]

विश्वरथ—वरुण के व्रत मुझे कौन समझायगा ?

लोपामुद्रा—पुत्रक ! वरुण के व्रतों को जैसा तुमने समझा है,

वैसा और कौन समझ पाया है ? एक-एक मनुष्य का आर्यत्व तू परख सकता है ।

विश्वरथ—नहीं—नहीं—आपके बिना कोई भी मुझे मार्ग दिखाने वाला नहीं है ।

लोपामुद्रा—मार्ग तो खोजने वाले को मिलता है—देव की कृपा यदि हो तो ।

विश्वरथ—[सखेद सिर हिलाकर] आर्य भीतर-ही-भीतर कट-मर रहे हैं; दिवोदास को उपाय नहीं सूझ रहा है; अगस्त्य थक गए हैं ; तो मुझे कहां से मिलेगा ?

लोपामुद्रा—[खवे पर हाथ रखकर] बेटा ! जाते-जाते एक बात कहती जाऊं ? राजसिंहासन की मोहिनी में मत फंस जाना । मनु वैवस्वत गये और चक्रवर्ती ययाति भी चले गए । कहां हैं उनके राजदण्ड ? कहां हैं उनके सिंहासन ? उन्होंने गर्व के चाहे जितने गगनचुम्बी शृंग खड़े किये हों, किन्तु अन्त में तो वे हुण-न-हुण बराबर ही हो गए ! पराक्रम कर-करके वे थक गए, किन्तु अन्धकार में अंधेरे के अतिरिक्त उन्हें हाथ क्या लगा ?

विश्वरथ—तो—तो—फिर मेरी क्या शक्ति होगी ?

लोपामुद्रा—तुम्हारे वचन जन्हु के जनपति के नहीं, महर्षि के हैं । वत्स ! तुमने तो सूर्यदेव को सदेह देखा है । तुमने इस अवस्था में मंत्रदर्शन कर लिया । वाणी तुम्हारे मुख में आ बसी है । पार्थिव प्रताप की शृंखला को तोड़ फेंको , ऋत के स्वयं दर्शन करो और जगत को कराओ ।

विश्वरथ—[दीन भाव से] भगवती ! ज्यों-ज्यों प्रयत्न करता जाता हूं, त्यों-त्यों अपने को अधूरा ही पाता जा रहा हूं ।

लोपामुद्रा—पुत्रक ! आत्मश्रद्धा धारण करो । जो मन्त्र मेरे हृदय में बसा था, वह आज तुम्हारी जिह्वा पर बसा हुआ है । मनुष्य मात्र को आर्य बनाने का तुम्हारा तत्व देखकर, मैं तो तुम्हें प्रणाम करती हूं ।

विश्वरथ—नहीं, वह तो आपका तत्व है; आपकी प्रेरणा से ही मैं देख रहा हूँ। [दूर पर दृष्टि डालकर थोड़ी देर चुप खड़ा रह जाता है, और थरथर कांपता है। थोड़ी देर ऐसे बोलता है जैसे सपने में हो। लोपामुद्रा सम्मानपूर्वक देखती रहती है।] आर्यत्व देह का वर्ण है या हृदय का तप है? मां का गर्भाशय है या देव की कृपा?.....सच बात.....है। मैं देख रहा हूँ.....इस निरन्तर संग्राम का अन्त। वरुण! देवाधिदेव! असुर! यदि तुम्हारे व्रत शाश्वत हों तो विश्व को समझा दो ऋत के रहस्य। हे देव! राजन्! मुझे चतु प्रदान करो! मुझे बुद्धि प्रदान करो! (ऊंची आंखें करके ऐसे देख रहा है, मानो मद में हो। थोड़ी देर में वह सचेत होता है और चौंकता है। उसकी दृष्टि लोपामुद्रा पर पड़ती है और वह पैरों पड़ता है।] अगवती! देवियों से भी दिव्य मेरी माता! आज मुझे नवजीवन दिया है आपने। मैंने दर्शन कर लिये।

लोपामुद्रा—किसके?

विश्वरथ—वरुण के।

लोपामुद्रा—[गले लगाकर माथा सूंघती है।] पुत्रक! देव तुम्हारा कल्याण करें। किसी दिन आर्यों का उद्धार करना। [चारों ओर देखकर] चलो शाम्बरी अधीर हो रही होगी।

[लोपामुद्रा विश्वरथ के कन्धे पर हाथ रख कर लिये जाती है।]

[अगस्त्य आते हैं। वे पागल हो गए हैं और एकाग्र दृष्टि से धरती की ओर देख रहे हैं। तीव्र भावों के संवेग से उनका स्वर कांप रहा है।]

अगस्त्य—मुझे क्या हो गया है? उसके अतिरिक्त मुझे और कुछ सूझता ही नहीं। [चौंककर] मध्यरात्रि हो गई? [दाँत पीसकर] अगस्त्य! तेरा पुण्य आज समाप्त हो गया है। वशिष्ठ को वचन दिया है, फिर भी अभिसारिका से मिलने को आए बिना

जी नहीं माना ? [घबराकर] वासनादेवी ! मुझे छोड़ो—मुझे जाने दो । [जाने लगता है और फिर रुक जाता है ।] कल प्रातःकाल तो मैं पितृलोक में चला जाऊंगा । एक बार देख लूँ, फिर कब देखूंगा ?

[वृक्ष के थाले पर बैठकर बात देखता है । थोड़ी देर में दूर से लोपामुद्रा की वाँसुरी का स्वर सुनाई पड़ता है । अगस्त्य खड़े होकर, विह्वल-से होकर, सुनते हैं । स्वर ज्यों-ज्यों पास आता जाता है, त्यों-त्यों अगस्त्य धीरे-धीरे वृक्ष के पीछे हटते जाते हैं । लोपामुद्रा धीरे धीरे, हाथ में वाँसुरी उछालती हुई और खेद-पूर्वक बोलती हुई आती है ।]

लोपामुद्रा—मध्यरात्रि हो गई, पर अभी तक नहीं आये, नहीं आये । [विचार करके] वनदेवियो ! आज मैं अपनी वेणु के नाद से तुम्हें आमंत्रित नहीं कर सकती । तुम्हारा स्वागत करने के लिए पैर भी नहीं थिरकते । [थोड़ी देर ठहरकर निःश्वास छोड़ती है ।] वे नहीं आवेंगे ? [पुकार कर] सुमन-भरे कुंजो ! किसलिए अपनी सुगन्ध फैला रहे हो ? पक्षियो ! डाल-डाल पर क्यों निद्रा की लहर में झूम रहे हो ? सलिल-तरंगो ! क्यों बही जा रही हो—इतने उत्साह से ? अगस्त्य मेरी बात नहीं मान रहे हैं और मेरा हृदय निराश होता जा रहा है ।

अगस्त्य—[बाहर आकर, भृकुटि चढ़ाकर] भयंकर सुन्दरी ! तुम स्त्री हो, राक्षसो हो कि देवी हो ? कौन हो ?

लोपामुद्रा—[हर्ष से आगे आकर] आये—मेरे अगस्त्य आये !

अगस्त्य—हां ! मैं तुम्हारी चेष्टा देखने आया हूँ । मैं समझ नहीं पा रहा हूँ कि तुम्हारा तिरस्कार करूँ या अपना ?

लोपामुद्रा—[दीन भाव से] किसलिए ? किसलिए, अगस्त्य ! इस प्रकार न बोलो । तुम्हारा हृदय ही तुम्हें मेरे पास ले आया है ।

अगस्त्य—[कंपकंपी आती है ।] अब तुम्हारी मोहिनी मेरी समझ में आ रही है ।

लोपामुद्रा—[गिड़गिड़ा कर] अगस्त्य ! सुने हुए गान तो मधुर होते ही हैं, अनसुने गीतों की ध्वनि उससे भी मधुर होती है । सुना ? [पास आकर अगस्त्य के कन्धे पर हाथ रखती है ।] सुना, मैं यह खड़ी हूँ ? आंखों में प्राण लिये खड़ी हूँ मैं—एकाम्र ।

अगस्त्य—[पागल के समान] लोपामुद्रा ! क्यों मुझे सता रही हो ? तुम्हारे ये धनुष के समान ओंठ मुझे बेधे डाल रहे हैं, तुम्हारे वचन पाप-पुण्य के सब भेद झुलाये दे रहे हैं ।

लोपामुद्रा—तो अगस्त्य तुम क्यों स्वयं जल रहे हो और मुझे जला रहे हो ? मेरी दशा नहीं देख रहे हो ? कभी मुझे भी एकान्त में रहना अच्छा लगता था । अपने पूज्य पिता की इस पुण्य भूमि में केवल सरस्वती ही मेरी सहचरी बन कर रहती थी । वह संगीत गाती, मैं वेणु बजाती । हम दोनों ही घूमा करते और मेरे अंग तरंग बन जाते । बालों का छोर उड़ाकर, हाथ पैर उछालते हुए, मैं रस के ज्वार से भर जाया करती । पक्षियों का कल्लोल मुझे ताल देता और मैं नाचती ।

[अगस्त्य मोहान्ध होकर देखते रह जाते हैं ।]

अगस्त्य—लोपामुद्रा ! तुम अद्भुत हो ।

लोपामुद्रा—नहीं, मैं कुछ भी नहीं हूँ । वह सब कुछ चला गया है । मेरा गीत, हास्य और नृत्य तुम्हारे बिना सूख गया है । प्रणय मुझे जलाकर भस्म कर रहा है । मैं तो केवल तृषा—भर रह गई हूँ—निरन्तर शोषित करने वाली तृषा—तुम्हारे अधरों की, आलिंगन की ।

अगस्त्य—[आंखों पर हाथ रखकर] तेज की बनी हुई दिव्य प्रतिमा ! तुम मुझे अन्धा बना रही हो । [कुण्ठित स्वर में] राक्षसी, देवी, महर्षि—तुम जो भी हो—मैं पैरों पड़ता हूँ । मुझे मुक्त कर दो । जाने दो मुझे । यह दुःख और वेदना अब नहीं सहनी जाती ।

लोपामुद्रा—तो मेरे नाथ ! यह सब क्यों सहन कर रहे हो ? [हाथ

फैलाकर] अमृतरस का दान करो मुझे ! सत्यदर्शी पूर्वजों ने जिस प्रकार पत्नियों को स्वीकार किया, उसी प्रकार मुझे भी स्वीकार कर लो।

अगस्त्य—[हाथ से छूटती हुई दृढ़ता को स्थिर रखने में असमर्थ] सच कह रही हो, या कामविह्वल अंगना के रूप में मुझे फंसा रही हो ?

लोपामुद्रा—अविश्यासी ! अब भी संदेह हो रहा है ? तुम्हें देखते ही कुंज-कुंज में नन्दनवन दिखाई पड़ता है, वृक्ष-वृक्ष में अमृत के जल-क्षण संचित होने लगते हैं, पथ-पथ पर देव अपने पद-चिह्न डाल देते हैं और देवभूमि का वायु मेरे हृदय में बहने लगता है।

अगस्त्य—[पास आता है, किन्तु फिर भिन्नककर खड़ा रह जाता है।] किन्तु—किन्तु—वशिष्ठ क्या कहेंगे ? भरत क्या कहेंगे ? कहेंगे कि जैसे और सब फंसे वैसे ही अगस्त्य भी तेरी मोहिनी में फंसा गया।

लोपामुद्रा—संसार के भय से यदि मुझे स्वीकार नहीं करोगे तो तुम्हारे जैसा अध्या और कोई नहीं हो सकता। [दुःख के साथ] प्रणय तो परम गहन ऋतु है। इस रूप में यदि वह नहीं दिखाई पड़ रहा हो तो—तो—तपोनिधि ! चले जाइये।

अगस्त्य—फिर—तुम क्या करोगी ?

लोपामुद्रा—[सखेद] मैं ! [वैठकर, आँखों में आँसू लिये] मैं आज इस रात के प्रेमविह्वल अगस्त्य के स्मरणों पर जीवित रहूंगी। स्थान-स्थान पर भटकती फिरूंगी, आर्यों से दूर, तुम्हारे नाम का रटन करती हुई, और किसी दिन जब विरह-वेदना की स्मृति राख हो जायगी उस दिन से इस कुंज में आकर रहने लगूंगी। [अगस्त्य प्रेम की ज्वाला में जलता हुआ पास आकर खड़ा हो जाता है। लोपामुद्रा सिसकती हुई धीरे-धीरे बोलती है।] तब तुम्हारी स्मृतियाँ शांत रात्रि की तारिकाएं बन जायंगी, और मंद तथा मधुर तेज से मेरे हृदय की गहराइयों में उजाला भरेंगी। एकान्त में मैं गीत गाऊंगी, और उसमें ऐसे विरह-गान सुनाऊंगी जो सूर्य ने भी कभी

Digitized by Sarayu Foundation Trust and eGangotri

न सुने हों और [रो पड़ती है]—और तुम्हारे चुम्बन के लिए भूखे ये अधर तथा तुम्हारे हाथों में आबद्ध होने के लिए अधीर रहने वाले ये हाथ लेकर—मैं—मैं यमलोक चली जाऊंगी। [हाथों में सिर डाल लेती है।]

अगस्त्य—रोओ मत लोपामुद्रा ! इधर देखो —

लोपामुद्रा—[सिसकते हुए] जाइए—

अगस्त्य—इधर देखो, मेरा रक्त उबल रहा है। [लोपामुद्रा के सिर पर हाथ फेरते हुए] तुम्हारे इन स्निग्ध केशों में मेरा हृदय फंस गया है।

लोपामुद्रा—[आंखें उठाकर] अगस्त्य ! [पुकार कर] मत फंसो—मत फंसो ! तुम आज्ञा देना जानते हो, कातर होना नहीं जानते। तुम प्रताप को समझ सकते हो, प्रणय को नहीं समझ सकते। सर्वस्व समर्पण करने का आनन्द तुम्हारे ललाट पर लिखा ही नहीं है।

[फिर हाथों में सिर डाल लेती है।]

अगस्त्य—[पास आकर लोपामुद्रा का गाल स्पर्श करता है।] लोपामुद्रा ! इन गुलाब की पंखड़ियों का सृजन किस वसन्त ने किया है ? किस ऋतुराज ने तुम्हारे यौवन को खिलाया है ? तुम्हारे मधुर शब्द पीकर मेरी तृषा और भी अधिक प्यासी हो जाती है। मेरी ओर तो देखो।

[लोपामुद्रा का मुख ऊंचा करना चाहता है।]

लोपामुद्रा—[ऊपर देखकर, तिरस्कार से] यह अगस्त्य मैत्रावरुण बोल रहे हैं ? अभिमानी पुरोहित-श्रेष्ठ ! क्या कह रहे हो, इस का कुछ ध्यान है ?

अगस्त्य—लोपामुद्रा ! तुमने मेरा गर्व चूर-चूर कर दिया है। जो परमपद मुझे प्रतिष्ठा, प्रताप और कीर्ति से भी नहीं मिल सकता था वह तुमने मुझे दिलवा दिया है। [भावावेश में] मेरा अभिमान कहाँ है ? देखो तो सही। तुम्हारे पैरों के पीछे-पीछे मैं भटकना चाहता हूँ, मानो मैं तुम्हारे पैरों की धूल हूँ। इधर देखो ! इधर देखो !

लोपामुद्रा—[आँखें ऊपर उठाकर] सचमुच अगस्त्य !

अगस्त्य—[हाथ बढ़ाकर] हाँ, लोपामुद्रा ! आओ—आओ, मेरी सहचरी—मेरी पत्नी ! वह लोपामुद्रा को हाथों में बाँध लेते हैं । लोपामुद्रा अगस्त्य का मुख हाथ में लेकर चुम्बन करती है ।]

लोपामुद्रा—नाथ ! मेरी स्वप्न-भरी दृष्टि तुम्हारी तेजस्विता पर मुग्ध हो गई है । हम अकेले हैं, केवल आकाश पर फैलने वाली चन्द्रिका के वसन में हम लिपटे हुए हैं ।..... [प्यार से] आँखें मींच कर] ले चलो मुझे एकान्त में—वनकुंजों में—पर्वतों और सरिताओं के उस पार । देखो—देखो वह तारा—तुम्हारे तेज के बिंदु के समान, वह पंथ दिखाएगा । चलो, श्रृंग और सिकता दोनों को ही हम संगीतमय बना दें—अग्ने प्रणयगान से । [फिर लिपटकर] मेरी नाव तैयार है ।

[अगस्त्य चलने लगते हैं कि एकाएक ध्यान आ जाने से] हे देव ! हे देव ! मैं क्या कर रहा हूँ ?

लोपामुद्रा—[चौंककर] क्या कर रहे हो ? क्यों ?

अगस्त्य—[घबराकर] मैं कैसे चलूँ ? कहां चलूँ ? थोड़ी ही देर में तो मेरी प्रतिज्ञा पूरी होने का समय आ पहुंचेगा । [पुकारकर] लोपामुद्रा ! मेरे भाग्य में तुम्हारा सुख नहीं है । इतने वर्षों की तपश्चर्या से मैंने सप्तसिंधु का भविष्य निर्माण किया है, और वह भविष्य इस समय मेरी प्रतिज्ञा पर अवलम्बित है ।

लोपामुद्रा—[प्रेम में भीग कर] मैत्रावरुण ! देवों ने शाम्बरी को आर्या स्वीकार कर लिया है । तुम नहीं स्वीकार करोगे ?

अगस्त्य—[सिर हिलाकर] क्या अनार्या भी कभी आर्या हो सकती है ? देव कैसे स्वीकार कर सकते हैं ?

लोपामुद्रा—विश्वरथ ने और मैंने आँखों से देखा है—देवों ने साक्षी दी है । नाथ ! आर्यत्व रंग में नहीं—हृदय में बसता है । जब तक तुम यह नहीं सिखाओगे, तब तक सप्त-सिंधु का—संपूर्ण सृष्टि के भविष्य

का—कैसे उद्धार होगा ?

अगस्त्य—[हंसकर] मैं अभी उन्मत्त हूँ । तेरे वचनों के प्रति मुझमें एक विचित्र विश्वास जाग रहा है । जैसे तुमने विश्वरथ को अनाथों का ऋषि बना दिया है, वैसे ही क्या मुझे भी बनाना चाहती हो ?

लोपामुद्रा—अगस्त्य ! विश्वरथ की हंसी न उड़ाओ । वह वीर है—वीरों में भी वीर्यवान—शब्द-संजीवनी का स्वामी । उसे जीने दो । वह किसी दिन द्रव्य बनेगा और ऋत के दर्शन करेगा ।

अगस्त्य—इतना अधिक विश्वास है ?

लोपामुद्रा—हां, मानव-जीवन के अमर तालपत्र पर वह जैसे मन्त्र लिख जायगा, वैसे किसीने न तो लिखे हैं और न कोई लिखेगा । [दीन भाव से] विश्वरथ मेरा और तुम्हारा मानस-पुत्र है । उसे जीने दो—मैं आंचल पसार कर भिचा मांग रही हूँ । मुझे नहीं दोगे ?

अगस्त्य—तुम्हारी याचना में आज्ञा का प्रताप है, प्राण ! किन्तु फिर मैं कहां रहूंगा ? देवद्रोही वचनद्रोही—कौनसा सुंह लेकर मैं जी सकूंगा ? [निश्चयपूर्वक] किन्तु मेरी आंखें ही यदि अन्धी हो गई हों तो मुझे क्यों जीना चाहिए ? नहीं—नहीं लोपामुद्रा ! स्वप्न से जागो—मेरी प्यारी—अपने पंथ तो निराले हैं और निराले ही रहेंगे । मेरा जीवन यदि मिथ्या ही हो तो मुझे जीने का अधिकार नहीं है । [बैठ जाता है ।] जाओ !

लोपामुद्रा—मेरे तपस्वी ! क्या मैं तुममें समाई हुई नहीं हूँ ? तुम मिथ्या होगे तो मुझे भी सत्य से लिपटकर नहीं रहना है और जीना भी नहीं है ।

अगस्त्य—और इसीलिए.....जाओ । हम साथ रहने के लिए उत्पन्न ही नहीं हुए हैं ।

लोपामुद्रा—[उलझन में पड़कर] हे देव ! देव ! क्या अन्त में इन दोनों में से एक को समाप्त होना ही पड़ेगा ।

अगस्त्य—[धीरे से सखेद] यह तो देव की आज्ञा है ।

लोपामुद्रा—[चिल्लाकर] मेरा जीवनाधार मुझे मिल गया है ।
उससे अलग होकर मैं कैसे जी सकती हूँ ? [अगस्त्य के कन्धे पर
हाथ रखकर खड़ी रहती है ।]

अगस्त्य—कोई उपाय नहीं है । जाओ—जाओ—अपने आश्रम
को । मुझे विचलित न करो—मुझे तपस्वी की दृढ़ता से मरने दो ।
[लोपामुद्रा को अलग करता है ।]

लोपामुद्रा—[कातर होकर, साश्रु] कैसे अलग होऊँ ? [हृदय
फटा जाता है ।] मैं अलग नहीं हो सकती—नहीं हो सकती ।

अगस्त्य—[कांपते ओंठ और रोते स्वर में] मिल गए—यही
बहुत बड़ा लाभ है । जाओ—जाओ मेरी प्राण ! [आड़े हाथ करके
लोपामुद्रा को दूर करता है ।] हम लोग तो तपस्वी हैं—जीवन और
मृत्यु दोनों ही समान हैं हमारे लिए—

[एकाएक वृक्ष में कुछ ध्वनि होती है और भैरव भंयकर
चीत्कार करके, क्रुद्धकर लोपामुद्रा पर झपटता है । चांदनी में
छुरा चमकता है । अगस्त्य के रोकने से पहले ही वह लोपामुद्रा
को छुरा मार देता है ।]

भैरव—ई—ई—ई—ऊ—

लोपामुद्रा—ओ ! नाथ ! मैं भी साथ आ रही हूँ ।

[मूर्च्छित हो जाती है ।]

अगस्त्य—[भैरव से जूझ पड़ते हैं ।] चांडाल—

भैरव—[अगस्त्य को छुरा मारने का प्रयत्न करते हुए]

उग्रकाल प्रसन्न—

[विश्वरथ आकर भैरव पर टूट पड़ता है और दोनों भैरव
को धरती पर डाल देते हैं । विश्वरथ छुरा ले लेता है । अगस्त्य
उठकर लोपामुद्रा के पास जाते हैं । विश्वरथ भैरव का हाथ पीछे
से बांधकर खड़ा रहता है ।]

विश्वरथ—[क्रोधपूर्वक] भैरव !

अगस्त्य—[चिंतातुर वदन से नीचे झुककर] लोपासुद्रा !
लोपासुद्रा !

रोहिणी—[पीछे से आकर] पिताजी ! पिताजी ! शाम्बरी को
किसीने मार डाला है ।

अगस्त्य—[चौंककर] शाम्बरी को ?

विश्वरथ—[हांपते हुए] किस दुष्ट ने ?

भैरव—[विजय के हर्ष से पागल होकर] किसने ? मैंने मारा ।
उग्रकाल की द्रोही शाम्बरी को ! [दाँत किटकिटाकर] और दूसरी
यह [भयंकर हँसी हँसकर] और तीसरा—तू [हाथ छुड़ाकर
विश्वरथ पर झपटता है ।] ई—ई—

[विश्वरथ उसे धरती पर दे मारता है और अपने हाथ के
छुरे से उस पर आघात करता है ।]

विश्वरथ—जा—जा—अपने उग्रकाल के पास ! [अगस्त्य उठ
कर सहायता के लिए आता है । रोहिणी लोपासुद्रा के पास
जाती है ।]

भैरव—[मरते-मरते विजयघोषणा करके] उग्रकाल प्रसन्न !
[भैरव मर जाता है, और विश्वरथ उस पर से उठकर,
छुरा फेंक देता है ।]

अगस्त्य—[उलझन में पड़कर] शाम्बरी मर गई, और साथ
ही—[लोपासुद्रा के पास जाकर बैठ जाता है । रोते स्वर में]
देव ! देव !

विश्वरथ—[पास आकर] भगवती !

अगस्त्य—[वेदना-भरे स्वर में]—गईं—तुम गईं । [नीचे
देखता है ।]

[दिवोदास और वशिष्ठ दौड़ते हुए आते हैं ।]

दिवोदास—यह क्या ? [देखकर रुक जाता है ।] लोपा-

मुद्रा को क्या हो गया ?

[अगस्त्य नीचे झुककर साश्रु नयनों से लोपामुद्रा का सिर ऊँचा कर देते हैं, लोपामुद्रा आँखें खोलती है और अगस्त्य को देखती है । फिर हाथ फैलाकर उनके गले से लिपट जाती है ।]

वशिष्ठ—[कठोर भाव से] यह क्या है भाई ?

अगस्त्य—[भर्राये स्वर में] वशिष्ठ !....यह है मेरी—
देवदत्ता !

वह सिर नीचा करके लोपामुद्रा का चुम्बन करते हैं ।]

[परदा गिरता है ।]

चौथा भाग

ऋषि विश्वामित्र
(नाटक)

लोपामुद्रा के इस चौथे भाग में तीसरे भाग का ही कथा-
प्रवाह आगे बढ़ता है। किन्तु इतिहास का क्रम बनाए
रखने के लिए अर्जुन (कर्तवीर्य) और ताल-
जंघ, ये दो पौराणिक पात्र सम्मिलित कर
लिये गए हैं।

पहला अंक

स्थान—तृस्तुग्राम से कुछ दूर परी जंगल का निर्जन मार्ग ।

[सामने दूरी पर काले खेतों की दो पुरसा ऊँची वाड़ दिखाई देती है । इन काले खेतों में दस्यु वन्दियों को वन्द रखा गया है । मध्य रात्रि हो चुकी है । पूर्णिमा का चांद ऊपर चढ़ गया है । वाड़े के भीतर से दुख-भरे रोने या पीड़ा से चिल्लाने की ध्वनि कभी-कभी सुनाई दे जाती है । कभी-कभी उल्लू बोल उठता है और वातावरण भयानक बन जाता है ।

गय और एक सैनिक बातें करते हुए आते हैं । गय लगभग पच्चीस वर्ष का उग्र और रूपवान् तृस्तु सेनानायक है । उसके वक्ष पर, हाथ पर और पैर पर कवच बंधे हुए हैं । उसकी कमर में तलवार और हाथ में भाला है । सैनिक के हाथ में केवल एक फरसा है । उसकी कमर में चमड़े का कोड़ा लटक रहा है ।]

गय—शीघ्रता करो ।

सैनिक—अभी इसी समय कौनसी हड़बड़ी है ?

गय—हां, हां, मेरी स्त्री और मेरा पुत्र इसी समय के लिए हठ पकड़े बैठे हैं ।

सैनिक—प्रातःकाल क्या आपत्ति है ? इस समय सब दस्यु सोये पड़े होंगे ।

गय—इसकी तुम्हें क्यों चिन्ता हो रही है ? दुष्ट ! बहाने क्यों बनाता है ?

सैनिक—लड़की चाहिए या लड़का ?

गय—[अट्टहास करके] लड़की, लड़की । बड़ी होगी तो बहुत काम आयगी ।

सैनिक—वह तो कदाचित् ही मिले । अच्छी-अच्छी लड़कियां तो कभी की चलती बर्नीं ।

गय—मेरा लड़का आठ वर्ष का है । उसे खेलने के लिए छः-सात वर्ष की लड़की चाहिए । है कोई ?

सैनिक—दो-तीन ध्यान में हैं ।

गय—किन्तु ध्यान रखना । मुझे तो अच्छी, मोटी और रूपवती लड़की चाहिए जो बड़ी होने पर सब काम कर सके और जिसे बेचने पर पन्द्रह गौण प्राप्त हो सकें । समझे ?

सैनिक—आज इन काली-कलूटियों के लिए कोई दो गौण भी नहीं दे सकता है । आप जैसी चाहते हैं वैसी नहीं मिल सकती ।

गय—मिलेगी, मिलेगी । इतनी तो हैं । उनमें से क्या एक भी लड़की नहीं मिलेगी ? जाओ, जाओ, शीघ्रता करो । मुझे अभी ही लौट जाना है ।

सैनिक—आज इतनी शीघ्रता क्यों है ?

गय—विश्वरथ के हर्म्य का घेरा डालना है ।

सैनिक—क्यों ? क्या बात हो गई ?

गय—क्या तू नहीं जानता ?

सैनिक—मैं क्या जानूँ ? मैं तो अब गांव जाऊंगा ।

गय—विश्वरथ ने शाम्बरी से विवाह करने का हठ ठान लिया था । इसलिए गुरु अगस्त्य ने आज्ञा दी है कि कल प्रातःकाल तक उसे सौंप दो ।

सैनिक—यह तो मैं जानता हूँ ।

गय—पर विश्वरथ ने यह निश्चय किया है कि कल प्रातःकाल भरतों को साथ लेकर वृत्सुग्राम छोड़कर चल दिया जाय ।

सैनिक—क्यों ?

गय—क्योंकि उसे गुरु की आज्ञा मान्य नहीं है ।

सैनिक—तब ?

गय—तब क्या ! गुरुजी ने प्रतिज्ञा कर ली है कि यदि भरत लोग दृष्टुग्राम छोड़कर चले जायेंगे तो वह भी प्राण त्याग देंगे ।

सैनिक—बाप रे बाप ! अब ?

गय—अब क्या ? राजा दिवोदास की आज्ञा है कि भरतों को अपना हर्म्य ही न छोड़ने दिया जाय । इसीलिए तो मैं आज इतना व्यस्त दिखाई दे रहा हूँ ।

सैनिक—पर अब विश्वरथ करेगा क्या ?

गय—विश्वरथ ! वह तो उस कलूटी पर जी-जान से मरता है । लाज-हया सब धो बताई है । और ऊपर से कहता है कि मैंने तो सूर्य-देव का आवाहन करके शाम्बरी को आर्या बना लिया है ।

सैनिक—शांबरी और आर्या ! कहीं बुद्धि चरने चली गई है क्या ?

गय—और क्या ? क्या ये काले-कलूटे भी कहीं आर्य बन सकते हैं ? जाओ ! अब देर न करो ।

सैनिक—देवताओं ने इन कलूटों को उत्पन्न ही क्यों कर दिया ?

गय—[हंसकर] हमारी सेवा करने के लिए, और क्या ?

[सैनिक और गय दोनों मिलकर एक बड़ा-सा द्वार अत्यन्त परिश्रम से खोलते हैं, और उसमें से होकर सैनिक भीतर चला जाता है । भीतर जाकर वह वन्दियों को कोड़े लगाता सुनाई देता है, और दस्यु स्त्री-पुरुषों की चिल्लाहट भी सुनाई देती है । कुछ बच्चे भी रोते हैं । थोड़ी देर के पश्चात् वह तीन प्रौढ़वयस्क स्त्रियों को लेकर आता है । प्रत्येक स्त्री के साथ सात-आठ वर्ष की एक-एक लड़की है । स्त्रियों के शरीर पर नाममात्र के लिए ही वस्त्र हैं । बच्चे नंगे हैं । स्त्रियां डरती और घबराती हुई आती हैं और अपनी-अपनी लड़की का हाथ थामे हुए हिचकिचाती

हुई खड़ी रहती हैं ।]

गय—लाए ?

सैनिक—जी हाँ, तीन हैं । इनमें से जिसे चाहे पसन्द कर लें ।
[तीनों स्त्रियों को पंक्ति में खड़ा करता है । गय निर्लज्जता से लड़कियों का परीक्षण करता है ।]

गय—[एक लड़की के पास खड़ा होकर] यह तो रोगी है ।

पहली स्त्री—[दुःखी होकर] मुझे ले चलो । यहां तो मैं मर जाऊँगी ।

सैनिक—[पहली स्त्री का हाथ पकड़कर उसे वेग से झुक-
भोरता है ।] चुप रह निर्लज्ज । तू मर जायगी तो कौनसी सूर्य की गति
रुक जायगी । जा । [वह स्त्री निःश्वास छोड़कर लड़की को लेकर
जाने के लिए घूमती है । खड़ी होकर फिर पीछे घूमकर देखती
है । सैनिक की बड़ी-बड़ी आंखें देखकर घबरा जाती है, और घब-
राई हुई उसी द्वार में से होकर चली जाती है ।]

[गय दूसरी स्त्री के पास आकर उसकी लड़की का परीक्षण
करता है ।]

गय—नीचे उतार । [दूसरी स्त्री असहाय दशा में लड़की को
गोद से उतारती है । गय लड़की के गाल को हाथ लगाता है ।]

दस्यु कन्या—[रो देती है] ओ—ओ !

[माता धरती पर बैठकर लड़की को गले लगाती है और उसे
चुप कराने का प्रयत्न करती है ।]

गय—चुप रह । [माता को हटाकर लड़की के सिर पर थप्पड़
जमाता है ।] बात-बात में क्यों रोती है ? सैनिक ! मैं इसी लड़की को
ले जाऊँगा । [तीसरी स्त्री की ओर देखकर] इसका अब काम
नहीं है । यही अच्छी है ।

[सैनिक तीसरी स्त्री को धक्का मारकर द्वार की ओर ठकेल
देता है । गय लड़की का हाथ पकड़ता है । उसकी माता उससे

लिपटती है।]

सैनिक—बल ! सावधान यदि बोली तो ।

[तीसरी दस्यु स्त्री को वाड़े में भिजवाता है ।]

गय—[सैनिक से] इस लड़की की माँ को भी ले जाओ ।

सैनिक—[आश्चर्यचकित होकर] इस लड़की को अकेले ले जाते हैं ?

गय—इस औरत का मुँह तो देखो ! इसे ले जाकर क्या करूँगा ?

[लड़की को उसकी माता से छुड़ा लेता है ।]

दस्यु कन्या—[रोकर] ओ—ओ ! [माता से लिपट जाती है । माता के साथ जाने के लिए तैयार होती है ।]

गय—[क्रोध से धक्का देता है ।] तुम्हें ले जाकर क्या करेंगे ?
तू जा—लौट जा अपने वाड़े में ।

दस्यु स्त्री—[रोते स्वर में] क्या मुझे नहीं ले चलते ? मुझे भी लेते चलो । मेरी लड़की मेरे बिना क्या करेगी ? [बैठे बैठे धरती पर सिर रखकर दुखी होती है ।] ले चलो । आप जो कहेंगे वही काम करूँगी । नहीं तो छोड़ दो मेरी लड़की को मेरे पास । [वह पुनः लड़की को गले लगाती है ।]

गय—[लड़की को छुड़ाने का प्रयत्न करता है ।] छोड़ दे री ! छोड़ दे ।

[माता बैठकर लड़की से लिपट जाती है ।]

दस्यु स्त्री—अन्नदाता ! मेरी लड़की को अकेली न ले जाइए । मैं उसके बिना मर जाऊँगी । आप जो कहेंगे, वह करूँगी । मेरा आप पर कोई भार न होगा । मेरे सब बच्चों में यही एक अकेली बची है । मेरे पिता ! मुझे यहाँ छोड़कर न जाइए ।

[लड़की से लिपटकर आक्रन्द करती है ।]

गय—[तिरस्कार से] इन दुष्टाओं को बच्चे कितने प्यारे हैं ?
[हाथ का भाला लेकर दस्यु स्त्री को मारता है । उसके शरीर से

रक्त वह निकलता है ।] छोड़, छोड़, नहीं तो अभी मार डालूंगा ।
[स्त्री चिल्लाती है, उलटा सिर करके लड़की से लिपटकर सिस-
कियाँ लेती है ।]

दस्यु स्त्री—[लड़की को छाती से लगाकर] मारो, हम दोनों
को मार डालो । पापी—

गय—[क्रोध से] सैनिक ! इस राक्षसी को ले जाओ यहां से ।
[भाले से दस्यु स्त्री को फिर दो-चार घाव करता है । ज्यों-ज्यों
घाव लगते हैं त्यों-त्यों दस्यु स्त्री अपनी लड़की को अपने पास
रखने के लिए उस पर झुकती है । लड़की फूट-फूट कर रोती है]
ले मर—मरना हो तो ।

दस्यु स्त्री—ओह !—ओह ! [मूर्छित होकर गिरती है ।]

गय—[निर्दयता से] एक नन्हीं-सी लड़की के लिए ये दुष्ट
कितना दुःख देते हैं ।

[नीचे झुककर लड़की का हाथ पकड़कर खींचता है । सैनिक
उस मूर्छित दस्यु स्त्री को हटा देता है । लड़की फूट-फूटकर रोती
है । गय लड़की का हाथ पकड़कर उसे भक्तभोर देता है ।] चुप
रह, नहीं तो अभी तुझे भी मार डालूंगा । [रोती हुई लड़की को
मारता और घसीटता हुआ ले जाता है । लड़की के रुदन के साथ-
साथ भीतर के बन्दी भी रोने लगते हैं ।]

पहला सैनिक—कुत्स ! कुत्स ! इधर तो आ । [दूसरा सैनिक
आता है ।] अरे भाई ! हाथ तो लगाओ । इस दुष्टा को भीतर तो
डाल दूँ और प्रवेशद्वार बन्द कर दूँ ।

दूसरा सैनिक—क्या हुआ है ?

पहला सैनिक—अरे ! और क्या ? सेनानायक गय को इसकी
लड़की चाहिए थी और यह दे नहीं रही थी । [दोनों दस्यु स्त्री को
उठाते हैं और बाड़े के प्रवेशद्वार तक ले जाते हैं । लात मार
कर भीतर ढकेल देते हैं और द्वार बन्द कर देते हैं ।]

पहला सैनिक—अरे कुत्स ! विश्वरथ को देखा ! एकदम पागल हो गया है। इन सबको वह आर्य बनाने चला है। हः—हः—हः—हः।

[बातें करते हुए चले जाते हैं। थोड़ी देर में उसी मार्ग से ऋक्ष आता है। वह मार्ग पर ही गिर पड़ता है। उसका सिर एक ओर झुकता है। स्तूप जैसा उसका बड़ा पेट चांदनी में चमकने लगता है। उसके हाथ में सुरा का बड़ा-सा बड़ा है। वह मूर्छित है फिर भी उसका हाथ उसके मुंह का स्पर्श करने के लिए प्रयत्नशील है। उसके बड़े-बड़े मोटे-मोटे नथनों में से पृथ्वी को कंपाने वाला निःश्वास निकलता है जिससे मरुत भी ईर्ष्या कर सकते हैं। ऋक्ष आँखें बंद करके पड़े-पड़े कुछ बोलता है।]

ऋक्ष—दुष्ट अजीगर्त ! [हिचकी लेता है।] धूर्त ! भगवती लोपासुद्रा के साथ जाकर एकान्त में बात कर आया। ऐं [हिचकी लेता है।] और फिर हाथ से निकल भागा नीच ! [हाथ से छूटे हुए मदिरापात्र को टटोलने का प्रयत्न करता है।] भगवती लोपासुद्रा ! [चलने का निष्फल प्रयत्न करते हुए] अरे, यह क्या ? क्या धरती भी बादलों के समान हटना सीख गई है ? अरे बाह ! क्या चन्द्रमा भी चक्कर खाने लगा ? अभी इधर चमकता था अब उधर चमकने लगा ! हः हः हः हः [ठठाकर हँसता है।] बादल भी घूम जाता है। अच्छा ! [बैठना चाहता है किन्तु मद की भोंक में गिर पड़ता है। गला भर्रा जाता है।] आज मेरे गले में आग लगी है। किसी प्रकार भी व्यास बुझती ही नहीं। [मदिरापात्र ढूँढता है।] मदिरापात्र कहाँ चला गया ? ओह ! यह है—यह है।

[उसे उठाने का प्रयत्न करता है पर उसे उठा नहीं पाता।]

ऋक्ष—अरे ! क्या हुआ है ? किसी प्रकार भी आ नहीं रहा है, मुंह के पास ! [पात्र लेकर मुंह से लगाता है। सोये-सोये पैर हिलाता

है ।] अच्छा, मैं झटपट चलूँ नहीं तो अजीगर्त भाग जायगा । [वेग से पैर हिलाता है ।] आज इस धरती को क्या हो गया है ? कहाँ चली गई ? पैर को लगती ही नहीं ! कैसी विचित्र बात हो गई है ! एं [पैर रोककर चारों ओर देखता है ।] पूर्णिमा की रात भी कभी कभी अंधकारपूर्ण हो जाती है । प्यास लगी है तो भी पात्र निकट नहीं आता । चलना चाहता हूँ किन्तु धरती निकट नहीं आती । यह क्या हो गया है ? [चंद्रमा की ओर देखकर] क्या हुआ है ? वह देखो, चंद्रमा विचित्र ढङ्ग से सामने खड़ा है । मेरे पैर धरती पर नहीं हैं, किन्तु बादल पर हैं—और सामने यह गोल टीला खड़ा है । इसीलिए मेरे पैर नहीं दिखाई देते । [पेट की ओर देखकर] यह टीला कहाँ देखा था ? [हंस देता है ।] अरे हाँ, स्मरण आया । यह तो मेरा पेट है ! [हंसता है । दो दस्यु धीरे-धीरे बातें करते हुए आते हैं । वह सुनता है ।]

ऋतु—दूसरी ओर से किसीका स्वर सुनाई पड़ता है । [चारों ओर देखकर] हः—हः—हः—हः—मैं—मैं तो गड्ढे में पड़ा हुआ हूँ । [बड़े परिश्रम से बैठता है और हँसता हुआ विचार करता है ।] कौन बात करता है ? यह तो शम्बर का स्वर बोल रहा है । हः—हः—हः—हः—शम्बर के गढ़ में पड़े-पड़े वहाँ की लड़कियों से मैंने क्या-क्या नहीं सीखा ? [ऊपर देखकर स्मरण करता है ।] कोई-कोई तो कैसी रसीली और चटकीली थी ? कैसा आनन्द आता था ? अधिकार है इन लड़कियों को । चारों ओर रोना-धोना मचा रक्खा है । जहाँ देखो वहीं मारो—काटो ।

[ऋतु चुप हो जाता है । दो दस्यु आते हैं । एक वृद्ध है और दूसरा युवा है । दोनों ने मोटे कपड़े का लँगोट लगा रक्खा है । दोनों डरते हुए बाड़े के पास से होकर चलते हैं । वे ऋतु को नहीं देखते । अन्त में आगे आकर धीरे-धीरे बातें करते हैं ।]

युवा दस्यु—[हठपूर्वक] हाँ, हाँ, सच है । हमारी उम्र बहन

को आर्या बना लिया है ।

वृद्ध दस्यु—अरे चुप भी रह । अपनी जाति को तो उसने लीप पोत बराबर कर दिया है ।

युवा दस्यु—नहीं, नहीं, मुझे स्वतः वृक ने कहा कि उसके कारण हम सबका उद्धार हो जायगा ।

वृद्ध दस्यु—हो चुका—हो चुका ! उसे तो उग्रकाल का शाप है ।

ऋक्ष—[सिर पीटते हुए] उग्रकाल ! हां.....[स्मरण [करके वड़वड़ाता है ।] ठीक है । कैसा था वह नृत्य ! और सुरा-पान का कैसा आनंद और भोजन के पचने तक लड़कियों के साथ नाचना । [आनंद की लहर में सिर पीछे डालकर] हः—हः—हः—हः—चाहे जो भी हो पर उग्रकाल फकड़ अवश्य था ।

युवा दस्यु—उग्रकाल ने कौनसा हमें निहाल कर दिया ! इतनी विपत्ति में तो ला डाला ।

वृद्ध दस्यु—क्या बकता है रे ? उग्रकाल सुन लेगा तो प्राण ले लेगा ।

युवा दस्यु—उग्रकाल ! ऊं हुं—

वृद्ध दस्यु—हाँ, हाँ, उग्रकाल देव तो जीते-जागते बैठे हैं ।

[ऋक्ष एकदम खड़ा होकर उछलता है, और शम्बरगढ़ में जिस प्रकार भैरव को नाचते देखा था, उसी प्रकार नाचने लगता है । वे दस्यु इसे देखकर घबराते हैं और फिर इसे उग्रकाल समझकर लेटकर धरती पर माथा टेकते हैं ।]

ऋक्ष—उग्रकाल प्रसन्न । ई-ई-ई-ई-ऊ—

[ऋक्ष नाचता ही रहता है ।]

दोनों दस्यु—[धरती पर से सिर उठाए बिना] ई-ई-ई-ई-ऊ-ऊ—

ऋक्ष—[स्वगत] कौन कहता है कि मैं महर्षि नहीं हूँ ? क्या अकेले अगस्त्य की ही पूजा होती है ? मेरी भी होती है । [निकट

Digitized by Sarayu Foundation Trust and eGangotri

आकर दस्युओं को उठाता है और उन्हें सुरापात्र में से दो-दो वृंद सुरा का प्रसाद देता है ।] खड़े हो जाओ । मैं अपने भक्तों पर प्रसन्न हूँ । खड़े हो जाओ । हाथ जोड़ो । [दस्यु खड़े होकर हाथ जोड़ते हैं ।] चलो, मेरे साथ आओ, ववराओ मत । [स्वतः सुरा पीता है ।] मैं उपकाल हूँ । [निकट आकर आँखें निकाल कर] क्या तुम अस्वीकार करते हो ?

[ऋक्ष दस्युओं के हाथ में हाथ डालता है और जिस प्रकार शम्बर के गढ़ में दस्यु नाचा करते थे, उसी प्रकार तीनों नाचते हैं ।]

तीनों—ई-ई-ई-ई-ऊ-ऊ [थोड़ी देर तीनों नाचते हैं । पैरों की आहट आती है ।]

वृद्ध दस्यु—बाप रे ! कोई आ रहा है । [ऋक्ष हाथ छोड़कर बाड़े में घुस जाता है । कुत्स और उसका साथी दोनों आते हैं । ऋक्ष उनके सामने उछलकर आता है और दस्युओं के समान नाचता है ।]

ऋक्ष—ई-ई-ई-ई-ऊ-ऊ...ई-ई-ई-ई-ऊ-ऊ—

आर्य सैनिक—अरे, बाप रे बाप ! दस्युओं का देव !

[भाग जाते हैं ।]

ऋक्ष—[पेट थामकर हंसता है ।] हा-हा-हा-हा ! [दस्युओं से] इधर आओ, इधर आओ । ववराओ मत, व-व-ववराओ मत । मैं कौन हूँ ? ई-ई-ई-ई-ऊ-ऊ—[तान में आकर] क्या मुझे पहचानते नहीं ? डरते हो क्या ? मैं इन्द्र और उपकाल दोनों को कांख में दबाए घूमता हूँ । हा-हा-हा-हा शम्बर और दिवोदास दोनों को गोद में खिलाकर बड़ा किया है । ह-हा-हा-हा—विश्वरथ और शाम्बरी तो मेरे कहे बिना पानी तक नहीं पीते । हा-हा-हा-हा ।

वृद्ध दस्यु—[हाथ जोड़कर] अन्नदाता ! क्या आप विश्वरथ के वृक्ष को पहचानते हैं ?

ऋक्ष—[अट्टहास करके] हो-हो-हो-हा-हा—विश्वरथ का वृक !
वह तो तड़के साँझ मेरे पैर दाबता है ।

[गौरव से उसकी जीभ लटक आती है ।]

युवा दस्यु—वृक तो मेरा मौसिया भाई लगता है । वह कहता था कि विश्वरथ ने हमारी उग्रा बहन को आर्या बना डाला । क्या यह ठीक है ?

ऋक्ष—[मूर्खतापूर्ण हँसी हँसकर सिर हिलाता है ।] विश्वरथ ने आर्या बना डाला ? ऊह—विश्वरथ जब चार अंगुली का था तब से तो आर्या बनाने का मार्ग मैंने उसे दिखाया । शम्बर के पुर में एक मास तक मैं अकेला ही जितनी चाहूँ उतनी आर्या बना डालता था ।

वृद्ध दस्यु—[युवा दस्यु के प्रति] अरे यह तो पूरा पागल जान पड़ता है । चलो चलें यहाँ से ।

युवा दस्यु—भाई ! जिसने उग्रकाल की प्रार्थना करके आर्य सैनिक भगा दिये उसे पागल कैसे कहा जाय ? [ऋक्ष से] अन्नदाता, हमें अब आज्ञा दीजिए ।

ऋक्ष—[ताव से] कैसी आज्ञा चाहिए ? कहो कहो—मैं दे दूँगा ।

वृद्ध दस्यु—हम अपने जाति-भाइयों से मिलने आए हैं ।

ऋक्ष—तुम्हारे जाति-भाई ? तुम्हारे दस्यु ? यहां कहां हैं ? मुझे तो कोई दिखाई नहीं देता ।

वृद्ध दस्यु—अन्नदाता, वह काला खेत है न ?

ऋक्ष—काला खेत ? अच्छा ! जहां तुम्हारे बन्दी बन्द किये गए हैं वह ? मैंने तो कभी देखा ही नहीं है । [गाम्भीर्य से] अच्छा ! पर यह काला खेत क्यों ? हरा नहीं, धौला नहीं, काला ही क्यों ?

[ठठाकर हँसता है ।]

युवा दस्यु—अन्नदाता ! हमारे लोगों को उसमें बन्द किया जाता है इसलिए वह काला कहलाता है ।

Digitized by Sarayu Foundation Trust and eGangotri

ऋक्ष—[स्मरण कर] नहीं, नहीं। भगवती लोपामुद्रा एक बार कहती थीं—यह काला खेत इसलिए कहलाता है कि हमारे धौले मस्तक पर काला टीका है। हा-हा-हा-हा [ध्यान से देखने का कष्ट उठाता है]।

वृद्ध दस्यु—यह कांटे की ऊंची बाड़ है, उसीके पीछे।

ऋक्ष—अच्छा, इसमें कितने दस्यु बंद किये गए हैं ?

वृद्ध दस्यु—अब तो आठ सौ या दस सौ रह गए होंगे।

ऋक्ष—बस ! और सब कहां चले गए ?

वृद्ध दस्यु—प्रतिदिन अच्छे अच्छे दस्युओं को आप लोगों के दास बनाने के लिए निकाल ले जाते हैं। बचे हुए दस्युओं को संभ्या होने पर फिर से लाकर बन्द कर दिया जाता है।

ऋक्ष—[ऐंठ से] क्या बन्द कर देते हैं ! हमारा विश्वरथ तो दस्युओं को आर्य बना रहा है और राजा दिवोदास उन्हें बन्द कर देता है ? [क्रोध का अभिनय करके] पर तुम क्यों नहीं अब तक बन्द किये गए ?

युवा दस्यु—हम तो दास हैं, और वृत्सुग्राम में रहते हैं।

ऋक्ष—तब यहां क्यों आये हो ?

युवा दस्यु—कभी-कभी आधी रात को चोरी छिपे चले आते हैं।

ऋक्ष—[कृपा दिखलाते हुए] अच्छा, समझा, समझा। तुम कायर हो। [धूर्तता से हंसते हुए] दिन में आने का तुममें साहस नहीं है। तुम डरपोक हो।

वृद्ध दस्यु—अन्नदाता ! इस समय जो हम आते हैं इसमें भी बड़ा संकट है। यदि पकड़े जायें तो हमारे धड़ पर सिर न रह पाये।

ऋक्ष—[ताव से] तब हे भीरुयो ! हे ननुंसको ! हे निःसत्त्वो ! इस समय यहां क्यों आते हो ?

वृद्ध दस्यु—क्या करें अन्नदाता ? हमारे सम्बन्धी यहाँ पड़े हैं, इसलिए कभी-कभी मन उचाट हो जाता है और यहां खींच लाता है। आज विश्वरथ ने उग्रा वहन को आर्या बनाया है और अब रानी

बनायेगा । उसीकी बधाई देने हम लोग आये हैं ।

ऋक्ष—बधाई ! कोई बात है ? हमारा विश्वरथ और हम तो दस्युओं का उद्धार करने पर तुले हुए हैं और तुम लोग यों बबरा-बबरा कर प्राण दिये जा रहे हो ? [क्रोध से] धिक्कार है तुम्हें ! नपुंसको ! मैं दुर्दम का पुत्र ऋक्ष—अगस्त्य का प्रिय शिष्य—और विश्वरथ का मित्र तुम्हें सूचना देता हूँ कि तुम्हारा उद्धार हो गया है। जाओ, नाचो, कूदो, सुरापान करो । [नाचता है ।] उग्रकाल प्रसन्न । ई-ई-ई-ई-ऊ-ऊ—

वृद्ध दस्यु—अन्नदाता ! कौनसा मुंह लेकर हंसें ? हमारे भाई-बन्धु तो पशुओं की भांति इस बाड़े में बन्द हैं ।

ऋक्ष—क्या इसमें स्त्रियां भी हैं ?

वृद्ध दस्यु—हां, पुरुष हैं, स्त्रियां हैं, लडके हैं ।

ऋक्ष—[चकित होकर] वहां बैठे-बैठे वे करते क्या हैं ?

वृद्ध दस्यु—करते क्या हैं ? कोड़ों की मार खाते हैं, पानी बिना तड़पते हैं, मृत्यु की बाट जोहते बैठे हुए हैं ।

ऋक्ष—[गम्भीर वनकरसिर हिलाता है ।] भगवती लोपामुद्रा ! आपकी बात सत्य है—नितान्त सत्य है । हम आर्य लोग बड़े दुष्ट हैं । [प्रार्थना करते हुए] हे वरुणदेव ! मैं ऋक्ष, लोपामुद्रा का शिष्य, अगस्त्यका शिष्य और दोनों का एक साथ ही शिष्य, अपने दोनों गुरुओं की सौगन्ध खाकर कहता हूँ कि यदि मैं प्रत्येक दस्यु का उद्धार न करूँ तो मैं—मैं—[घबराहट से रुकता है ।] क्या कर डालूँ वह मुझे सूझता ही नहीं । [हंसता है और सुरा पीता है ।]

वृद्ध दस्यु—किन्तु राजा दिवोदास आपको बुद्ध न करने देगा अन्नदाता !

ऋक्ष—गड़बड़ मत करो । वह दिवोदास होता कौन है ? वह किस खेत की मूली है ? मैं, हमारा विश्वरथ और हमारी भगवती लोपामुद्रा यदि उद्धार करने बैठें तो किसकी शक्ति है कि वह बीच में विघ्न

Digitized by Sarayu Foundation Trust and eGangotri

डाले ? विश्वरथ जैसा भरता का राजा, तुम्हारी आर्यों में श्रेष्ठ शास्त्रों को रानी बना रहा है, फिर क्या ? [हिचकी लेता है और स्थिर होकर निश्चय करता है ।] चलो, मुझे अपने जाति-भाइयों के पास ले चलो । मैं उनका उद्धार करूंगा । [खेत के निकट जाता है, ठहरता है ।] क्या यही काला खेत है ? निश्चित रूप से ?

वृद्ध दस्यु—हां अन्नदाता ! यही काला खेत है ।

ऋक्ष—अच्छा ! [नाचता है ।] उग्रकाल प्रसन्न—ई—ई—ई—
ई—ऊ—ऊ—

दस्यु लोग—[भीतर से] ई—ई—ई—ई—ऊ—ऊ—

ऋक्ष—[खड़ा होकर सिर पर हाथ रखता है ।] सुनाई पड़ता है । स्वर सुनाई पड़ता है, पर मुझे मार्ग नहीं दिखाई पड़ता । मुझे भीतर ले चलो । [युवा दस्यु के हाथ पर हाथ रखता है ।]

वृद्ध दस्यु—अन्नदाता ! भीतर जाने का मार्ग नहीं है । द्वार बन्द है ।

ऋक्ष—उसे खोल दो, मेरी आज्ञा है ।

वृद्ध दस्यु—[युवा दस्यु से] अरे ! यह स्वतः भी मरेगा और हम लोगों को भी मरवा डालेगा, समझे ।

ऋक्ष—चलो, खोलो । क्या मेरा कहना नहीं मानते ?

वृद्ध दस्यु—अन्नदाता, यह द्वार खुल ही नहीं सकता ।

ऋक्ष—क्या बकता है ? हटा दो—खोद डालो—जला दो—मैं अग्निदेव का आवाहन करता हूँ ।

युवा दस्यु—जलाया जाय, पर कैसे ?

ऋक्ष—[उच्च स्वर से आवाहन करके] हे अग्निदेव ! मैं आपका आवाहन करता हूँ । आप अपने चारों सींगों से इस बाड़े को उलट दीजिए, अपने तीनों पैरों से इस बाड़े को कुचल डालिए । अपने सातों हाथों से इस बाड़े को हटाकर दस्युओं को मुक्त कर दीजिए । [दुःखित होकर] अरे ! कहां हो ? इन दस्युओं को मुक्त करने का

मैं प्रयत्न करता हूँ और आप आते भी नहीं ? [उपालम्भ देते हुए] आपको हुआ क्या है ? मैं ऋक्ष—दुर्दम का पुत्र, अगस्त्य और लोपामुद्रा का एक साथ शिष्य, आपका आवाहन करता हूँ। चलो, ए दस्युओ ! देख क्या रहे हो ? अग्नि की स्थापना करो।

युवा दस्यु—पर काहे से ?

ऋक्ष—मूर्ख ! देखता नहीं ? मेरी कमर में यह चकमक बंधा है, उसी से। [उसे खोलने का निष्फल प्रयत्न करता है।] मुझसे खुल ही नहीं रहा है। देखता क्या है ? खोल ले, खोल ले, कहीं बंधा पड़ा होगा।

युवा दस्यु—जैसी आज्ञा।

[ऋक्ष की कमर से चकमक खोलता है और वाड़े में आग लगाता है।]

ऋक्ष—[मंत्र बोलते हुए] ॐ चत्वारि शृंगा त्रयोऽस्य पादा द्वे शीर्षे सप्त हस्ता सोऽस्याग्निधा बद्धो वृषको रोरवीति। [वाड़ में से ज्वालाएं निकलती हैं] वाह ! अच्छा चिल्लाया हूँ मैं। [भीतर बन्दी किये हुए दस्युओं की वेदनापूर्ण आंखें अदृष्टपूर्व दृश्य देखती हैं। उनके मृत्यु-पिंजर का कांटे का द्वार एकदम जल उठता है। ज्वाला के उस पार साक्षात् उग्रकाल आनन्द से नाचकर हर्ष की घोषणा करते हुए दृष्टिगोचर होते हैं। उनके शिथिल गात्रों में चेतनता आ जाती है। उनके निराश हृदयों में आशा का संचार होता है। रोगग्रस्त रोग भुला देता है। आशा और उत्साह से टकटकी लगाकर वे अपने मोक्षदाता की ओर देखते हैं। अन्त में वाड़ का थोड़ा भाग जल जाता है। ऋक्ष के जीवन का आज अपूर्व अवसर है। गरम राख पर दस्यु वृक्ष के तने रखते हैं और उस पर से बाहर आते हैं। जगद्विजयी किसी प्रतापी देवाधिदेव के समान ऋक्ष गर्व से हंसता, डोलता, जीभ निकालता हुआ, थोड़ी-थोड़ी देर में सुरापात्र में से सुरा पीता

हुआ देखता है ।]

दस्यु—उग्रकाल प्रसन्न । ई-ई-ई-ई-ऊ-ऊ—

ऋक्ष—[नाचकर] उग्रकाल प्रसन्न । ई-ई-ई-ई-ऊ-ऊ । वस्सो ! शत शरद् जीवित रहो ।

वृद्ध दस्यु—[हाथ जोड़कर] अन्नदाता ! इन लोगों को बचाइये । ये सब आपकी शरण में हैं । इन्हें मरने से बचा लीजिए ।

ऋक्ष—[क्रोध में] किसकी शक्ति है कि मेरे इन दस्युओं को अंगुली तक लगा सके ? देखता हूँ ।

वृद्ध दस्यु—अन्नदाता ! दिन निकलते ही आप तो चले जायेंगे । और फिर बाड़ा तोड़कर निकलने के अपराध में सेनापति इन सबको मार डालेगा ।

ऋक्ष—क्या ? क्या ? हा-हा-हा-हा मेरे भक्तों को सताने वाला है कौन ?

एक दस्यु कैदी—अन्नदाता ! हम तो दास हैं ।

ऋक्ष—दास ! दास ! झूठ बात है, अश्वन्त झूठ बात है । मैं और मेरा विश्वरथ सबको अभी आर्य बनाये देते हैं ।

दो चार दस्यु—[आश्चर्य से] आर्य ! आर्य ! हमें आर्य बनायेंगे ?

वृद्ध दस्यु—भाइयो ! आज बड़ी अनहोनी बात हुई है । विश्वरथ भरतश्रेष्ठ ने हमारी उग्रा वहन को आर्य बनाया है और कल महिषी के रूप में अभिषिक्त करने वाले हैं ।

दस्यु—ऐं हमारी उग्रा वहन ! ऐं ! आर्य ? सच—नहीं, यह नहीं हो सकता—ऐं—

ऋक्ष—[शान से] सूखों ! तुम क्या सोचते हो ? हम कौन हैं ? आज शाम्बरी आर्य बन गई । कल सबेरे भरतश्रेष्ठ की रानी बन जायगी । परसों तुम सब आर्य बन जाओगे ।

वृद्ध दस्यु—अन्नदाता ! वृक्ष भी ऐसा ही कहता था । पर मैं

राजा दिवोदास को भली-भांति पहचानता हूँ, मैं उन्हींका दास हूँ।
वे ऐसा कभी नहीं होने देंगे।

ऋतु—[क्रोध में] किसकी माँ ने सवासेर सोंठ खाई है कि मेरे बीच में आये! [एक छोटे लड़के के सामने देखकर] चल आ, क्या तुम्हें आर्य बनना है? चल, ले चलूँ अपने मित्र के पास। शी-शी... [बालक को सीटी बजाकर खिलाता है। एक युवती दस्युकन्या, दस्युओं के बीच से निकल कर आती है।]

सुरा—ऋतु! ऋतु! क्या तुम्हें नहीं पहचाना? मैं दागी की छोटी बहन—[पैर पड़ती है।]

ऋतु—[पहचानते हुए] कौन, सुरा! [उसका सिर हिलाकर]
सुरा! वही अच्छी लड़की है। [सुरा ऋतु के गले लगती है।]

सुरा—ऋतु! ऋतु! तुम्हें उग्रा बहन के पास ले चलो।

ऋतु—[गर्व से पैर पड़ते हुए सबकी ओर देखकर] अच्छा सब चलो। शाम्बरी हमारी महिषी होने वाली है। चलो, सब मेरे साथ चलो। चलो, चलो, चलो [नाचकर] ई-ई-ई-ई-ऊ-ऊ

[चलने लगता है।]

एक दस्यु—अन्नदाता! थोड़ा ठहरिये।

वृद्ध दस्यु—[युवा दस्यु से] अरे, यह मरने का व्यापार है, यह क्या करने बैठा है?

युवा दस्यु—[वृद्ध दस्यु से] इतना होने पर और क्या होने वाला है? ये लोग यों भी तो यहां मरने ही वाले हैं।

वृद्ध दस्यु—[युवा दस्यु से] पर हम लोग वहां व्यर्थ में मारे जायेंगे।

युवा दस्यु—[वृद्ध दस्यु से] अच्छा, चलो, चले ही चलें। [ऋतु से] अन्नदाता! आपकी अनुमति हो तो ग्राम में जाकर हम सब दस्युओं को इकट्ठा कर लावें। [पैर छूता है।]

ऋक्ष—जाओ—जाओ। सबको ले आओ। [वृद्ध और युवा
दस्यु दौड़ते हुए चले जाते हैं।]

ऋक्ष—[दूसरों से] चलो, हम लोग विश्वरथ के हर्म्य को चलें।
ई—ई—ई—ई—ऊ—ऊ—

[चलने लगता है। दस्युओं का समूह उसके पीछे-पीछे
जाता है।]

[परदा गिरता है।]

दूसरा अंक

समय—चार घड़ी पीछे ।

[चांद पश्चिम में दिखाई दे रहा है । सामने सरस्वती का रेतीला प्रदेश है और दूर पर बाएँ कोने में सरस्वती बह रही है ।

दाहिनी ओर कोने में विश्वरथ का हर्म्य दृष्टिगोचर होता है और वहाँ से तीर पर आने के लिए पत्थर का ढलुआँ मार्ग है । एक पत्थर पर विश्वरथ का भांजा, मित्र और सहपाठी जमदग्नि भार्गव बैठा हुआ है । उसके मुख पर खेद दिखाई दे रहा है ।

सामने विश्वरथ का सेनापति प्रतर्दन खड़ा है । उसकी मुख-मुद्रा कठोर है तो भी इस समय वह स्वस्थ-सा दिखाई दे रहा है । एक ओर भरतश्रेष्ठ विश्वरथ का विश्वासपात्र दस्यु वृक खड़ा है । वह सशक्त, वृद्ध, काला और चपटी नाक वाला दस्यु है । वह कन्धे पर खड्ग रक्खे हुए मूर्तिवत् खड़ा है । उसके आगे उग्रा का शव पड़ा है, उस पर मृगचर्म ढका हुआ है । पास में एक दास लूक लेकर खड़ा है । शव की बाईं ओर आगे से गाँव का मार्ग है, दाहिनी ओर आगे का तट अगस्त्य के आश्रम की ओर फैला हुआ दिखाई देता है । विश्वरथ आता है । वह केवल धोती पहने हुए है । उसकी भुजा पर भुजबंध बंधा हुआ है । उसके श्वेत मुख के आस-पास बिखरे हुए घुंघराले बाल इधर-उधर उड़ रहे हैं । उसकी तेजपूर्ण आँखें विक्षिप्त हो गई हैं । उसकी

सुन्दर कोण्डव by Sarayu Foundation मनीषा and Gangaotri दौड़ता, हाँपता हुआ आता है।]

विश्वरथ—[भरी हुई उद्वेगपूर्ण स्वर से] जमदग्नि ! जमदग्नि ! क्या यह सच है शांवरी को भैरव ने मार डाला ? बताओ न !

[अपने सिर के बाल नोंचता है ।]

जमदग्नि—[अंगुली से शांवरी का शव दिखाते हुए] हाँ ।

[विश्वरथ एक भपट्टे में शव के पास पहुँचता है, और उसके ऊपर ढका हुआ मृगचर्म फेंककर पागल के समान आँखें फाड़कर देखने लगता है ।]

विश्वरथ—ओ—ओ—ओ—[मूर्छित होकर भूमि पर गिर पड़ता है । जमदग्नि दौड़कर उसके पास जाता है और पास पड़े हुए कमण्डल में से पानी लेकर उसके मुख पर छींटे देता है । प्रतर्दन पास आकर खड़ा हो जाता है और चिंता से पंखा झलता है । वृक धीरे से नीचे झुककर शांवरी के शरीर पर फिर से मृगचर्म ढँक देता है और पुनः चित्रवत् उसके पास खड़ा हो जाता है ।]

जमदग्नि—मामा ! विश्वरथ !

[थोड़ी देर में विश्वरथ की मूर्छा टूटती है । जमदग्नि उसे उठाकर बैठाता है । वह घबराई हुई आँखों से प्रतर्दन के कठोर मुख की ओर देखता है । वह इस प्रकार धीरे-धीरे बाल नोंचकर बोलता है मानो स्मरण-शक्ति से कुछ पूछ रहा हो ।]

विश्वरथ—उग्रा ! उग्रा ! मर गई ?

[जमदग्नि विश्वरथ के शरीर पर हाथ फेरता है ।]

विश्वरथ—और भगवती लोपामुद्रा ?

जमदग्नि—दैव ने कृपा करके उन्हें बचा लिया ।

विश्वरथ—और भैरव, उनका घातक ? मर गया ? मैंने मार डाला ?

जमदग्नि—हाँ, हाँ ! तुम शान्त हो जाओ भाई, शांत हो जाओ ।
[बाहर घोड़े हिनहिनाते हैं ।]

विश्वरथ—[चौंककर] प्रतर्दन, प्रतर्दन, प्रतर्दन यह क्या है ?
सेनापति प्रतर्दन—भरतश्रेष्ठ ! हमारी सेना तैयार है ।

[विश्वरथ बाल नोंचकर पुनः स्मरण करने का प्रयत्न करता है]
विश्वरथ—सेना ? किसलिए तैयार है ?

सेनापति प्रतर्दन—आपने आज्ञा दी थी, इसलिए राजन् ! सूर्यो-
दय होने पर हमें वृत्सुग्राम छोड़कर चल देना है न ?

विश्वरथ—[दोनों हाथों से सिर दबाकर] हाँ, हाँ, सूर्योदय होने
पर वृत्सुग्राम छोड़ देना है.... सूर्योदय होने पर शांबरी भी गुरुजी को
दे देनी थी । हाँ, हाँ, [शव की ओर देखकर] पर शांबरी, मेरी उम्रा
हैं कहाँ ? [रो देता है ।] गई, गई, निराधार बेचारी अकेली ही यम-
लोक चली गई । मेरी—मेरी—निर्दोष उम्रा ! [फूट फूटकर रोता है ।
बहुत देर तक कोई बोलता नहीं ।]

सेनापति प्रतर्दन—तो क्या आज्ञा है राजन् ?

विश्वरथ—गुरुवर्य क्या कहते हैं ?

जमदग्नि—गुरुदेव तो भगवती लोपामुद्रा की देख रेख करने में
लगे हैं ।

सेनापति प्रतर्दन—तो अब क्या करेंगे ?

विश्वरथ—करेंगे क्या ? चलो शांबरी का अग्निदाह कर दिया जाय ।
[प्रतर्दन घबराकर पीछे हटता है । जमदग्नि आँखें फाड़कर
देखता है ।]

सेनापति प्रतर्दन—अग्निदाह ?

विश्वरथ—[क्रोधसे] क्या शांबरी के प्रेत को भी भटकते देना होगा ?

सेनापति प्रतर्दन—[ससंभ्रम] नहीं—नहीं, राजन् ! मैं समझा
कि उसे गाढ़ना पड़ेगा ।

विश्वरथ—वह तो मेरी पत्नी थी प्रतर्दन ! सूर्यदेव के द्वारा :

स्वीकृत आर्या—मेरी जानी हुई, भरतों की महिषी। अग्नि उसे यमलोक में ले जायगा। [वृक से] वृक ! इसे श्मशान ले चलने की तैयारी करो।

सेनापति प्रतर्दन—[दुःखित होकर] कौशिक ! कौशिक ! कुछ तो विचार करो ! हमारी कुछ तो सुन लो ! जहाँ से हमारे महर्षि अङ्गिरा और भरद्वाज पितृलोक में पधारे वहाँ—वहाँ शाम्बरी का अग्निदाह कैसे हो सकता है ? राजन् ! राजन् ! आपको क्या हो गया है ? पितरों का भी आपको विचार नहीं रहा ? आप क्या करने बैठे हो ?

[घुटनों के बल बैठकर हाथ जोड़ता है ।]

विश्वरथ—[ऊपर देखकर] देव ! देव ! इन आर्यों के अभिमान से तो मैं ऊब गया हूँ—क्या आप नहीं उबे ? [थोड़ी देर चुप रहता है। प्रतर्दन से] सच बात है, सच बात है। प्रतर्दन ! जिन आर्यों ने इसके पिता को, इसकी जाति को और इसे सता-सताकर मार डाला उनकी श्मशान भूमि में शाम्बरी की राख भी क्यों गिरे ? सच बात है। [वृक से] वृक ! तू तो मेरा कहना मानेगा न ?

वृक—[हाथ जोड़कर घुटनों के बल खड़ा होता है ।] अन्न-दाता ! आज्ञा कीजिए ! मैं आपका दास हूँ ।

विश्वरथ—[खड़ा होकर वृक से] मेरी निष्कलंक उग्रा के प्रेत को किसी भी अभिमानी आर्य का स्पर्श नहीं होना चाहिए। सरस्वती देवी यहीं मेरे हर्म्य के सामने बहती हैं। मेरे तप में बल होगा तो यहीं शोचिष्केश अग्निदेव आवेंगे और उग्रा के शव को ले जायेंगे। यहीं यह पतितपावनी स्रोतस्विनी उसकी अस्थियां अपने अन्तर में समाविष्ट करेंगी। [प्रतर्दन से] जाओ प्रतर्दन ! मुझे किसीकी आवश्यकता नहीं है। [जमदग्नि से] तुम भी जाओ।

जमदग्नि—क्यों घबराए जा रहे हो विश्वरथ ? देव ने जिसे आर्या स्वीकार कर लिया है उसकी मानव कैसे अवगणना कर सकता है ? चलो वृक ! हम अग्निदाह की तैयारी करते हैं। विश्वरथ ! शान्त हो जाओ। मैं सब व्यवस्था किये देता हूँ।

[जमदग्नि और वृक जाते हैं। विश्वरथ थोड़ी देर में शांबरी के शव के पास जाता है, मृगचर्म हटाता है, और देखता है। फिर ढककर आह भरता हुआ एक पत्थर पर आकर बैठ जाता है, और विचारशून्य-सा होकर भूमि की ओर देखता है। नायक गय और एक तृत्सु-सैनिक ग्राम के मार्ग से आते हैं और बीच-बीच में बात करते जाते हैं।]

गय—तुम यहीं छिपकर खड़े रहो और आवश्यकता पड़ने पर मुझे बुला लेना। एक भी भरत को यहां से भागने नहीं देना है। राजा अतिथिग्व की आज्ञा है। समझे ?

तृत्सु सैनिक—[शव की ओर निर्देश करके] नायक ! वह देखा ? उस शांबरी का शव है। कहते हैं कि एक ही चोट में भैरव ने सिर और धड़ अलग-अलग कर दिये।

गय—चलो, भ्रंशट मिटा।

[गय जाता है। तृत्सु सैनिक छिपकर खड़ा रहता है। जमदग्नि वृक और दो दास आते हैं। दासों के कन्धों पर लकड़ी के गट्ठे हैं।]

जमदग्नि—वृक ! यहीं चिता बैठाओ।

वृक—जैसी आज्ञा।

[जमदग्नि जाता है। वृक और दास चिता बैठाते हैं। विश्वरथ मूर्छित के समान बैठा रहता है। भरतों के नायक प्रतर्दन और प्रतीप आते हैं। प्रतीप लगभग तीस वर्ष का युवा आर्य है। वह शस्त्रसज्जित है।]

प्रतीप भरत—सेनापति !

सेनापति—कृपिण देव !

प्रतीप भरत—देखा ? तृत्सुओं ने चारों ओर पहरा बैठा दिया है।

सेनापति प्रतर्दन—कोई चिन्ता नहीं। अभी हमें जाने में देर है। और फिर शांबरी के मर जाने से सब टंटा भी मिट गया है। पर हमारे

सैनिक भी तो लैस हैं ।

प्रतीप भरत—अच्छा ! पर अब हम भी यहां रहना नहीं चाहते ।
सबका जी ऊब गया है ।

[पौ फटती है । दूर तट पर मनुष्यों का भुण्ड आता दिखाई
देता है ।]

सेनापति प्रतर्दन—[ध्यान से देखकर] यह क्या है ? बड़े
विराट् सर्प जैसा यह क्या आ रहा है ?

[ध्यान से देखता है ।]

प्रतीप भरत—बाप रे ! यह क्या है ?

सेनापति प्रतर्दन—यह तो दस्युओं का भुण्ड-का-भुण्ड आता
जान पड़ता है ।

प्रतीप भरत—[ध्यान से देखकर] सेनापति ! देखो तो सही ।
कोई तो एक मनुष्य को कंधे पर उठाये हुए हैं, कोई किसीको सहारा
देकर आगे बढ़ा रहा है, और कोई-कोई अपंग अपने को ही घिसियाता
हुआ ला रहा है । क्या वह मूर्ख उन सबको यहां ला रहा है ? चलो,
देखा तो जाय !

[प्रतर्दन और प्रतीप जाते हैं । अंधेरा कम होता है । प्रातः-
काल की वेला होने लगती है । जमदग्नि आता है ।]

जमदग्नि—विश्वरथ ! उषा उदित हो गई है । चलो उठो ।
अग्निदाह का समय हो गया है, उठो !

विश्वरथ—चलो ।

[दोनों उठते हैं । वृक और दास चिता तैयार कर लेते हैं ।
जमदग्नि, नदी में से कमण्डलु भरकर लाता है, उग्रा पर जल
छिड़कता है । दोनों मिलकर शव को उठाने वाले हैं ।]

ऋत्त—[नेपथ्य में] विश्वरथ भरतश्रेष्ठ की जय ! महर्षि कौशिक
की जय !

दस्यु लोग—[नेपथ्य में] महर्षि की जय ! विश्वरथ की जय !

[विश्वरथ और जमदग्नि शव उठाना छोड़कर उधर देखते हैं।]
विश्वरथ—यह क्या ?

जमदग्नि—यह तो वही ऋक्ष है। ऐसे समय भी इसे चेत नहीं है ?

तृत्सु सैनिक—[स्वगत] अरे ! यह क्या ? मरे—[दौड़ जाता है।]

विश्वरथ—पर इसके साथ ये सब कौन हैं ? देखो—देखो—

[ऋक्ष यथासम्भव शीघ्रता से आता है।]

ऋक्ष—[आकर उपालंभ देने का आडम्बर करते हुए]
विश्वरथ ! कौशिक ! भरतश्रेष्ठ ! यहाँ क्या कर रहे हो ? मेरे इन सब दासों का उद्धार करो। इन्हें आर्य बना लो।

विश्वरथ—क्या है ?

[पहले चार-पाँच सशक्त दस्यु और सुरा आते हैं। फिर दुखी, पीड़ित, घायल, लंगड़े, लूले दस्यु आते हैं। किसीने एक वृद्ध को कंधे पर उठा रक्खा है। कोई किसीको आगे बढ़ा रहा है। कोई अपने आप ही घिसिया रहा है। लड़के और स्त्रियाँ भी आती हैं। विश्वरथ अश्रुपूर्ण नेत्रों से इस दुःखमय जन-समूह को देखता है।]

विश्वरथ—[अवरुद्ध कण्ठ से] ऋक्ष ! इन सबको कहां से ले आये हो ?

ऋक्ष—[धृष्टता से] हे कौशिक ! सूर्यदेव के लाडले ! ये सब तुम्हारी रानी के सम्बन्धी हैं। इन्हें दुष्ट तृत्सुओं ने काले खेत में गंदे पशुओं के समान बन्द कर रक्खा था। मैं इन्हें छुड़ा लाया हूँ। हे महर्षि तुल्य कौशिक ! ये भूखे, दुखी, वेदनाग्रस्त दास आशापूर्ण नेत्रों से आपकी प्रार्थना कर रहे हैं। इनका उद्धार करो।

दस्यु—[पैर पड़कर] उद्धार कीजिए हमारा।

विश्वरथ—शाम्बरी के स्वजनो ! अच्छा हुआ, तुम ठीक समय पर आगए। [आह भरता है।] मेरी और तुम्हारी शाम्बरी

यह मृत्युलोक छोड़कर चली गई ।

[मृगचर्म हटाकर, शव दिखाता है । उसका सिर मृगचर्म के फटके से फिसलकर दूर जा गिरता है और फटे हुए निश्चेतन भयानक नेत्रों से सबके हृदय विदीर्ण कर डालता है ।]

दस्यु— [फूट-फूट कर रोते हुए] हाय, हाय ! ओह, अरे ! मेरी—उग्रा बहन !—ऐ मेरी उग्रा बहन !

[सुरा चिल्लाकर शव पर गिर पड़ती है । सब रोते हैं । विश्वरथ और जमदग्नि भी अम्बु स्नाय करते हैं । तृत्सु सैनिक गय नायक को लेकर आता है ।]

तृत्सु सैनिक—नायक ! नायक ! काले खेत में से दास छूटकर भाग आए । देखो—यह देखो !

गय—काले खेत में से ? कैसे ? [सबको देखकर] देव इन्द्र ! मैं यह क्या देखता हूँ ? [जाते हुए] क्या देखते हो ? [जाता है ।] [नेपथ्य में] मारो, मारो, उस काले रंग वाले को ।

[प्रतर्दन, प्रतीप और थोड़े-से भरत सैनिक, विश्वरथ के हर्म्य के द्वार में से निकलकर मार्ग पर आजाते हैं ।]

सेनापति प्रतर्दन—प्रतीप ! गय ! क्यों बड़े चले आ रहे हो ? क्या भरतश्रेष्ठ को मारने के लिए आ रहे हो ? [अपने सैनिकों से] भरतो, भरतो ! दौड़ो ! दौड़ो ! अपने राजा को बचाओ ।

[वाई' ओर स्थित गांव के मार्ग पर गय तृत्सु सैनिकों को लेकर बढ़ता चला आता है । दाहिनी ओर से हर्म्य के मार्ग से होते हुए प्रतर्दन और भरत सैनिक नंगी तलवार लेकर निकल आते हैं । विश्वरथ पर शस्त्र उठाकर बढ़ते हुए गय को देखकर प्रतर्दन भी धनुष पर बाण चढ़ाकर छोड़ देता है । गय बीच में ही विंध कर भूमि पर गिर पड़ता है । प्रतर्दन तलवार लेकर अपने स्वामी को बचाने के लिए दौड़ आता है । ऋत्न पहले भूमि पर लेट जाता है, और फिर हाथ और पैर के बल

धीरे से रेंगकर रची हुई चिता के पीछे छिप जाता है ।]

सेनापति प्रतर्दन—दुष्ट ! हमारे स्वामी पर आक्रमण करना चाहता है ? यह ले !

[तृत्सु लोग, दस्युओं को शस्त्रों से मारते हैं । भरत तृत्सुओं पर प्रहार करते हैं ।] भरतश्रेष्ठ की जय !

विश्वरथ—अरे ! अरे ! यह क्या है ?

सेनापति प्रतर्दन—दुष्ट तृत्सु हमारे प्राण लेना चाहते हैं । यह तलवार लीजिए । [एक तलवार विश्वरथ को और दूसरी जमदग्नि को देता है । विश्वरथ खिन्नवदन से दूर खड़ा रहकर युद्ध देखता है ।]

अलग-अलग स्वर—ओह बाप रे...ओह अरे...मरे—ओह—ओह मेरे उग्रकाल ! —ई—ई—ई—ई—ऊ—ऊ—ऊ....ओ....ओ....ओह । मारो...काट डालो इस कलूटे को...दिवोदास अतिथिग्व की जय....मारो....भरतों का संहार करो...तृत्सुश्रेष्ठ की जय....भरतश्रेष्ठ की जय...कौशिक को बचाओ....तृत्सुओं का संहार करो...भरतों की जय...भारती की जय.....

विश्वरथ—[खेदपूर्वक, स्वगत] जय ! हां, जयघोष करो । तुम्हारे द्रोप का, तुम्हारी ईर्ष्या का, तुम्हारे वर्णाभिमान का ! इस निर्दोष के रुधिर से अपना आर्यत्व धो डालो । तुम उसके योग्य नहीं हो । [कड़ाई से देखता है । मार-काट चलती है ।]

एक तृत्सु—[दूसरे तृत्सु से] यह उस अमावस्या का शव है । [शव की ओर दौड़ता है ।]

विश्वरथ—[भयङ्कर स्वर से बीच में तलवार रखकर] चाण्डाल ! क्या मृत्यु आई है ? [आगे बढ़े हुए तृत्सुओं और शव के बीच में शस्त्र उठाकर विश्वरथ खड़ा हो जाता है । दिवोदास अतिथिग्व का पुत्र सुदास हाथ में तलवार लेकर दौड़ता हुआ आता है । वह नीचे से ऊपर तक कांप रहा है ।

युवराज सुदास पच्चीस वर्ष का पतला और ऊँचा युवक है ।

सुदास—[ऊँचे स्वर से] वृत्सुओ ! आगे बढ़ो ! मारो—इन निर्लज्ज भरतों को !

सेनापति प्रतर्दन—[विश्वरथ से] कौशिक ! सावधान ! सुदास आप पर आक्रमण करना चाहता है ।

कोलाहल—ओह—ओ—मारो—सुदास की जय—कौशिक की जय—संहार करो....

[थोड़ी मार-काट रङ्गमञ्च पर और शेष दाईं ओर नेपथ्य में होती है ।

विश्वरथ—[भगङ्कर स्वर से] सुदास ! रोको अपने वृत्सुओं को । जो इस शव को छेड़ेगा, उसके प्राण ले लूंगा ।

सुदास—[रोषपूर्ण होकर] शाम्बरी, शाम्बरी ? इसका एक कण भी न रहने दूंगा । [उग्रा के शव की ओर बढ़ता है ।]

विश्वरथ—[दृढ़ता से बीच में आकर खड़ा हो जाता है ।]

सुदास ! क्या हम लोग इसी प्रकार परस्पर कट मरेंगे ? इतने वर्षों तक साथ रहने के पश्चात् ? [दिवोदास अतिथिग्व दौड़ता आता है । यह वृत्सुओं का राजा वृद्ध है, पर सशक्त है । इस समय वह शस्त्रों से सुसज्जित नहीं है ।]

दिवोदास—सुदास ! विश्वरथ ! यह कैसी भ्रातृहत्या प्रारम्भ की है ? क्या कर रहे हो ?

सुदास—[क्रोध से] पिताजी, आप बीच में न पड़िए । इस समय मुझे कुछ न कहिए । आज या तो मैं ही नहीं रहूंगा या विश्वरथ ही नहीं रहेगा । [दिवोदास उसे पकड़ता है और वह छूटने का प्रयत्न करता है ।]

विश्वरथ—[भयंकर वनकर] अतिथिग्व ! यदि उग्रा के शव को इसने छेड़ा तो मैं इसे बिना मारे नहीं छोड़ूंगा ।

सुदास—मारो, मारो तुममें शक्ति हो तो ! [दिवोदास के हाथ

से छूटकर निकल जाता है और विश्वरथ की ओर बढ़ता है।]
तृत्सुओं ! आओ ! क्या देखते हो ? [मारने के लिए हाथ उठाता है]

विश्वरथ—[दाँत पीसकर] लो, तो यह लो ।

दिवोदास—मूर्ख ! विश्वरथ तुझे अभी मार डालेगा । [सुदास विश्वरथ पर प्रहार करने बढ़ता है । दिवोदास असमंजस में पड़कर देखता रहता है । भरतों और तृत्सुओं के बीच मार-काट होती है । उस मार-काट के बीच में उग्रा का शव नदी में डाल दिया जाता है । विश्वरथ सुदास का खड्ग तोड़ देता है और उस पर कूदकर उसे भूमि पर गिरा देता है ।]

विश्वरथ—अतिथिग्व ! ले जाओ अपने इस पुत्र को । इस सदान्व को पराजय के बिना मोक्ष नहीं मिलेगा ।

दिवोदास—भाई ! भाई ! यह सब क्या राग छेड़ा है ?

आतृहत्या—

विश्वरथ—मैं क्या करूँ ? देखो इन अपने शूरों का शौर्य । अपंग दासों की हत्या की । अब शत्रुओं को जीतने निकले हैं—

[गाँव की ओर अग्नि की ज्वालाएँ उठी दिखाई देती हैं । विश्वरथ बोलता हुआ एकदम रुक जाता है । दिवोदास का हाथ पकड़कर] राजन् ! राजन् ! देखो । देखो, अग्निदेव आपके ग्राम पर कुपित हो गए हैं ।

दिवोदास—[देखकर] अरे रे ! ग्राम में आग लगी है ।

तृत्सु सैनिक—[लड़ना बन्द करके] आग—आग, अरे बाप रे !
[सुदास भूमि पर से उठकर लज्जित होकर नीचे देखता हुआ विश्वरथ की ओर द्वेष दृष्टि से घूरता हुआ चला जाता है ।]

विश्वरथ—[प्रचंड स्वर से] प्रतर्दन ! भरतो ! ठहरो, ठहरो ! शस्त्र डाल दो । तृत्सुओं पर अग्निदेव ने कोप किया है ।

[सब लड़ते हुए रुक जाते हैं । दो तृत्सु सैनिक दौड़ते हुए आते हैं ।]

तृप्तु सैनिक—राजन् ! राजन् ! दौड़िये, दौड़िये । तृप्तुग्राम जला दिया गया है । उसकी रक्षा के लिए दौड़िये ।

दिवोदास—[ऊपर की ओर देखकर, खिन्नता से] देव ! हे देव ! क्या हमें मार डालने पर उतारू हो गए हो ? इतने वर्षों के पश्चात् ? [सैनिक के प्रति] जाओ , हम अभी शस्त्र लेकर आते हैं । [विश्वरथ से] विश्वरथ ! विश्वरथ ! शान्त करो अपना क्रोध । जमा कर दो तृप्तुओं को । देवता भी तुम्हारी सहायता कर रहे हैं । [अग्नि की बढ़ती हुई लपटें देखकर] हाय ! हाय ! क्या होने वाला है ?

विश्वरथ—[प्रेम से, निकट आकर] अतिथिग्व ! तृप्तु पराये नहीं हैं । क्या अपने कुल वालों पर कभी क्रोध हो सकता है ? आप निश्चिन्त रहें । मैं जा रहा हूँ । [भरतों से] भरतो ! भरतो ! ग्राम में चलो ! [प्रतर्दन से] प्रतर्दन ! क्या भरत तैयार हैं ?

सेनापति प्रतर्दन—जी हां, क्यों ? क्या ग्राम छोड़कर चलना है ?

विश्वरथ—प्रतर्दन ! तृप्तुओं पर स्वयं देवताओं ने कोप किया है । अब हमारा स्थान तो यहीं है । चलो, अपने साथियों को ले आओ । हम लोग तृप्तुग्राम की रक्षा करेंगे । [दिवोदास से] राजन् ! आप शस्त्र लेकर चले आइए । [प्रतीप के प्रति] प्रतीप ! तुम और ऋक्ष यहीं रहो । दस्युओं को संभाल कर हमारे हर्म्य में पहुंचा दो और शवों की अन्तिम क्रिया की व्यवस्था करो । ऋक्ष कहाँ चला गया ? [चारों ओर देखकर] क्या नहीं है ? समाप्त तो नहीं हो गया ? और [जमदग्नि से] जमदग्नि ! अपना पवनवेगी अश्व लेकर भरतों के ग्राम में जाओ । जहाँ से संभव हो वहाँ से मनुष्य और अन्न भिजवा दो । [आग देखकर] बाप रे बाप ! कितना कोप हुआ है ! तृप्तुओं को पूरा ग्राम ही नया बनाना होगा । जमदग्नि ! सब कुछ भिजवा दो, और महाअथर्वण को भी कहला दो । और प्रतीप ! यदि शाम्बरी का शव मिल जाय तो उसे सम्भाल कर रखना । बेचारी दीन तो दीन ही रह गई—जीवित रहने पर भी और मरने पर भी । [प्रतर्दन को लेकर विश्वरथ ग्राम की

और चला जाता है। पीछे प्रतीप के अतिरिक्त अन्य भरत जाते हैं। तृप्तु सैनिक अतिथिग्व के आस-पास आज्ञा की प्रतीक्षा करते हुए खड़े रहते हैं।]

दिवोदास—[विश्वरथ की ओर देखकर] यह मनुष्य नहीं देव है। सुदास ! सुदास ! कहाँ गया ? [सैनिकों से] सैनिको ! क्या देवते हो ? जाओ ! जाओ विश्वरथ के साथ, और उसे सहायता करो ! मैं अभी आता हूँ।

[दाहिनी ओर जाता है। सैनिक ग्राम के मार्ग से बाईं ओर जाते हैं। प्रतीप धीरे-धीरे हर्म्य में जाता है। आग की ज्वालाएं बढ़ती हैं, और ग्राम में से लोगों की चिल्लाहट सुनाई पड़ती है।]

[परदा गिरता है और तुरन्त ही उठता है।]

दूसरा प्रवेश

समय—कुछ काल पश्चात्।

स्थान—वही।

[बहुत से शव हटा दिये गए हैं। दो-चार शव व्यवस्थित रूप से रखे हुए हैं। ग्राम में आग जल रही है। चिल्लाहट सुनाई देती है। महर्षि वशिष्ठ मुनि अगस्त्य को जल्दी से लेकर आते हैं। अगस्त्य की बड़ी-बड़ी आंखों में इस समय खेद है। उनका मुख चिन्ता और जागरण से अस्वस्थ है। वे भारी हृदय से चल रहे हैं। धोती पहने हुए हैं, कंधे पर दुपट्टा डाले हुए हैं, और पैर में खड़ाऊँ पहने हैं। पीछे छिपा हुआ ऋक्ष बाहर निकलकर चुपचाप चिता पर आसन जमाकर बैठा है।]

वशिष्ठ—[कटुता से] देखो ! देखो मैत्रावरुण, देवों का

कोप ! हमारा वर्षों का किया-कराया सब कुछ मिट्टी में मिला दिया है ।
 आर्यों और दस्युओं के मिलकर बहते हुए रक्त से भगवती सरस्वती
 का जल अपवित्र हो रहा है । शम्बर-कन्या के शव के स्पर्श से अगस्त्य
 का पुण्यतीर्थ दूषित हुआ है । और पच्चीस वर्षों के प्रयत्न से उज्ज्वल
 बना हुआ तृत्सुग्राम जलकर भस्म हो रहा है । ऋत-प्रिय देव पापा-
 चार कब तक सहन कर सकते हैं ?

[ऋत सिर धुनता है और इस प्रकार गम्भीर तथा अपा-
 र्थिव स्वर से बोलता है मानो मंत्र पढ़ता हो ।]

ऋत—हे मुनिवर्य ! ऋषि लोपामुद्रा जो कहती हैं वह सत्य है ।
 हम अपने अभिमान के कारण यह भी नहीं पहचान सक रहे हैं कि
 ऋत क्या है । [दोनों ऋषि चौंककर पीछे देखते हैं ।]

वशिष्ठ—[तिरस्कार से] कौन, दुर्दम का पुत्र ?

ऋत—जी हां—मैं हूँ दुर्दम का पुत्र । मुनिवर ! आपके अभि-
 मान से प्रेरित होकर आपके शिष्यों ने मेरे शिष्यों का बिना कारण
 विनाश किया है ।

अगस्त्य—तेरे शिष्य ? क्या बकता है ?

ऋत—[महापुरुष का आडम्बर करते हुए] हे मित्रावरुण के
 प्रतापी पुत्र ! जिन्होंने तृत्सुओं का संहार किया, जिनके शव यह सर-
 स्वती बहाए लिये जा रही है, वे सब मेरे शिष्य थे ।

वशिष्ठ—ये दस्यु तेरे शिष्य कब से हो गए ? क्या कहीं तेरा
 माथा घूम गया है ?

ऋत—[निर्लज्जता से] हे तृत्सुओं के पुरोहित ! ऋषियों के
 आचार से पतित होकर, असभ्य भाषा का उच्चारण मत करो ।
 हे मुनिवर ! ये सब जन्म से दस्यु थे, यह सच है । किन्तु मैंने वरुण,
 इन्द्र, सूर्य, अग्नि और आदित्यों के साथ देवताओं का आवाहन किया ।
 उन सबने उपस्थित होकर, मेरे इन शिष्यों को विशुद्ध कर दिया और
 मैंने उन्हें आर्य बनाया ।

वशिष्ठ—[अधीरता से] बहुत अच्छा ।

ऋक्ष—[ताव से खड़ा होकर आगे आता है ।] और हे ऋषि वशिष्ठ ! आपके दुर्बुद्धियुक्त वृत्तुओं ने इन्हें मार डाला, घायल किया, डुबो दिया । मेरा—अगस्त्य और लोपामुद्रा के इस शिष्य का—ऋषि ऋक्ष का—तुम वृत्तुओं को शाप है । [हास्यजनक क्रोध से आकाश की ओर देखता है ।] दीन निरीह गौ के समान मेरी सन्तान का विनाश ! [उच्च स्वर से] देव ! देव ! इन्द्र ! आओ, और अपने वज्र से इन अभिमानियों का संहार करो ।

[तिरस्कार से भरतों के हर्म्य में चला जाता है । दोनों ऋषि थोड़ी देर तक चुपचाप देखते रह जाते हैं ।]

अगस्त्य—यह अभी तक मूर्ख था । पर आज तो इसके भाषण में मुझे गहरा अर्थ दिखाई दे रहा है ।

वशिष्ठ—मैत्रावरुण ! यह लोपामुद्रा अपने विश्वरथ जैसे न जाने कितने ही वृत्रासुर से भी भयंकर देव-द्वेष्टा उत्पन्न करेगी ।

अगस्त्य—ऋक्ष ने अभी जो उस साध्वी के वचन कहे वे क्या असत्य हैं ? हम अपने ही अभिमान के कारण ऋत को नहीं पहचान पा रहे हैं ।

वशिष्ठ—मैत्रावरुण ! मैंने आज तक सत्य के अतिरिक्त कुछ नहीं कहा है और आज भी नहीं कहूंगा । जिसके वचन आपके हृदय में घर किये हुए हैं उसने क्या क्या किया है वह आप भी नहीं समझ सकते । वह आई और विश्वरथ पागल हुआ, आप तपोभ्रष्ट हुए । सप्तसिंधु को एक करने के लिए आपने वर्षों तक प्रयत्न किये । किन्तु जब वह एक हो रहा था, उसी समय उसके खंड-खंड करने की उसने आपको प्रेरणा की । आज उसने दासों को आर्य बनाने का रहस्य भरतों के हाथ में देकर आर्यों की विशुद्धि का संहार किया है । क्या उसके कृत्यों को देखकर अभी आपकी आंखें नहीं खुलती ?

अगस्त्य—[शान्ति से] नहीं । अभी हमें उसके बहुत से

Digitized by Sarayu Foundation Trust and eGangotri
 कृत्य देखने हैं और यदि देव की कृपा रही तो बहुतों में भागी भी बनना होगा ।

वशिष्ठ—तो भाई ! अपने वशिष्ठ का संकल्प सुन लो—भाद्राजी लोपासुद्रा द्वारा फैलाया हुआ यह विष यदि मेरी तपस्या से नहीं उतरा तो मैं प्राण दे दूंगा । और अब से जहाँ वह रहेगी वहाँ मैं नहीं रहूंगा, जहाँ मैं रहूंगा वहाँ वह नहीं रहेगी ।

अगस्त्य—[खेदपूर्वक] वशिष्ठ ! क्या तुम भी विवेक खो बैठे हो ? वह यहां नहीं रहेगी इसलिए तुम्हारे मार्ग में बाधा नहीं देगी । किन्तु जहाँ वह रहेगी वहाँ मैं रहूंगा—यह तो निश्चित है ।

वशिष्ठ—अच्छी बात है, तो मैं ही चला जाता हूँ । मुझे यह सब कुछ नहीं चाहिए । [आग की लपटें बढ़ती हैं ।] देव ! देव ! अब तो तृक्षुओं पर दया कीजिए ।

अगस्त्य—[शव दिखाकर] मैं जानता था कि यह अत्याचार देव सहन नहीं करेंगे ।

वशिष्ठ—[स्थिरता से देखकर] मुझे भी विश्वास था । यह अत्याचार देव सहन कर ही नहीं सकते ।

[चले जाते हैं ।]

[अगस्त्य एक पत्थर पर बैठते हैं और धीरे-धीरे विचार-मग्न होकर बोलने लगते हैं ।]

अगस्त्य—क्या वशिष्ठ सत्य कहते हैं ? क्या मेरा किया कराया समाप्त हो गया ? मैंने आज तक सिन्धु की एकता साधने के लिए जीवन समर्पित किया । पर आज देख रहा हूँ घर-घर वैमनस्य छाया हुआ है । तृक्षु, भरत, शृञ्जय और पुरु सब जैसे थे वैसे ही आज भी हैं—अभिमानी, लोभ और द्वेष में लित । शम्बर जैसे महाशय का विनाश हो जाने से वह ऐक्य प्राप्त हो सकेगा यह केवल भ्रम सिद्ध हुआ । [नीचे देखते हैं ।] शत्रु का विनाश हुआ, किन्तु हृदय में अमृत स्रोत का प्रादुर्भाव नहीं हुआ । उलटे विजय की सुरा ने दम्भ और द्वेष

Digitized by Sarayu Foundation Trust and eGangotri
 सहस्र गुना बढ़ा दिया है। लोपामुद्रा ! तुम्हारे प्रत्येक शब्द में सत्य का सत्व है। मेरे समान अभिमानी पुरोहित की समझ में यह सत्य कैसे आ सकता है ? दिवोदास को विजय का लोभ है, सुदास को राज्य का मद है, प्रतर्दन को भरतों के शौर्य का गर्व है, वशिष्ठ को अपनी विशुद्धि का अहंकार है, मुझे इन सबका अभिमान, इन सबको एकत्र रखने का लोभ और दस्युओं का संहार करने का मोह है। ऐसी परिस्थिति में सत्य कहां से मेरी समझ में आ सकता है, और ऋत कहां से मुझे दिखाई दे सकता है ? लोपामुद्रा की बात सत्य है। अभिमान के कारण हम ऋत को पहचान नहीं सकते। आर्यों का तपोबल इतना हीन हो गया। [विचार करते हैं।] मेरा तप किस दिन परिपूर्ण होगा ? एकान्त में, गिरिशृङ्ग पर देव को प्रिय इस तपस्वी की——? मैं ? [ऊपर देखकर] देव ! देव ! यह कलह, यह गर्व, यह दुष्टता शमित करने का कोई तो उपाय बताओ ! नहीं, पर मुझे कैसे प्राप्त हो ? त्याग के बिना यह तपोबल कहां से प्राप्त हो ? मैंने जहाँ पैर रक्खा वहीं विद्या और कीर्ति, विजय और सिद्धि, मेरे सामने आ खड़ी हुई। मैंने उनका सत्कार किया, उन्हें अपनाया, किसी का मैंने त्याग नहीं किया। मेरी समझ में सत्य कहां से आ सकता है ? आज जब मेरा सोचा हुआ न हो सका—अभिमान दब गया—किया-कराया धूल में मिल गया—तब दीनता आई है। जब तक मैं अभिमानी पुरोहित था तब तक दीनता कहां से आ सकती थी ?....दीनता मुझे दिव्य चक्षु प्रदान करती है। मैं कल विश्वरथ को नहीं समझ सका, आज उसे समझता हूँ। शाम्बरी ने उसे स्नेह प्रदान किया, दस्युओं में उसे आर्यत्व दिखाई दिया और उसके लिए उसने भरतकुल का राज्य, गुरु और जीवन का मोह सब छोड़ दिया। लोपामुद्रा ! तुम्हारे शब्दों के अतिरिक्त मुझे कुछ सुनाई नहीं देता.....वह है वीरों में वीर..... मेरी लोपामुद्रा ! यह दिव्य दृष्टि तुम्हें कहां से प्राप्त हुई ?.....और तुम मुझे कहां से प्राप्त हुई ?

Digitized by Sarayu Foundation Trust and eGangotri

[गय को आठ वर्ष का रूपवान पुत्र शक्ति और उसी अवस्था की एक दस्यु कन्या—काली—भय व्याकुल होकर दौड़े आते हैं। शक्ति चिल्लाकर रोता है। काली उसे भाव से हाथ पकड़कर खींचती है।]

शक्ति—[सिसकियां लेते हुए] ओ मेरी मां—मां—[रोता है] ओह ! अग्नि आये—[चारों ओर देखकर कांपता है]

[काली आर्य भाषा बोलने में असमर्थ होने के कारण अधिकांश हाथ के संकेतों व भाव भंगी से अपने मन की बात दर्शाती है। वह शक्ति के कंधे पर हाथ रखकर बोलती है।]

काली—[गले मिलकर] चुप रहो—[हाथ से शक्ति की आंखें पोंछती है।] शी—शी—शी—नहीं है—नहीं है। कहां है ? अग्नि...मां ! मां ! मां ! [ओंठ बजाकर बुलाती है और शक्ति के सिर पर हाथ फेरती है।]

अगस्त्य—[स्वगत] आर्यवटु और दस्युकन्या। अग्निदेव ने दोनों को एक कर दिया है।

शक्ति—[रोता है।] ओ—मां ! मां ! ओ पिताजी ! [बैठना चाहता है। वहां पड़े हुए गय नायक के शव पर उसकी दृष्टि पड़ती है। वह दौड़कर उससे लिपट जाता है, और नीचे सिर करके रोता है।] पिताजी ! पिताजी ! गय नायक ! ओ, ओ—पिताजी ! उठिये, मेरी माता जल गई....

काली—[पीछे आकर शव को देखती है और हाथ पकड़ कर शक्ति को उठाकर दूर ले जाती है।] नहीं—नहीं—नहीं उग्र-काल के चरणों में। [हाथ से ऐसा संकेत करती है कि गय मर गया है, आकाश में चला गया है।]

शक्ति—[हाथ छुड़ाने का प्रयत्न करता है।] नहीं—मेरे पिताजी मुझे छोड़—पिताजी—पिताजी—

काली—[शक्ति को गले लगाकर जाने नहीं देती।] मैं

जानती हूँ, ~~दुःख~~ ^{दुःख} ~~व्यवस्था~~ ^{व्यवस्था} हूँ, ~~अपनी~~ ^{अपनी} ~~आवाज~~ ^{आवाज} को ~~इन्होंने~~ ^{इन्होंने} ~~बंद~~ ^{बंद} है [समस्त हालने का संकेत करती है] और मुझे भी—पकड़कर—[हाथ के संकेत से बताती है कि हाथ पकड़कर खींच लाया और थपपड़ मारे।] पर—गये—उड़ गये—उग्रकाल—गये। [दोनों हाथ से 'उड़ गया' का संकेत करती है।]

शक्ति—[रोते हुए] माता गई—पिता भी गये—ओ बाप रे ! ओ मेरे पिताजी !

[डाढ़ मारकर रोता है। काली उसके सिर पर हाथ फेर कर अपनी गोदी में सुलाती है। पीछे अगस्त्य खड़े-खड़े आंसू थोछते हैं।]

अगस्त्य—[स्वगत] अगस्त्य ! सूर्ख ! [कटुता से] तुम मानते थे कि दस्युओं के विनाश में आर्यों का उद्धार है।

शक्ति—[रोते-रोते सो जाता है। काली उस पर हाथ फेरते-फेरते भूषकी लेने लगती है।]

अगस्त्य—लोपामुद्रा यदि इस समय होती तो कितना अच्छा होता ?

[विचार में मग्न होकर दोनों बालकों को देखते हैं। अगस्त्य की कन्या रोहिणी भावपूर्वक आती है।]

रोहिणी—पिताजी ! पिताजी !

अगस्त्य—क्यों बेटी ?

रोहिणी—तब से कहां थे ? भगवती बुलाती हैं। मैंने सोचा आप ग्राम में गये होंगे। यह तो ऋक्ष ने बताया कि आप यहां हैं।

अगस्त्य—बेटी ! यहां से हटना मुझे अच्छा नहीं लगता। यहां विनष्ट दस्यु-प्रजा के शव पड़े हैं। द्वेष और अभिमान में भ्रातृहत्या करने वाले आर्य भी यहीं पड़े हैं। और देखो ! देखो ! [शक्ति और काली की ओर निर्देश करते हुए] मनुष्य और देव के कोप ने इन्हें

आर्य बना दिया है, यह भी मैं नहीं देख रहा हूँ।

रोहिणी—पर पिताजी ! आश्रम में तो चलिये । विश्वरथ ने तो मुझे पगली बना दिया है ।

अगस्त्य—क्यों ?

रोहिणी—जले हुआ और घायलों को वे हमारे आश्रम में मेरे लिए ही भेज रहे हैं ।

अगस्त्य—[प्रसन्न होकर] रोहिणी ! हर्ष मनाओ, उत्सव करो । आज वह वृत्सुओं का पिता बन रहा है, और तुझे उनकी माता बना रहा है । [हँसकर रोहिणी के गाल पर धीरे से चपत लगाता है । रोहिणी लज्जित होकर नीचे देखती है ।] जो होता है वह अच्छे के लिए—अरे यह क्या है रोहिणी ?

[एक दम पागल बनी हुई गौओं का झुंड दौड़ता हुआ आता है, और इधर-उधर मार्ग खोजकर आश्रम के मार्ग पर चल पड़ता है । अगस्त्य बीच में आकर शक्ति और काली को उठा लेते हैं । रोहिणी के साथ वे हर्म्य की पैड़ियों पर चढ़ जाते हैं ।]

शक्ति और काली—[भयभीत होकर रोते हैं] ओ—ओ ।

अगस्त्य—घबराओ मत ।

[रोहिणी के हाथ में काली को सौंप देते हैं । इतने में एक आर्य दौड़ता हुआ आता है और फिसल कर गिर जाता है । पीछे एक दस्यु दौड़ता हुआ आता है और गिरे हुए आर्य पर सख्त चोट करता है ।]

दस्यु—ले ! उग्रकाल प्रसन्न ! ले !

अगस्त्य—[नीचे उतर कर] अरे दुष्ट !

[चार वृत्सु और पांच छः दस्यु परस्पर मारते-चिल्लाते, लड़ते-भगड़ते हुए आते हैं । एक आर्य उनमें से एक दस्यु को

भूमि पर गिरा देता है और उसका गला दबाता है ।]

अलग अलग स्वर—चाण्डाल.....पापी.....काले.....लेता जा...ई—ई—ई—ऊ—ऊ.....धूर्त गौराङ्ग.....ले.....स्मरण कर अपने ई—ऊ को.....मार तो । [मारपीट होती है ।]

अगस्त्य—[शक्ति को रोहिणी के हाथ सौंपकर] क्या करते हो पापियों ?

[नीचे उतरने के लिए घूमते हैं । विश्वरथ और छः भरत आगे बढ़ आते हैं । प्रत्येक के हाथ में कोई-न-कोई शस्त्र है ।]

विश्वरथ—[ऊंचे स्वर से] शान्त होते हो या नहीं ? [मार पीट में उसे कोई सुनता नहीं ।] भरतो ! पकड़ो ! मारो ! बांधो इन दुष्टों को । [सब भरत सहसा तृत्सुओं और दस्युओं पर दूट पड़ते हैं । शस्त्र उठाकर उन्हें भूमि पर पटक उनकी छाती पर शस्त्र रखते हैं । और भरत लोग मारपीट करने वालों को रस्सी में बांध लेते हैं । अगस्त्य क्रोध में दौड़ते हुए आते हैं और विश्वरथ को पकड़ लेते हैं ।]

अगस्त्य—[क्रोध से] तुम भी पागल हो गए हो ? [विश्वरथ अगस्त्य के पञ्जे से छूटकर अट्टहास करता है ।]

विश्वरथ—[विजयोल्लास भरे स्वर से] गुरुवर्य ! जब सभी पागल हैं तब एक अधिक हो तो क्या हुआ ? [तृत्सुओं और दस्युओं को पकड़े खड़े हुए भरतों से] भरतो ! दस्युओं को अपने हर्म्य में ले जाकर वृक को सौंप दो । तृत्सुओं को राजा दिवोदास को सौंप आओ । उनके पास ऐसे बहुत से पागल एकत्र हुए होंगे ।

भरत—जैसी आज्ञा । [तृत्सुओं व दस्युओं को ले जाते हैं ।]

अगस्त्य—[प्रेम और प्रशंसा से देखकर] वत्स ! समझा; अब समझा । [विश्वरथ के कंधे पर हाथ रखता है । रोहिणी बच्चों को लेकर नीचे उतरती है ।]

विश्वरथ—[लज्जित होकर हँसता है ।] चाहे जैसा हूँ पर हूँ
तो आपका ही शिष्य ! क्यों रोहिणी ! गुरुदेव क्रोध तो भुला देंगे न ?

अगस्त्य—[विश्वरथ का सिर सूंघते हुए] पुत्र ! विजय प्राप्त
करो । [आँसू पोंछते हैं ।]

[परदा गिरता है ।]

तीसरा अंक

स्थान—वही ।

समय—दो मास पश्चात् ।

[मध्य रात्रि होने आई है । विश्वरथ के हर्म्य में आनंदोत्सव मनाए जाने की ध्वनि आती है । उसमें लूक भी जलती दिखाई देती है । विश्वरथ और रोहिणी का विवाह हो रहा है । किसी समय मन्त्रोच्चार और किसी समय हंसने का स्वर हर्म्य में से आता है । मृदंग की ध्वनि सुनाई पड़ रही है ।

ग्राम में से दो आर्य और पांच आर्याण अच्छे वस्त्राभूषण धारण करके हंसते और कल्लोलें करते हुए आते हैं । आगे-आगे एक लूकधारी चलता है । ये सब हर्म्य में शीघ्रता से प्रवेश कर जाते हैं ।

ऋक्ष आता है । वह मदमत्त है । चारों ओर देखता हुआ अपने विचारों में मस्त होकर वह दस्युओं के समान नाचने लगता है ।]

ऋक्ष—ई—ई—ऊ—ऊ—

[वृक सामने से आता है और रुक जाता है ।]

वृक—अरे ऋक्ष ! ऋक्ष ! यह क्या करते हो ? क्या इस शुभ प्रसंग पर कोई विघ्न खड़ा करने आए हो ?

ऋक्ष—विघ्न ! विघ्न ! विघ्नों का नाश करने वाले हम बैठे हैं

सो ? हमारे शिष्य आज भी आनन्द न मनाएँ—विश्वरथ जैसे का विवाह होता है तब भी ? यह भी कोई बात है ?

वृक—क्या करने जा रहे हो ?

ऋत्न—मेरे शिष्य अपनी इच्छानुसार आनन्द मनाएँ यही आज्ञा लेने जा रहा हूँ ।

वृक—किन्तु यदि राजा दिवोदास रुष्ट हुए तो ?

ऋत्न—जाओ—जाओ । विश्वरथ हाँ कह दें तो उन्हें कौन पूछता है ? दिवोदास ? ऊँह ! ऊँह ! ऊँह !

वृक—और भगवान् वशिष्ठ ?

ऋत्न—अरे उनकी तो हम चिन्ता ही कहाँ करते हैं ? अच्छा उनसे पूछ लेना ठीक होगा । [विचार करके] आनन्द आगया । [तीन स्त्रियाँ विभिन्न रंग के वस्त्र धारण करके तालियाँ बजाती हुई आती हैं । आगे एक लूकधारी चलता है । स्त्रियाँ ऋत्न को नशे में देखकर मुँह बनाती हुई हर्ष्य की ओर चली जाती हैं ।] क्यों, थोड़ा इधर भी आँख नहीं घुमाती ?

[सब ठहाका मारकर ऊपर दौड़ जाती हैं । वृक भी जाता है । गौतम और अन्य दो वृत्सु मघवन आते हैं । उनके साथ में भी लूकधारी है । वे दूर से ऋत्न को नमस्कार करते हैं ।]

गौतम मघवन—कहो कैसे हो ? आनन्द में तो हो ?

ऋत्न—हाँ, हम आनन्द में हैं । हमारे तप की वृद्धि ही हुआ करती है ।

दूसरा वृत्सु मघवन—यह तो आपको देखने से ही स्पष्ट होता है । पर यह क्या ? हमने सुना है कि कौशिक बस कल ही वृत्सुग्राम से विदा होने वाले हैं । क्या यह सच है ?

ऋत्न—पूछो अपने दिवोदास से, और उससे भी अधिक विद्वान उसके पुत्र सुदास से । आज सन्ध्या समय ही कुछ बातें पक्की कर आए हैं । विश्वरथ को और हम सबको कल एकदम तड़के ही निकाल देंगे । [तिरस्कार से] धिक्कार है ! [ताव से] तुम्हें अग्नि से और दस्युओं

से बचाया, तुम्हारे घर खड़े करा दिये, और अब जब काम निकल गया तो चलो बाहर जाओ—धिक्कार है ! धिक्कार है तुम कृतघ्नों को !

तीसरा तृत्सु मघवन—[दूसरे से] सुना ? हमारे कौशिक अपने गांव जा रहे हैं ।

दूसरा तृत्सु मघवन—[उग्रता से] यों कहो न कि कौशिक को हमारे राजा गांव के बाहर निकाल रहे हैं ।

तीसरा तृत्सु मघवन—यह बात सच है । मैंने भी सुना है । कहते हैं कि युवराज....

दूसरा तृत्सु मघवन— हां—हां, पक्की बात है । उसने कहा कि तुमने धन दिया और धेनुएं दीं, हमारे दास तुमने बदले में लिये । उसका लेखा लगा लो । जो कुछ दिसाव निकले वह ले लो और जाओ ।

तीसरा तृत्सु मघवन—ऐसे मंगल प्रसङ्ग पर भी उसकी जीभ चुप नहीं रही ।

गौतम मघवन—जब वह छोटा था तभी से वह विश्वरथ से जलता है । एक बार उसे डुबाने की कोशिश भी तो उसी ने की थी ।

[स्त्री पुरुषों की टोली आनंद मनाती हुई आती है । सब एक दूसरे को नमस्कार करते हैं । नये आने वाले हर्म्य में जाते हैं । साथ में गिरता पड़ता ऋक्ष भी थोड़ी दूर तक जाता है और एक लड़की को छूता है । वह उसे धक्का देती है ।]

तीसरा तृत्सु मघवन—अरे जाने दे ! कोई सुन लेगा ।

दूसरा तृत्सु मघवन—सुनेगा तो क्या हुआ ? आज कौशिक न होते तो न जाने कितने तृत्सु घर के बाहर पड़े होते और कितनों की धेनुएं हरी जातीं ! जानते हो कितने तृत्सुओं को उसने जलने से बचाया कितनों के घर बंधवा दिये; कितनों के जले हुए धान्य की भरपाई कर दी ? आज वे न होते तो...और विवाह के प्रसङ्ग पर इस बेचारे को और सबको रुष्ट किया !

तीसरा तृत्सु मघवन—इसी को कहते हैं बीज भूनकर बोना ।

गौतम मधवन—और हम तृत्सु भी तो भरत ही हैं न ? उन्होंने क्या हम लोगों को कभी दो समझा है ? नहीं तो ये भरतों के राजा हमारे यहां आकर रहते किसलिए ?

दूसरा तृत्सु मधवन—[गौतम से] तुम्हारे जैसे मधवन जब कुछ बोलेंगे ही नहीं तब और होगा क्या ? तृत्सुओं में कृतज्ञता तो नाम मात्र को नहीं रह गई है ! विश्वरथ को चले जाने दो, फिर देखना तुम्हारा क्या तेज रहता है !

तीसरा तृत्सु मधवन—भाई, दिवोदास राजा है। जो करे सो ठीक है ।

दूसरा तृत्सु मधवन—राजा है इसलिए चाहे जो करे ? बाह !

तीसरा तृत्सु मधवन—अरे संभलकर धीरे-धीरे बातचीत करो, कोई सुन लेगा ।

दूसरा तृत्सु मधवन—मुझे किसीके बाप की धौंस नहीं है । बहुत होगा तो मैं भरतग्राम में जाकर रह लूंगा ।

गौतम मधवन—क्या कहते हो ? अपने लोगों को छोड़ कहीं जाया जाता है ?

तीसरा तृत्सु मधवन—देखो, देखो, भगवान् मैत्रावरुण आ रहे हैं ।

दूसरा तृत्सु मधवन—[पहले के प्रति] मधवन ! साहस हो तो कहो भगवान् से । नहीं तो मैं कहूँ ? फिर मत कहना कि संभलकर नहीं बोलता ।

[अग्रस्त्य अपने हर्म्य की ओर से आते हैं । आगे एक शिष्य लूक लेकर चलता है ।]

तृत्सु मधवन— पधारिये गुरुदेव !

अग्रस्त्य—शत शरद् जियो वत्सो ! कहो कैसे हो मधवनो ! आनंद है ! क्यों [पहले तृत्सु से] तुम्हारा दौहित्र अब कैसा है ?

गौतम मधवन—जी वह तो सिंह जैसा है—आपकी कृपा से

कौशिक का युवराज बन बैठा है ।

अगस्त्य—भाग्यवान् है न ? माता पिता तो मर गये पर ऐसे योग्य माता पिता के हाथ में सौंप गये । चलो, चलते हो न ?

गौतम मधवन—[प्रसन्न होकर] कौशिक उसके पिता की अपेक्षा शक्ति की अधिक संभाल रखते हैं ।

दूसरा मधवन—[पहले तृत्सु से] कहते हो या मैं कहूँ ?

गौतम मधवन—चलिये । पर भगवन् ! आज इस मंगल प्रसङ्ग पर यह क्या विपत्ति आ गई है ?

अगस्त्य—विपत्ति ? कौनसी ?

गौतम मधवन—गुरुवर्य ! हमारे कौशिक यह ग्राम छोड़कर चले जायें इससे बढ़कर और कौनसी बड़ी विपत्ति हो सकती है ?

अगस्त्य—[आश्चर्यचकित होकर] विश्वरथ कहां जाते हैं ?

गौतम—क्या आप नहीं जानते ? कल प्रातः विश्वरथ अपने भरतों को साथ लेकर भरतग्राम के लिए प्रस्थान करने वाले हैं ।

अगस्त्य—किसने कहा ?

गौतम मधवन—पूरा गांव कहता है । किसीने कौशिक के मुंह से सुना । किसीने युवराज सुदास के मुंह से सुना । [अगस्त्य ओंठ चवाकर भ्रू भङ्ग करके खड़े रहते हैं । तीनों तृत्सु देखते हैं ।]

अगस्त्य—कब निश्चित हुआ ?

गौतम मधवन—मैं क्या जानूँ ?

दूसरा तृत्सु मधवन—अरे भगवान् से सच कह दो न ! [अगस्त्य से] भगवन्, हमने विश्वस्त सूत्र से सुना है कि थोड़े दिन पहले राजा दिवोदास ने कौशिक को बुलवाया और कहा कि तुमने तृत्सुओं के लिए घर बंधवाये और धेनुओं के लिए जो धान्य दिया उनका मूल्य ले लो—

अगस्त्य—[चौंककर] क्या ?

गौतम मधवन—हां, भगवन्—और कहा कि तुम जो हमारे

दास ले गए हो उनका मूल्य दे दो, और विवाह होने के बाद चले जाओ।

अगस्त्य—[क्रोध रोककर] अच्छा, फिर ?

गौतम मघवन—फिर क्या ? विश्वरथ ने निश्चय कर लिया कि सूर्योदय के समय चले जायेंगे ।

अगस्त्य—यह है तुम्हारे विवाहोत्सव मनाने की रीति ?

दूसरा तृत्सु मघवन—हमारी रीति ? हमारी अपेक्षा तो कुत्ते अच्छे । जिसका खायं उसे तो नहीं काटेंगे ।

गौतम मघवन—हमारा तो रक्त खौलता है ।

अगस्त्य—क्या विश्वरथ ने लेखा लगाया ।

दूसरा तृत्सु मघवन—लेखा ? वह तो देवता है । कहा कि आप स्वतः लेखा लगा लें और जो बचे वह तृत्सुओं में बांट लें । मैंने दुष्ट पण्डितों का धंधा प्रारम्भ नहीं किया है । लेखा लगाकर व्याज गिनना आर्य का काम नहीं है—[बोलते बोलते आवेश आ जाने से अटकता है ।]

गौतम मघवन—[दूसरे तृत्सु से] अरे कितना आवेश में आ गया है ?

दूसरा तृत्सु मघवन—भगवन् ! आप ही बताइए । आवेश न आये तो क्या हो ? हमारी मां बहनें तो अभी से आंसू बहा रही हैं । कौशिक का विवाह न हो रहा होता तो हम लोग युवराज के हर्म्य में जाकर कांड मचा आते ।

[शङ्ख-नाद होता है ।]

तीसरा तृत्सु मघवन—जान पड़ता है राजा दिवोदास और युवराज आ रहे हैं ।

अगस्त्य—तुम लोग जाओ, विवाहोत्सव का आनंद लूटो । सब ठीक हो जायगा ।

[तीनों तृत्सु जाते हैं । राजा दिवोदास, युवराज सुदास और वशिष्ठ आश्रम की ओर से आते हैं । वशिष्ठ अत्यन्त गम्भीर

हैं और मौनगिरिवाप्य के बड़े पड़ते हैं। दिवोदास रुग्ण जान पड़ते हैं। वे लकड़ी के सहारे चल रहे हैं और वोलते-वोलते थक जाते हैं।]

वशिष्ठ, दिवोदास, सुदास—प्रणाम भगवन् ! नमस्कार !

अगस्त्य—[हाथ बढ़ाकर] शत शरद् जियो राजन् ! [कड़ाई से] मैं यह क्या सुन रहा हूँ ?

दिवोदास—[घबराकर] क्या ? क्या ?

अगस्त्य—[सुदास की ओर देखकर] विश्वरथ को तुमने तृसुग्राम से निकाल दिया है ?

दिवोदास—नहीं तो । [रुकता है ।]

अगस्त्य—जानते हो वह कल जा रहा है ?

दिवोदास—[घबराकर] जी हां, सुदास से पूछिये ।

अगस्त्य—सुदास तो बालक है । उसे क्या पूछें ? मैंने और विश्वरथ ने जो कुछ किया है क्या उसका यही पुरस्कार है, अतिथिग्व ?

सुदास—[वात काटकर] गुरुवर्य !

अगस्त्य—तुममें तो कृतज्ञता भी नहीं है युवराज ! तुम तो जन्म से ही ईर्षालु हो । विश्वरथ ने नया ग्राम बसाया, निर्धन तृसुग्र्यों को धनवान् बनाया, रुग्ण भटके हुओं को जीवनदान दिया, जले हुए कोठों में धन-धान्य भर दिया । और क्या चाहिए ? और क्या चाहिए तुम्हें ?

सुदास—[आकुल होकर] क्या चाहिए ? पूछिये उसीसे—और क्या चाहिए ? उसके कारण भगवान् वशिष्ठ ने पुरोहित पद लगभग छोड़ दिया है । आप और भगवती तो उसके पिता माता हैं । तृसु भी उसके पीछे पागल हो गए हैं । हमारे योद्धा लोग भी जाकर प्रतर्दन से शस्त्र-विद्या सीखने लग गए । अब हम दोनों का ग्राम से बाहर निकालना भर बच रहा है ।

दिवोदास—[असहाय अवस्था में] मैत्रावरुण ! मैं तो अब निर्बल हो रहा हूँ । और सुदास यह हठ पकड़ बैठा है ।

अगस्त्य—[ओंठ चबाकर, क्रोध से] यह बात है ? जानते हो भरत और तृत्सुओं को एक करने के लिए तुम्हारे पिता ने और मैंने जीवन बिता दिया। और जब वे एक हुए तब तुम उन्हें अलग अलग करने पर उतारू हुए हो।

दिवोदास—मैं क्या करूँ ? मैं तो वृद्ध हो गया। कल आखिरी सूँद लूँगा तब तो जो है वह सुदास को ही संभालना होगा न !

अगस्त्य—संभालने वाला तो वज्रधारी इन्द्र है। [सुदास से] क्या तुमने यह सोचकर यह चाल चली है कि मैं तृत्सुग्राम छोड़कर जाने वाला हूँ। धन्य है तुम्हें सुदास ! यह मंगल अवसर है, इसलिए कुछ नहीं बोलता। पर [भय दिखाकर] स्मरण रखो कि जो भी तृत्सुओं से वैर बढ़ायगा उसे मुझसे निपटना पड़ेगा। समझे ?

[सब एक साथ हर्म्य में जाने के लिए घूमते हैं। ऋक्ष सामने आकर अगस्त्य को प्रणिपात करता है।]

ऋक्ष—गुरुदेव ! हे ऋषि मैत्रावरुण !

अगस्त्य—क्यों ? क्या है ?

ऋक्ष—आज मेरे शिष्य अर्थात् दस्यु लोग नृत्य करके उत्सव की शोभा बढ़ाना चाहते हैं। [हंसकर] कहिए भगवन्, आपकी क्या आज्ञा है ?

अगस्त्य—विश्वरथ क्या कहता है ?

ऋक्ष—आपकी अनुमति हो तो उनकी भी अनुमति है।

अगस्त्य—तो मैं अनुमति देता हूँ।

ऋक्ष—[वशिष्ठ से आडम्बरपूर्ण नम्रता के साथ] हे मुनिवर्य ! यदि दास लोग नृत्य करें उसमें आपको कोई आपत्ति तो नहीं है ?

वशिष्ठ—[तिरस्कार से] भगवान् मैत्रावरुण की आज्ञा ही आज्ञा है।

ऋक्ष—[कूढ़कर] चलो। दोनों महर्षियों की आज्ञा हो गई।

ई—ई—ई—ऊ—ऊ—

अगस्त्य—चलो। [ऋक्ष के अतिरिक्त सब हर्म्य में चले]

जाते हैं। ऋक्ष मार्ग में खड़ा-खड़ा हँसता है। वृक हर्म्य में से निकलकर आश्रम की ओर जाने के लिए घूमता है।]

ऋक्ष—देखो वृक ! जाओ, सबको ले आओ। मेरी सुरा से कहना कि जल्दी आये। भगवान् मैत्रावरुण, भगवती लोपामुद्रा, मुनि वशिष्ठ और विश्वामित्र कौशिक चारों ने आज्ञा दी है। शम्बर के गढ़ में जिस प्रकार उत्सव मनाते थे उसी प्रकार यहाँ भी दस्युगण आज उत्सव मनावें। आज वे आर्य होगए हैं। जाओ ये ऋषि ऋक्ष के वचन हैं।

वृक—इसमें से कुछ उलटा न हो तो ठीक होगा।

ऋक्ष—अरे होगा क्या ? वृक ! तुम्हें हम पर श्रद्धा ही नहीं है।

वृक—भाई ! दिन पर दिन बढ़ती जाती है।

ऋक्ष—[अभिमान से] तुम हमें भाई न कहो वृक ! मुझे भगवान् न कहो तो न सही, पर यदि तुम मुझे ऋषि या महर्षि नहीं कहोगे तो अच्छा न होगा। फिर तुम्हारे सब लोग—

वृक—[हँसकर] समझा ! समझा ! हे ऋषि—

ऋक्ष—ऋषिवर्य—

वृक—हे ऋषिवर्य ! मैं आपके शिष्यों को बुलाता हूँ।

ऋक्ष—तैयार होकर सब इस पेड़ के पीछे खड़े रहें। सप्तपदी के होते ही नाचने लगेंगे। सुरा को न भूलना।

वृक—आप भी—

ऋक्ष—हम अपने शिष्यों को छोड़ नहीं सकते। [तीन आर्य स्त्रियाँ शीघ्रता से हर्म्य की ओर जाती हैं। ऋक्ष इन तीनों की ओर हँसता हुआ देखता है।]

पहली स्त्री—हाय मैया ! बस कल ही—

दूसरी स्त्री—उस सुदास की करतूत—

तीसरी स्त्री—क्यों न होगी ? सुवर्ण जैसी रोहिणी हाथ से चली आई, फिर ?

दूसरी स्त्री—जले उसका मुँह।

[वह चली जाती है। थोड़ी देर में विवाह हो चुकने के स्वर—मन्त्रोच्चार, शंखनाद, घंटानाद, लोगों की हँसी आदि—हर्म्य में से सुनाई देते हैं। ऋक्ष एक ओर जाकर ई-ई-ऊ-ऊ चिल्लाता है। छिपे हुए दस्यु स्त्री पुरुष हँसते हुए दौड़ आते हैं। प्रत्येक ने पैरों में घुंघरू बाँधे हैं, और कमर में ढोलक बाँधी है। वृक ढोलक और घुंघरू लाकर ऋक्ष को देता है। वह स्वतः सब बांध लेता है। सब दस्यु नाचना आरम्भ करते हैं। बीच में ऋक्ष घूमता है।]

ऋक्ष—[नाचते हुए] ई-ई-ई-ई-ऊ-ऊ-ऊ-ऊ-ऊ-ऊ-ई-ई-ई—

[यह शब्द सुनकर सब हर्म्य में से निकल कर ओसारे में दौड़ आते हैं और दस्युओं का नाच देखते हैं। आगे विश्वरथ है। उसने फूल के हार और सुवर्ण के अलंकार धारण किये हैं। वह धीरे-धीरे ढाल पर उतर कर हँसता हुआ खड़ा रहता है। वह निकट आता है। ई-ई-ऊ-ऊ की किलकारी लगाकर सब दस्यु उसके पैर के आगे सो जाते हैं।]

विश्वरथ—[सबको उठाकर] ऋक्ष ! भाइयो ! उठो, उठो, मैं उग्रकाल नहीं हूँ। तुम्हारा विश्वामित्र हूँ। अन्दर आओ। गुरुदेव, आज्ञा है ?

अग्रस्त्य—[ओसारे में से] हां, वत्स !

भरत, दस्यु, वृत्सु—मैत्रावरुण की जय ! विश्वामित्र कौशिक की जय !

[सब दस्युओं सहित हर्म्य में चले जाते हैं। केवल वशिष्ठ अंदर नहीं जाते। वे सबके पीछे रह जाते हैं और फिर सिर नीचा कर धीरे-धीरे मार्ग से हटकर किनारे पर चले आते हैं।]

वशिष्ठ—[स्वगत, धीरे-धीरे] देव ! देव ! यह मुझसे नहीं देखा जाता। अग्रस्त्य के परम पवित्र पुण्य धाम में दस्युओं के देव की यह आराधना मुझसे नहीं सुनी जाती। या तो मैं ही इस संसार का

नहीं हूँ, या यह संसार ही मेरा नहीं है। [आश्रम की ओर धीरे-धीरे जाने के लिए घूमता है।] पैर मुझे आश्रम की ओर ले जाते हैं। नहीं, नहीं, दूषित आश्रम में मैं कैसे तप कर सकता हूँ? इस अष्ट तीर पर स्नान, ध्यान और आवाहन कैसे हो सकेगा? शाप द्वारा भस्मी-भूत इस भूमि में मैं कैसे रहूँ?

[थोड़ी देर तक नीचे देखकर पीछे हटते हैं। काली हँसती और दौड़ती हुई हर्म्य में से आती है। पीछे शक्ति भी हँसता-हँसता दौड़ता है। खेल में अपने को भूले हुए ये दोनों वशिष्ठ से टकरा कर भूमि पर गिर पड़ते हैं। वशिष्ठ कठोर दृष्टि से देखने लगते हैं।]

काली—[भूठ मूठ रोती है] ओ-ओ !

शक्ति—[वशिष्ठ को देखता है, पहचानता है, और एकदम खड़ा होकर घबराकर पैर छूता है।] भगवन् ! भूल हुई, इस काली ने मुझे गिरा दिया।

काली—[खड़ी होकर] मैंने कहां गिरा दिया? तुम मुझे पकड़ने आये और अपने आप ही गिर पड़े।

शक्ति—पैर पड़ ! पैर पड़ ! ये तो भगवान् हैं।

काली—[हाथ जोड़ती है।] भगवन् !

वशिष्ठ—[कठोरतापूर्वक शक्ति से] क्यों शक्ति, तू गय नायक का पुत्र है न? क्यों?

शक्ति—[घबराकर हाथ जोड़कर] जी हां, मैं आपके शक्ति का सम्बन्धी लगता हूँ।

वशिष्ठ—[भ्रूभङ्ग से] और यह क्या वही लड़की है जिसने तुम्हें जलते घर में से निकाला था?

काली—[हँसकर ताव से] जी हां ! मेरा नाम काली है। मैं भी आपके शक्ति की सखी हूँ।

वशिष्ठ—[स्वगत, उग्र स्वर से] मेरे पुत्र शक्ति की सखी !

[काँपते हैं।]

काली—[प्रसन्न होकर] हम नित्य उस पेड़ पर चढ़कर बैठते हैं, और वह नित्य मुझे ऊपर चढ़ाता है और मैं उसे गिरा देती हूँ। [हँसती है पर वशिष्ठ की मुखमुद्रा देखकर चुप हो जाती है। वशिष्ठ दूर चले जाते हैं। वच्चे घबराकर देखते हैं और फिर धीरे-धीरे डरते-डरते हर्ष्य में चले जाते हैं।]

वशिष्ठ—[स्वगत] वशिष्ठ ऊपर चढ़ाना चाहता है और दस्युकन्या उसे नीचे गिराती जा रही है। ठीक ही बात है। इस समय विशुद्धि की जड़ें उखड़ रही हैं, तब विद्या और तप क्या कर सकते हैं? [जाते हुए वच्चों की ओर देखकर] ये आगामी कल के माता-पिता आर्य वंशजों के पितर ! इनकी सतान अगस्त्य और वशिष्ठ की सन्तानें कहायंगी। और उस समय आर्य लोग दूध के समान गौरवर्णी न होकर काले रंग के हो जायेंगे। तब आर्यों की सनातन विभूति—सत्य और ऋत—सबका लोप हो जायगा। तब उपदेव वरुण और इन्द्र सिंहासन पर बैठेंगे। [गद्-गद् कण्ठ से] देव ! देवाधिदेव ! मुझसे यह नहीं सहा जाता। तप-श्चर्या, विद्या का सेवन और दान, वे शुद्धि के संरक्षण के निमित्त अभ्यास विग्रह—सभी निरर्थक हो गए। निष्फलता सामने आकर खड़ी है—वृत्र तुल्य विकराल देव ! इस समय आपने मुझे क्यों छोड़ दिया ?....मुझे कुछ नहीं सूझ रहा है। देवो ! वशिष्ठो ! पितरो ! आशाविहीन अंधकार मुझे मौन कर रहा है। जो स्पष्ट था वह भी अन्धकारमय हो रहा है। मैं निराधार हूँ, फँस गया हूँ। कोई तो मार्ग दिखाओ ? [दो लड़कियाँ हाथ हिलाती हुई निकलती हैं और वशिष्ठ को देखे बिना ही बातें करती हैं।]

पहली लड़की—भगवती नृत्य करेंगी तब देखना।

दूसरी लड़की—अरे माताजी ? इतनी बड़ी होकर ? दोनों अगस्त्य के आश्रम में चली जाती हैं। वशिष्ठ एक ओर खड़े-खड़े उनकी ओर दूर से देखते हैं।]

वशिष्ठ—[स्वगत] भगवती नृत्य करती है !—ठीक तो है । नागिन नृत्य करती है और देखने वाले को विष चढ़ता है । और आर्यों की विशुद्धि को कलुषित कर वह चली जाती है । [निःश्वास छोड़ कर] मैं उसकी किस प्रकार समानता कर सकता हूँ ? वह हंसती है, बोलती है, नृत्य करती है—बंसरी बजाती है—और पुरुष, स्त्रियों व बालकों, महर्षियों और राजन्धों को पागल बनाती है; दस्युओं के महान् द्वेषा दिवोदास दस्युओं को दासत्व से मुक्त करते हैं; आर्य श्रेष्ठ दासकन्या को पत्नी बनाते हैं, उसे आर्या की पदवी देते हैं; जीवन भर समर यज्ञ में अनार्यों की आहुति देने वाले अगस्त्य आज उनके उद्धार की आकांक्षा रखते हैं; ये पुण्यतीर्थ अनार्यों के देवताओं की जयघोष से गूँजते हैं । एक भयङ्कर स्त्री ने क्या करना शेष छोड़ा ? अब रह क्या गया ? [ऊपर देखकर] इन्द्र ! वरुण ! मरुत ! अग्नि ! कब तक हमारी अवोगति देखा करोगे ? जब कुपित हुए थे तब भी भरत वृत्सुओं को कटकर नहीं मर जाने दिया । जनपद जला देने पर भी हमारे आश्रम पूर्णतः बचा लिये ! रोष किया—जो उस रोष को रोक क्यों लिया ?

[एक अपङ्ग दस्यु वृद्धा हाथ में लकड़ी लेकर घिसटती हुई आती है । उसे आँखों से दिखाई नहीं देता इसलिए माथे पर हाथ रखकर चलती है ।]

वृद्धा—भैया ! भैया ! कौशिक के हर्म्य का मार्ग किधर को है ? [खाँसकर] मैं तो इतने वर्षों में मार्ग ही भूल गई । आँखों से दोखता नहीं है भैया ! [आँखों पर हाथ रख कर वशिष्ठ को देखने का प्रयत्न करती है ।]

वशिष्ठ—कौग है, माता ?

वृद्धा—बेटा, जहाँ कौशिक का विवाह होता है, वहाँ मुझे जाना है । सब मुझे छोड़कर चले गये मानों मैं मर गई होऊँ । हाँ—हाँ—[हँसती है ।] मैं भी ऐसी कि घिसटती घिसटती चली ही आई । ऐसा दिन

फिर कहां देखने को मिलेगा ?

वशिष्ठ—[तिरस्कार से] क्यों, बहुत हर्ष हो रहा है ?

वृद्धा—मैं तो दिवोदास के पिता से नित्य कहती थी.... [हाँपकर]
वह मेरी सुनता ही नहीं था...कि एक दिन हमारा भी हाथ थामने
वाला कोई आयेगा। आज उग्रकाल ने इस कौशिक को भिजवाया है।
जिये वह सौ शरद् तक।—इसलिए बन्द होने से पहले इन आँखों को
तो ठण्डा कर लूँ। भैया ! तनिक हाथ का सहारा तो दो। [हाथ
बढ़ाती है। वशिष्ठ दूर हटते हैं।]

वशिष्ठ—इधर से जाओ। वह सामने ही तो हर्ष्य है।

वृद्धा—भैया, अपने हाथ का सहारा तो दे। मैं अकेली नहीं चढ़
सकती।

वशिष्ठ—नहीं, जाना हो तो अपने आप जाओ। [स्पर्श-दोष
हो जाने की आशंका से वशिष्ठ दूर हट जाते हैं।]

वृद्धा—[क्रोध में] आह ! [खाँसती है, लकड़ी उठाती है।]
क्यों रे ! इसी हाथ से दूध पीकर तेरा राजा दिवोदास बड़ा हुआ और
तू उसे पकड़ने में छुआ जाता है ? और....तू क्या समझे ? [तिरस्कार
से हँसती है।] यदि मैं काली न होती तो मेरा पुत्र कब का तृत्सुओं
का स्वामी बन जाता। जानता है ?

वशिष्ठ—[खेदपूर्वक] मैं नहीं जानता था कि तुममें आर्यश्रेष्ठ
की जननी बनने की अभिलाषा थी। क्षमा करना माता, तुम जाओ—
अपने मार्ग से। तुम्हारा हाथ थामने वाले तो बहुत से हैं पर आज
इस वशिष्ठ का हाथ थामने वाला कोई नहीं है।

वृद्धा—[लकड़ी ठोकती जाती है।] वशिष्ठ ? गुरु वशिष्ठ ?
बाप रे ! [जाती है।]

वशिष्ठ—[स्वगत] वशिष्ठ ! मैं वशिष्ठ ! देव वरुण ! यह
वशिष्ठ कौन है ? यह जटा ? यह अस्थिचर्म का पिञ्जर ? यह कमण्डल ?
इनमें से कौन—क्या वशिष्ठ है ? अगस्त्य का भाई वशिष्ठ है या

चतुष्टयों का पुरोहित ? या यह आश्रम ? या शिष्य ?—कौन—क्या—
वशिष्ठ है ?...यह देह यहां पड़ा है—खाता है, पीता है, सोता है ।
[कटुता से] वह तपोनिधि नहीं है, उसके तप का अन्त हो गया । वह
ऋषि नहीं है, भाई की प्रीति के पाश में पड़ा हुआ पत्नी है । वह कुल-
पति नहीं है, शिष्यों को भिक्षावृत्ति दिलानेवाला द्रव्यार्थी है । पुरोहित
नहीं है, कोई इसके वचनमाननेवाला नहीं है । [आँठ चबाकर देखता
है । शक्ति और काली दौड़ते हुए आते हैं, और उन्हें बैठा देख
कर पुनः दौड़ जाते हैं ।] नहीं—नहीं—नहीं—वशिष्ठ इनमें से कोई
नहीं है । [विजयपूर्ण स्वर से] वशिष्ठ तो वित्तों की परम विशुद्धि
है, उसी विशुद्धि से यह वशिष्ठ बना है । उस विशुद्धि के बिना यह
वशिष्ठ रह कैसे सकता है ?...सप्तसिन्धु में भले ही प्रलय हो—मुझे
क्या ? वशिष्ठ और विशुद्धि पृथक् कैसे हो सकते हैं ?...जिसके लिए
जीवित हूँ वही सत्य है । यह आश्रम, प्रतिष्ठा और देह तो केवल उस
विशुद्धि की छाया हैं । छाया के बिना वस्तु रह सकती है, पर वस्तु के
बिना छाया कैसे रह सकती है ? जब तप का मध्याह्न तरता है तब सत्य
अकेला रहता है—छाया के बिना; जब वह अस्त होता है तब केवल
लम्बी छाया दृष्टिगोचर होती है—सत्य को पाना कठिन हो जाता है ।
मेरा तप अस्ताचल पर पहुँच गया है या मध्याह्न में है ? [खड़ा
होकर चारों ओर छाया देखता है ।] मध्याह्न में है या अस्ताचल
पर ? अणुमात्र विशुद्धि की लम्बी फैली हुई विराट् छाया है...या...
बिना छाया की शुद्धिमात्र है ? नहीं, नहीं, वशिष्ठ तो सदा ही विशुद्ध है—
मन, वाणी और कर्म से । [निश्चयपूर्वक] मेरा तप मध्याह्न में है ।
छाया, विलुप्त हो जा ! वशिष्ठ, तू आर्यों की निर्मलता का सनातन ज्योति-
स्तम्भ है । [सरस्वती की ओर देखता है ।] भाई को कहना निरर्थक
है ।...साध्वी को भी क्यों कहा जाय ? उसकी पतिभक्ति यदि मध्याह्न
में होगी तो वह भी छाया को छोड़कर निर्मल स्वरूप से चमकेगी—
मुझे खोजती हुई जली आयेगी ।...माता सरस्वती ! तुम्हारी गोद में

हूँ। मुझे वहाँ ले चलो, जहाँ इस पापाचार की दुर्गन्ध न हो। वहाँ—
जहाँ वशिष्ठों की विशुद्धि निर्मल रहे। [सरस्वती में कूदते हैं
और उस पार जाने के लिए तैरते हैं।]
[परदा गिरता है, और तुरंत ही पुनः उठता है।]

दूसरा प्रवेश

स्थान—वही।

[हर्म्य में से बीस-पच्चीस स्त्रियाँ एक दूसरी का हाथ पकड़ कर हंसती हुई ढाल पर से उतरी चली आती हैं। उनमें रोहिणी भी है। उसने पुष्प और स्वर्ण के आभूषण पहिने हैं।]

पहली युवती—चलो—चलो—चलो।

दूसरी युवती—मैत्रावरुणी ! आज तुम नहीं नहीं कर सकती।

पहली युवती—सखियो ! इस प्रकार क्यों खींचतान करती हो ?

चौथी युवती—कल तो आप जाने वाली हैं।

रोहिणी—पर मैं थक गई हूँ बहन !

दूसरी युवती—कल भरतग्राम में जाकर थकावट मिटा लेना।

चौथी युवती—क्यों, क्या तापस कन्या से राजमहिषी बनीं,
इसलिए ?

रोहिणी—चलो—चलो !

[रास प्रारम्भ करती हैं। कुछ पुरुष ओसारे में देखने के लिए बढ़ आते हैं, और धीरे-धीरे पास आते हैं। रास थोड़ी देर चलता है—अर्थात् एक-एक स्त्री एक-एक पुरुष का हाथ पकड़कर रास में सम्मिलित करती है। सब हंसते और कल्लोल करते हुए धक्का-मुक्की करते हैं।]

पहली युवती—चलो।

रोहिणी—चलो-चलो।

पहला पुरुष—जैसी मैत्रावरुणी की आज्ञा ।

दूसरा पुरुष—चलो—चलो । [पुरुष स्त्रियों में सम्मिलित होते हैं ।]

अनेक स्वर—देखो...देखो...हा...हा...हा...अरे मुझे क्या कहते हो....नहीं....नहीं....नहीं....हां....[स्त्री पुरुष रास आरम्भ करते हैं । अगस्त्य, दिवोदास, विश्वरथ और सुदास ओसरे पर आते हैं ।]

पहली युवती—[महापुरुषों की ओर देखकर] भगवान् आये ।

दूसरी—[लज्जित होकर] राजन् ?

युवतियां—[गाती और घूमती हुई रुककर] ओह मां !

[सब लज्जित होकर खड़ी हो जाती हैं । चारों ढाल से उतरकर नीचे आते हैं ।]

अगस्त्य—[हंसकर] रुक क्यों गईं ? क्या हमें नहीं आना चाहिए था ?

रोहिणी—पिताजी, आप सब क्यों आये ? हमारे रङ्ग में भङ्ग हो गया । भगवती कहां हैं ? हम उनकी बाट देखती हैं न !

अगस्त्य—भगवती आश्रम में गई हैं । हम भी तुम्हारे नृत्य में सम्मिलित होने वाले हैं ।

रोहिणी—चलो यह तो बहुत ही अच्छा हुआ ।

अगस्त्य—तुममें से अभी कोई थका नहीं है ? रात तो बीतने को आगई है ।

एक युवती—नहीं, हम तो रोहिणी के चले जाने पर ही घर जायंगी ।

अगस्त्य—अरे, पर रोहिणी को कुछ विश्राम तो लेने दो—और यह विश्वरथ—[विश्वरथ और रोहिणी की ओर अर्थपूर्ण दृष्टि से देखते हैं ।]

पहली युवती—ठीक है । हा ! हा ! हा ! हम उस ओर देखेंगे ।

लोपासुदा
रोहिणी—[लज्जित होकर] नहीं, नहीं ! मैं आती हूँ ।

दूसरी युवती—जाने पर वह कहां लौटकर आने वाली है ?

[चार महापुरुषों के अतिरिक्त सब आश्रम की ओर चले जाते हैं ।]

दिवोदास—मैत्रावरुण ! आपने भी जाने का पक्का निश्चय कर लिया ?

अगस्त्य—[कटुता से] मैं अभी कौशिक का पुरोहित हूँ न ! आप भरतों को भेज रहे हैं तो मुझे भी उनके साथ ही जाना चाहिए ।

दिवोदास—भेज रहे हैं ? आप ऐसा कहते हैं ?

सुदास—किसी समय तो भरतश्रेष्ठ को अपने ग्राम में जाकर राज्य करना ही पड़ता न ?

अगस्त्य—[उग्रता से] अभी—आज और इस ढंग से ?

विश्वरथ—गुरुवर्य ! मुझे जाने में तनिक भी आपत्ति नहीं है ।

सुदास सत्य कहता है—कभी तो मुझे जाना ही पड़ता न । पर आज मेरे दुःख की सीमा नहीं है ।

अगस्त्य—मैं समझता हूँ, वत्स !

विश्वरथ—[दिवोदास से] राजन् ! इस समय मैं अपना दुःख किससे कहूँ ? मैंने तृत्सुओं के लिए जो कुछ किया वह धन के लोभ से किया; मैं इन दासों को साथ ले जाता हूँ, वह मूल्य देकर ले जाता हूँ ; मुझे आपने पणि से भी नीच समझा यही मुझे खलता है ।

दिवोदास— विश्वामित्र के कंधे पर हाथ रखकर] वत्स ! वत्स ! ऐसा मत समझो । मैंने तुम्हें पुत्रतुल्य माना है ।

अगस्त्य—मेरा शिष्य महर्षि के समान न होता तो इस अपमान के बदले तृत्सुओं के प्राण ले लेता ।

विश्वरथ—[खेद से] पर आज आप मुझे पराये के समान ढकेल दे रहे हैं ।

दिवोदास—तुम जानते हो पुत्रक ! मैं तो वृद्ध और दुर्बल हो

गया हूँ, और सुदास की यही इच्छा है।

विश्वरथ—[मानो वेदना होती हो] मैं जानता हूँ—भली प्रकार जानता हूँ। उसे ऐसा लगता है मानो मैंने तृत्सुओं के हृदय उसके पास से चुरा लिये हों, मानो मैं उसका युवराज पद ले लेना चाहता हूँ। राजन्, मैं आपको किस प्रकार विश्वास दिलाऊँ कि मेरा हृदय शुद्ध है।

दिवोदास—यह बात नहीं है, यह बात नहीं है।

विश्वरथ—[खेदपूर्वक] राजन्! गुरुवर्य के प्रताप से बाल्यकाल से मैंने तृत्सुग्राम को अपना घर माना है। आपको मैंने पिता के समान सम्भाला है, तृत्सुओं को मैंने भरतों से अधिक प्रिय माना है—आपके और भगवान् के प्रयत्न सफल करने के लिए।

दिवोदास—[भावपूर्ण होकर] नहीं, नहीं पुत्रक! तुमने हमारे सपने मूर्तिमान किये हैं।

विश्वरथ—[खेद से] और आज—मैं आपको दोष नहीं देता। मुझे आप अलग करते हैं....सुदास की बात ठीक है। दो युवराज कैसे साथ रह सकते हैं? पर राजन्! राजन्! [भावावेश में] हम दो पुत्रों की इच्छा में भरत और तृत्सुओं के टुकड़े हो जायेंगे।

दिवोदास—नहीं-नहीं-नहीं-नहीं—

सुदास—[गर्व से] विश्वरथ, मुझे तुमसे ईर्ष्या नहीं है।

विश्वरथ—नहीं कहने से सत्य कहीं असत्य हो सकता है, भाई?

अगस्त्य—कुछ नहीं बल्स! यह समस्त मानव कुल ही राजाओं के काम क्रोध का हवि बनने के लिए सज्जित किया गया है। जब मैंने आर्यों को एक करने का विचार किया था तब भी यह सत्य मेरी दृष्टि से बाहर न था।

दिवोदास—मैं वचन देता हूँ, मैत्रावरुण! अपने जीते जी मैं भरत और तृत्सुओं को पृथक् न होने दूँगा।

विश्वरथ—राजन्, भरत और तृत्सुओं के बीच धन का लेन-देन

सेनापति प्रतर्दन—[हँसकर] आप तो ऋषि होते जा रहे हैं ।

इस समय मैं ऐसी बात सोचना ही नहीं चाहता ।

विश्वरथ—तुम्हारा उत्साह अभी ठंडा नहीं पड़ा ?

सेनापति प्रतर्दन—कैसे ठण्डा पड़ सकता है ? इसी दिन की प्रतीक्षा करते-करते तो मेरा जीवन बीता है ।

विश्वरथ—क्या धरा है इन बातों में ?

सेनापति प्रतर्दन—ऐसा क्यों कहते हैं ? कुशिक का राजदण्ड, उनसे भी अधिक प्रतापी प्रपौत्र के हाथ में सौंपने का आज मुझे सौभाग्य प्राप्त हुआ है ।

विश्वरथ—प्रतर्दन ! पितातुल्य प्रतर्दन । इस राजदण्ड में ऐसी कौनसी मोहिनी है ? भगवती ने एक बार मुझसे पूछा था—मनु गये, गयाति गये, कहाँ हैं उनके राजदण्ड ? वही प्रश्न क्या आज मैं तुमसे भी पूछूँ ? कहाँ बचे हैं किसी के राजदण्ड ?

सेनापति प्रतर्दन—मैं महर्षि नहीं हूँ, केवल सेनापति हूँ । इसी-लिए मैं क्या उत्तर दूँ ! किन्तु इतना अवश्य जानता हूँ कि प्रतापी राजदण्ड के द्वारा ही मनुष्यगण देवताओं की स्पर्धा करते हैं ।

विश्वरथ—प्रतर्दन ! राजदण्ड का अर्थ है मद, मोह और अहङ्कार की पराकाष्ठा । क्यों, ठीक है न ? अपने काम क्रोध के लिए जनपद जला डालने का—मनुष्यमात्र को अपने अभिमान चक्र के नीचे कुचल डालने का अधिकार—क्यों यही है न ? राजदण्डों के भार के नीचे विद्या, तप, शान्ति, सौजन्य और सद्भाव सब कुचल डाले गए हैं, यह क्या नहीं देखते हो ?

सेनापति प्रतर्दन—यदि राजदण्ड न हो तो सत्य और ऋत की रक्षा कौन करेगा ?

विश्वरथ—राजा वरुण का सनातन ऋत क्या इतना प्रभावहीन हो गया है कि उड़ते हुए पक्षियों की चंचल छाया के समान वह राजाओं के बिना सुरक्षित ही नहीं रखा जा सकता ? राजदण्ड न हो तो क्या

Digitized by Sarayu Foundation Trust and eGangotri

होंगे तब, जब मेरे तेज से तुम चमकोगे, तब । [जाता है]

विश्वरथ—तेज ! तेज !—पागल ! तेज का दाता तो देव सविता बैठे हैं । क्या किसी को तेज भी माँगा हुआ मिला है ?...पर उसकी बात झूठी नहीं है । उसके पिता मुझे बड़ा पुत्र मानें, उसके गुरु मुझे पट्टशिष्य मानें, उसकी प्रजा मुझे अपना माने यह सब वह कैसे सहन कर सकता है ? यदि द्रोण न होता तो न जाने संसार कैसे चलता ? तब तो निर्मल रात्रि के व्योम में चमकने वाले तारों के समान मनुष्य भी एक दूसरे का तेज बढ़ाते हुए चमकते....पर क्या द्रोण को जीता नहीं जा सकता ? देव, क्या आपकी शक्ति की भी सीमा है ?

सेनापति प्रतर्दन आता है ।]

सेनापति प्रतर्दन—राजन्, सब तैयार है । आर रथ पर चलेंगे या घोड़े पर ?

विश्वरथ—घोषा माँ कहाँ हैं ? और महाअथर्वण ?

सेनापति प्रतर्दन—घोषा माँ, सत्या माता और महाअथर्वण तो भरद्वाज के आश्रम में गये हैं । अभी लौटते होंगे । आप घोड़े पर ही चलेंगे न ?

विश्वरथ—[खेद से] हाँ....प्रतर्दन, क्या चलने की बहुत शीघ्रता है ?

सेनापति प्रतर्दन—[अधीर होकर] दिवोदास ने अपमानित करके तो निकाल दिया । अब यहाँ रहना कैसे सहन हो सकता है ? मेरे तो रोम-रोम में अग्नि जल रही है कि कब इन सबके प्राण-ले लूँ ।

विश्वरथ—एक मूर्ख के द्रोण के बदले इतने तृप्तुओं के प्राण लेना चाहते हो ?

सेनापति प्रतर्दन—उनका युवराज है न ?

विश्वरथ—तुम्हारे जैसे अभिमान से पागल लोगों के प्रताप से ही बेचारी निर्दोष जातियों के बीच वैर बढ़ता है । देव ! ऐसों से कब उद्धार करेंगे ?

प्रारम्भ किया, मुझे भरतग्राम चले जाने को कह दिया। अब और रह ही क्या गया? मैं अपमान समझ कर युद्ध करूँ या आज्ञा मानकर सिर चढ़ाऊँ, परिणाम तो एक ही होगा।

दिवोदास—[दुखी होकर] वत्स !

सुदास—पिताजी थोड़ी देर में फिर विश्वरथ को तो विदा करने आना ही है न ? चलिए हो आये ।

दिवोदास—[निराश्रित होकर] चलो भाई ! [सुदास के साथ जाता है ।]

विश्वरथ—[भावावेश में] गुरुदेव ! गुरुदेव ! संस्कार, विद्या और सद्भाव तीनों के बन्धन सबको बाँधते हैं, पर ये राजाओं को क्यों नहीं स्पर्श करते ? उनका द्वेष ही उनकी समृद्धि है, जनपद मात्र उनके द्वेष की अभिवृद्धि करने का साधन है ।

अगस्त्य—पुत्रक ! इस समय यह सब विचार छोड़ दो, भरतग्राम चलकर निश्चिन्तता से विचार करेंगे। चलो, तैयारी कर ली जाय ।

विश्वरथ—जैसी आज्ञा । [अगस्त्य जाते हैं, स्वगत] देव ! देव ! क्या मुझे सुखी नहीं होने दोगे ?

[सुदास शीघ्रता से लौट आता है ।]

सुदास—विश्वरथ, मैं एक बात कहना भूल गया ।

विश्वरथ—कहो भाई ।

सुदास—उस गय के पुत्र शक्ति को साथ न ले जाना ।

विश्वरथ—शक्ति ? अरे—इस पितृ-विहीन बालक का आज पुनः पिता मर जायगा ।

सुदास—[हठ से] वह हमारा तृप्तु मधवन है । तृप्तुओं के पिता राजा दिवोदास बैठे हैं ।

विश्वरथ—सच बात है । [निःश्वास छोड़कर] सुदास ! सुदास ! क्या हम लोग कभी भाई-भाई बनकर रहेंगे ही नहीं ?

सुदास—रहेंगे, किसी दिन । [अपमानपूर्वक] जब तृप्तुश्रेष्ठ

मैं विश्वरथ न रहूंगा ?

सेनापति प्रतर्दन—यह सब मैं नहीं समझता । गाधि राजा ने मेरे अपना जो राजदण्ड संभाल रखने को दिया था उसे आज मैं अधिक प्रतापी और तेजस्वी बनाकर आपको सौंप रहा हूँ ।

विश्वरथ—तुम यह बात कैसे समझोगे प्रतर्दन ? भरतों का राजदण्ड संभालने की योग्यता तो तुम्हारे हाथ में है, मेरे हाथ निर्बल हैं—निरर्थक हैं ।

सेनापति प्रतर्दन—[हंसकर] नहीं, नहीं, यह क्या कहते हैं ? इस समय आप थके हुए हैं । थोड़ा स्वस्थ हो लीजिए । [जाता है ।]

विश्वरथ—[रोते हुए स्वर में, स्वगत] हां, थक गया हूँ इन सब राजदण्डों के भार से सचमुच थक गया हूँ ।

[आती हुई रोहिणी अन्तिम शब्द सुन लेती है ।]

रोहिणी—मैं भी थक गई हूँ ।

विश्वरथ—किस बात से ?

रोहिणी—कोई मुझे छोड़ता ही नहीं । कब प्रातःकाल हो कि मैं आपके साथ रथ में एकान्त में बैठूँ ।

विश्वरथ—रोहिणी, सच सच बताना, तुम अगस्त्य की सत्यदर्शी कन्या हो । [उसके कंधे पर हाथ रखता है ।]

विश्वरथ—रोहिणी, मेरी आंखों में अन्धकार छाया हुआ है । राजा वरुण और पितृगण मुझे कुछ प्रकाश दिखा रहे हैं, पर मुझसे वह देखा नहीं जाता । जब तक वह न देखूंगा तब तक मैं ऐसा ही उदास रहूंगा । एक बात पूछूँ सखी, सच सच कहोगी ?

रोहिणी—पूछिये । सच कहूंगी । पर बुरा लगे तो क्रोध न कीजिएगा, समझे !

विश्वरथ—बताओ तुमने किससे विवाह किया है ? तुमने भरतों के राजदण्ड से विवाह किया है या सप्तसिन्धु के सुविख्यात धनुर्धर से ? या तुमने विवाह किया है मेरे विशाल जनपदों से ? या पृथ्वी को

कम्पित कर देने वाली विशाल सेना से ? क्या देवता जैसे तेजस्वी और कसनीय पुरुष का वरण किया है या लोगों के हृदय आकृष्ट करने वाले विजयी वीर का ? बताओ तुमने किसका वरण किया है ?

रोहिणी—[लज्जित होकर] कहीं ऐसी बातें भी पूछी जाती हैं ? आप ही बताइए आपने किस रूप में मुझसे विवाह किया है ?

विश्वरथ—[निराश होकर] मैं इस अन्धकार को भेदना चाहता हूँ। तुम मेरी सहधर्मचारिणी बनी हो। मेरी सहायता करो.... तुमने विश्वरथ से विवाह किया है वह किस गुण पर ? मेरा जी इस समय घबरा रहा है।

रोहिणी—विश्वरथ ! मैं आर्ष हृदय से अपरिचित नहीं हूँ। आपके हृदय में राजा वरुण बसने की तैयारी कर रहे हैं।

विश्वरथ—[हठ से] रोहिणी, मेरा वरण करते समय तुमने क्या देखा ?

रोहिणी—कौशिक, राजदण्ड और धनुर्विद्या, सेना और समृद्धि मेरे लिए तुच्छ हैं—ऐसा कहना भी असत्य होगा। आपकी कान्ति से मैं विह्वल नहीं हुई हूँ यह भी कैसे कहूँ ? लोकभक्ति के गन्धपुष्प जब आप पर चढ़ रहे थे तब से मैं पागल बनी हूँ, यह भी सत्य है। पर...

विश्वरथ—पर....

रोहिणी—कौशिक ! यह है तो मैं प्रसन्न हूँ। किन्तु यह न भी होता तो भी मैं तुम्हारा ही वरण करती। मुझे तो सहधर्मचार साधना है—अमृत को द्रवित कर देने वाले आपके हृदय के साथ, देवताओं द्वारा प्रेरित की हुई आपकी बुद्धि के साथ, सर्वग्राही आपकी आर्ष-दृष्टि के साथ। मेरे विश्वरथ तो इन सबके समन्वय हैं।

विश्वरथ—इस प्रसंग पर इस प्रकार तुम्हें दुखी करता हूँ उससे तुम्हें असन्तोष तो नहीं होता ?

रोहिणी—मुझे आत्म-मन्थन से असन्तोष नहीं होता भरत ! जब साथ में किया गया आनन्द सहधर्माचार है, तब एक साथ पड़े हुए आंसू

भो धर्माचार क्यों न हों ? साथ भोगे हुए विलास वैभव सहधर्माचार हैं तब एक साथ क्रिये हुए तप क्यों न हों ? कौशिक, आपकी अन्तर्व्यथा के साथ व्यथा का अनुभव करना, आपके प्रेरणामय उड्डयन के साथ उड़ता, आपके तप में सानुकूल होना, इन सबसे बढ़कर सुन्दर सहधर्माचार और क्या हो सकता है ?

विश्वरथ—पर मैं मनस्वी हूँ, आत्मावलम्बी हूँ। बहुत बार मैं भगनाश हो जाता हूँ। मेरा आत्मविश्वास जाता रहता है, देवता मुझे पागल बनाते हैं। तब मैं बुद्धिहीन बन जाता हूँ। और उस समय यदि राज्य सिंहासन का तेज न हो, या वैभव का आश्वासन न हो, तो यह सहधर्माचार तुमसे कैसे सहन किया जायगा ? तब हमारे दुःख का पार न रहेगा। [नीचे देखता है।]

रोहिणी—नहीं विश्वरथ ! [उसका मुँह ऊँचा करके] वह दिन कभी नहीं आयेगा। मैं अपनी कोमलता से आपको सान्त्वना न दूँ—अपने पूज्य भाव से आपको प्रभावशाली न बनाऊँ—अपनी अचल श्रद्धा से आपमें आत्मविश्वास की प्रेरणा न करूँ तब न ? प्रियतमा के पूज्य भाव और श्रद्धा में अद्भुत संजीवनी होती है। इस मन्त्र के बिना पुरुष भगनाश और बुद्धिहीन बन गए हैं।

विश्वरथ—[धीरे धीरे] रोहिणी ! तुम्हारी बात सच है। भक्त की भक्ति चलायमान हो तो देव भी दुर्बल बन जाते हैं। तुम्हारी श्रद्धा ही मेरा बाहुबल, तुम्हारा पूज्यभाव ही मेरा कवच और तुम्हारी प्रेरणा ही मेरा जयघोष है। मुझे यह सब प्रदान करो, मैं महर्षि-सिद्ध-संघों में स्थान प्राप्त करूँगा।

रोहिणी—मेरे ऋषिवर्य ! मेरी एक ही अभिलाषा है—तन्मय होने की। कौशिक—

[आगे शक्ति और काली दौड़ते आते हैं। पीछे एक तृत्सु सैनिक आता है। वच्चे विश्वरथ से लिपट जाते हैं]
शक्ति—भरतश्रेष्ठ ! मैं आपके साथ चलूँगा, यहाँ नहीं रहूँगा।

काली—मैं भी चलूंगी ।

तृप्सु सैनिक—युवराज ने शक्ति को बुलाया है ।

रोहिणी—क्यों ? उन्हें क्या आवश्यकता हुई ?

विश्वरथ—[कटुता से] क्योंकि मैं तृप्सु मघवन का पालन-पोषण करके उसका राज्य ले लेना चाहता हूँ ।

रोहिणी—ओह ! यहां तक ?

शक्ति—[पैर पटककर] नहीं, नहीं—मैं चलूंगा आपके ही साथ; वस, आपके ही साथ । यहां नहीं रहूंगा ।

विश्वरथ—[सैनिक से] जाओ सुदास से कहो, अभी जाने में देरी है । मैं स्वतः बात करूंगा ।

शक्ति—मैं यहां नहीं रहूंगा ।

[शीघ्र ही स्त्रियां और पुरुष आ पहुंचते हैं और दोनों को घेर लेते हैं ।]

पहली युवती—इतने में ही जाने का समय हो गया ?

दूसरी युवती—[आंसू पोंछकर रोहिणी से लिपटकर]
रोहिणी ! क्या चली जाओगी ?

रोहिणी—और क्या ? क्या जन्म भर यहीं रहूँ ?

दूसरी युवती—और कौशिकराज ! फिर आप कब दर्शन देंगे ?

विश्वरथ—[निस्तेज हंसी हंसकर] जब भी देवों की आज्ञा होगी ।

[तीन मघवन आते हैं ।]

गौतम मघवन—[विश्वरथ से] विश्वरथ ! तो फिर जा ही रहे हैं ?

पहली स्त्री—[दोनों से] आपके बिना सब कैसे रह सकेंगे ?
इनका जाना सुनकर तो मेरे लड़के घबरा गए हैं ।

अगस्त्य का शिष्य—[रोहिणी से] हम भी थोड़े ही दिनों में भरतग्राम आने वाले हैं ।

Digitized by Sarayu Foundation Trust and eGangotri

दूसरा तृत्सु मघवन—हमारे दुःख का तो पार नहीं रहा ।

तीसरी युवती—[रोहिणी से] विवाह हो जाने पर एक दिन भी नहीं रही ?

तीसरा तृत्सु मघवन—हम तो आज निस्तेज हो गए हैं ।

विश्वरथ—[स्नेहपूर्ण स्वर में] यह सब क्या करते हो ? मुझे प्रोत्साहन दो, निरुत्साह क्यों कर रहे हो ?

गौतम मघवन—आप तो अपने घर लौट रहे हैं, पर हम तो आज अनाथ बन गए ।

विश्वरथ—[खेद से] मघवन ! मैं घर नहीं जा रहा हूँ, घर छोड़ कर जा रहा हूँ । अपने हृदय की व्यथा मैं किससे कहूँ ? मघवन ! यहाँ मेरा बालपन बीता, आधी युवावस्था बीत गई । यहाँ मैंने रो-हंस कर न जाने कितनी दिन-रातें आनन्द में काट दीं । इन पैड़ियों पर मेरी न जाने कितनी सुन्दर स्मृति-कणिकाएँ बिखरी पड़ी हैं ।

[दिवोदास, सुदास और तृत्सु योद्धा आते हैं । धीरे धीरे अन्धकार कम होता जाता है ।]

दिवोदास—ओह ! इतनी ही देर में जाने का भी समय होगया ?

गौतम मघवन—राजन्, आप भी क्या कौशिकराज को जाने दे रहे हैं ।

विश्वरथ—यह बात न छेड़ो मघवन ! राजदण्ड तो राजा का बन्धन है । अब कैसे रह सकता हूँ ? मैं रह जाऊँ तो मेरा और राजा दिवोदास दोनों का राजदण्ड दूषित हो जाय । हम ऐसा क्यों होने दें ?

स्त्री—[अक्षत चढ़ाकर] पर कौशिक ! फिर दर्शन दोगे न ?

विश्वरथ—माता ! मेरा बस चले तो मैं आप सबको अपने साथ ले चलूँ, पर न तो मैं ही रह सकता हूँ, और न आप लोगों को ही साथ ले चल सकता हूँ ।

पहली स्त्री—[मुँह फुलाकर] जितना आप भरतों को प्रेम करते हैं उतना हम लोगों को थोड़े ही करते हैं । हम जानती हैं न !

[आंसू पोंछती है।]

विश्वरथ—रोओ मत, रोओ मत। मैं फिर आऊंगा। (सबकी आंखों में आंसू देखकर) मैं जानता हूँ कि यहाँ के घर घर में मैं अपने स्वजन छोड़कर जा रहा हूँ...

पहली युवती—[दुःख से] छोड़ जाइये—जाइये।

विश्वरथ—[आतं स्वर से] मैं आप लोगों को छोड़कर नहीं जा रहा हूँ। बहन! मैं अपना हृदय यहीं छोड़े जा रहा हूँ और स्नेहपूर्ण स्मृतियों के आघात को साथ लिये जा रहा हूँ।

ऋक्ष—[वेग से आकर] कौशिक! कुछ सुना?

विश्वरथ—क्या?

ऋक्ष—[आडम्बर से] महर्षि वशिष्ठ तृसुग्राम छोड़कर चले गये।

दिवोदास—[चौंककर] क्या बकते हो?

बहुत से स्वर—एँ एँ... क्या? हा... हा... अरे... किसने कहा?

ऋक्ष—हे राजा अतिथिग्व! धीवर लोग कह रहे हैं कि ऋषि मैत्रावरुण आपका ग्राम छोड़कर सरस्वती पार करके बहुत दूर वन में चले गये हैं? महर्षि अगस्त्य ने भी बहुत झूँडा पर आश्रम में वे कहीं नहीं दिखाई पड़े।

दिवोदास—[घबराकर] अरेरे! हमारे ऊपर यह क्या विपत्ति आई!

विश्वरथ—घबराओ मत अतिथिग्व! उनका मन द्विविधा में था। हमारे जाते ही वे फिर लौट आयेंगे—अवश्य।

सुदास—[कटाक्ष से] उन्हें तो यह भूमि पाप से लदी हुई जान पड़ती थी।

ऋक्ष—कौशिक श्रेष्ठ! अब प्रस्थान की तैयारी करनी है या नहीं? ये मेरे शिष्य बड़ी हड़बड़ी मचा रहे हैं।

विश्वरथ—मुझे और क्या तैयारी करनी है? तृसुश्रेष्ठ! आप

पितातुल्य हैं। जब भी काम पड़े, आज्ञा दीजियेगा मैं अवश्य उपस्थित होऊंगा।

दिवोदास—[गले लगाकर सिरसूँघता है।] पुत्रक ! और जब मैं न भी रहूँ तो तब भी सुदास को भाई मानना; और तृसु [चारों ओर देखकर] तो तुम्हारे हैं ही।

विश्वरथ—अतिथिग्व ! मेरी बात तो सुदास नहीं मानेगा, कदाचित् आपकी मान जाय। इसलिए मेरी ओर से इसे विश्वास दिलवा दीजिए कि मैंने सदा इसे सहोदर भाई ही माना है और सदा मानता भी रहूँगा। और तृसुश्रेष्ठ ! तृसु तो मेरे ही हैं; और मैं भी सदा उनका ही हूँ। [आंसुओं से गला रुंधता है।] और राजन् ! जाते जाते क्या मेरी एक प्रार्थना स्वीकार करेंगे ? अस्वीकार न कीजिएगा। यह मेरी अन्तिम प्रार्थना है—पुत्रभाव से।

दिवोदास—कहो कहो वत्स, क्या है ?

विश्वरथ—[दुःखित होकर] यह हर्म्य, यहाँ का मेरा सब धन-धान्य और लेखा करके जो आपने दिया है वह सब—

सुदास—[क्रोध में] वह सब ?

विश्वरथ—क्रोध न करो भाई ! इसमें मेरा कोई स्वार्थ नहीं है। पर ये स्वजन हैं—[आँठ चवाकर, स्वस्थ होकर] राजन् ! यह सब तृसुओं को बांट देना। [अधिक बोल नहीं सकता।]

दिवोदास—[गले लगाकर] कौशिक ! कौशिक ! तुम दानवीर हो।

सुदास—[क्रोध में] पर—

विश्वरथ—[विनती करते हुए] भाई जाते जाते तो मेरी बात रख लो।

सुदास—पर तृसु—

गौतम मधवन—युवराज ! विश्वामित्र हमें देते हैं और हम लेंगे। हमें लज्जा नहीं लगती। भरतों से हमने क्या नहीं लिया ?

विश्वरथ—[हाथ जोड़कर] मधवन, बड़ा अनुग्रह किया आपने।

[आंसू पोंछती है।]

विश्वरथ—रोओ मत, रोओ मत। मैं फिर आऊंगा। (सबकी आंखों में आंसू देखकर) मैं जानता हूँ कि यहाँ के घर घर में मैं अपने स्वजन छोड़कर जा रहा हूँ...

पहली युवती—[दुःख से] छोड़ जाइये—जाइये।

विश्वरथ—[आत स्वर से] मैं आप लोगों को छोड़कर नहीं जा रहा हूँ। बहन! मैं अपना हृदय यहीं छोड़े जा रहा हूँ और स्नेहपूर्ण स्मृतियों के आघात को साथ लिये जा रहा हूँ।

ऋक्ष—[वेग से आकर] कौशिक! कुछ सुना?

विश्वरथ—क्या?

ऋक्ष—[आडम्बर से] महर्षि वशिष्ठ तृत्सुग्राम छोड़कर चले गये।

दिवोदास—[चौंककर] क्या बकते हो?

बहुत से स्वर—ऐं ऐं...क्या? हा...हा....अरे....किसने कहा?

ऋक्ष—हे राजा अतिथिग्व! धीवर लोग कह रहे हैं कि ऋषि मैत्रावरुण आपका ग्राम छोड़कर सरस्वती पार करके बहुत दूर वन में चले गये हैं? महर्षि अगस्त्य ने भी बहुत झूठा पर आश्रम में वे कहीं नहीं दिखाई पड़े।

दिवोदास—[घबराकर] अरेरे! हमारे ऊपर यह क्या विपत्ति आई!

विश्वरथ—घबराओ मत अतिथिग्व! उनका मन द्विविधा में था। हमारे जाते ही वे फिर लौट आयेंगे—अवश्य।

सुद्रास—[कटाक्ष से] उन्हें तो यह भूमि पाप से लदी हुई जान पड़ती थी।

ऋक्ष—कौशिक श्रेष्ठ! अब प्रस्थान की तैयारी करनी है या नहीं? ये मेरे शिष्य बड़ी हड़बड़ी मचा रहे हैं।

विश्वरथ—मुझे और क्या तैयारी करनी है? तृत्सुश्रेष्ठ! अप

पितातुल्य हैं। जब भी काम पड़े, आज्ञा दीजियेगा मैं अवश्य उपस्थित होऊंगा।

दिवोदास—[गले लगाकर सिर सूंघता है।] पुत्रक ! और जब मैं न भी रहूँ तो तब भी सुदास को भाई मानना; और तृप्तु [चारों ओर देखकर] तो तुम्हारे हैं ही।

विश्वरथ—अतिथिग्व ! मेरी बात तो सुदास नहीं मानेगा, कदाचित्त आपकी मान जाय। इसलिए मेरी ओर से इसे विश्वास दिलवा दीजिए कि मैंने सदा इसे सहोदर भाई ही माना है और सदा मानता भी रहूँगा। और तृप्तुश्रेष्ठ ! तृप्तु तो मेरे ही हैं; और मैं भी सदा उनका ही हूँ। [आंसुओं से गला रुंधता है।] और राजन् ! जाते जाते क्या मेरी एक प्रार्थना स्वीकार करेंगे ? अस्वीकार न कीजिएगा। यह मेरी अन्तिम प्रार्थना है—पुत्रभाव से।

दिवोदास—कहो कहो वत्स, क्या है ?

विश्वरथ—[दुःखित होकर] यह हर्म्य, यहाँ का मेरा सब धन-धान्य और लेखा करके जो आपने दिया है वह सब—

सुदास—[क्रोध में] वह सब ?

विश्वरथ—क्रोध न करो भाई ! इसमें मेरा कोई स्वार्थ नहीं है। पर ये स्वजन हैं—[ओंठ चवाकर, स्वस्थ होकर] राजन् ! यह सब तृप्तुओं को बांट देना। [अधिक बोल नहीं सकता।]

दिवोदास—[गले लगाकर] कौशिक ! कौशिक ! तुम दानवीर हो।

सुदास—[क्रोध में] पर—

विश्वरथ—[विनती करते हुए] भाई जाते जाते तो मेरी बात रख लो।

सुदास—पर तृप्तु—

गौतम मघवन—युवराज ! विश्वामित्र हमें देते हैं और हम लेंगे। हमें लज्जा नहीं लगती। भरतों से हमने क्या नहीं लिया ?

विश्वरथ—[हाथ जोड़कर] मघवन, बड़ा अनुग्रह किया आपने।

दिवोदास—भाई मैं तुम्हारा दिया हुआ स्वीकार करता हूँ—
[शंख बजता है।]

विश्वरथ—अरे ! जाने का समय हो गया। भाइयो ! वहनो !
माताओ ! अब मुझे आज्ञा दो। [शक्ति आकर लिपटता है।]

शक्ति—नहीं—नहीं। मैं आपके ही साथ चलूँगा।

काली—[लिपट कर] मैं भी।

विश्वरथ—[समझाकर]—देखो तुम तो तृप्ति भगवन हो। बड़े होना तो मेरे साथ चलना।

शक्ति—[रोकर गिड़गिड़ाकर] नहीं—अभी ही ! मैं नहीं रहूँगा। नहीं—नहीं—आप कहते थे न....[रोता है] मैं नहीं रहूँगा—मैं नहीं रहूँगा।

विश्वरथ—[दिवोदास के प्रति] राजन्, इन बच्चों का जी इस समय क्यों दुखाया जाय ? मैं इन्हें भरतग्राम से फिर भिजवा दूँ तो ?

सुदास—[टढ़ता से] कौशिक, शक्ति तो तृप्तिओं में श्रेष्ठ भगवन है—हमारी नाक है। उसे नहीं ले जा सकते।

विश्वरथ—मैं जानता हूँ। [विवशता के साथ] पर इसे मैं समझाऊँ कैसे ? देखो शक्ति, शक्ति ! युवराज जो कहते हैं वह मानो। तुम्हारा घर यहाँ है, तुम्हारे दादा दादी यहाँ हैं।

शक्ति—नहीं—नहीं मैं नहीं रहूँगा—मैं नहीं रहूँगा—नहीं रहूँगा—[पैर पकड़कर गिड़गिड़ाता है।] बस आपके साथ—अभी इस समय—बस—

दिवोदास—[शक्ति को समझाता है] पुत्र—

सुदास—[क्रोध से] मैं समझाता हूँ। चल ! पागल मत बन। [शक्ति का हाथ पकड़ता है।] तू दूसरों के साथ नहीं जा सकता। [बलपूर्वक विश्वरथ के पास से खींच लेता है।] ले जाओ उस निलंज को, यदि इच्छा हो तो !

विश्वरथ—[आँठ दबाकर] नहीं इसे भी शक्ति के साथ ही रखो।

काली—[शक्ति से लिपटती है ।] शक्ति—शक्ति—

[दोनों वृत्त रोते गिड़गिड़ाते हैं ।]

शक्ति—[रोते हुए] नहीं रहूँगा—नहीं रहूँगा—बस, नहीं रहूँगा । [सुदास के हाथ से छूटने का प्रयत्न करता है, चिल्लाता है, और सुदास को काटने लगता है ।]

सुदास—[शक्ति को छोड़कर] अरे तेरा मुँह काला हो—

शक्ति—[छूटकर] ले चलिए कौशिक ! [विश्वरथ से लिपटता है ।] मैं तो चलूँगा ।

सुदास—[दौड़कर शक्ति के बाल पकड़ता है ।] अभाग, तेरी श्मश्रु आई है । [मारने लगता है ।]

गौतम मघवन—क्या करते हो युवराज ?

विश्वरथ—सुदास ! सावधान—

[बीच में आकर शक्ति को बचाता है । उसकी आंखों में से चिनगारियां निकलती हैं । आधे क्षण तक सब पीछे हटते हैं । सुदास तलवार पर हाथ रखता है । सेनापति प्रतर्दन शीघ्रता से हाथ में राजदंड लेकर आता है ।]

सेनापति प्रतर्दन—भरतश्रेष्ठ ! लीजिए आपका राजदण्ड । सब तैयार हैं, आपकी [राजदंड विश्वरथ को देता है ।] प्रतीक्षा करते हैं ।

सुदास—[धमकी देकर] विश्वरथ, इस लड़के को छोड़ दो...

सेनापति प्रतर्दन—[चकित होकर] क्या है ?

विश्वरथ—[क्रोध रोककर] सुदास ! तुम्हें प्रसन्न करने के लिए मैं चुपचाप तृसुग्राम छोड़ता हूँ, तृसुग्रों को छोड़ता हूँ । पर धमकी देकर तुम मुझसे कुछ नहीं करा सकते—समझे !

सुदास—[पीछे हटकर] यदि शक्ति हो तो ले जाओ । फिर देखेंगे, हम ही हैं या तुम ही हो ।

गौतम मघवन—विश्वामित्र ! आप कुछ न बोलिए, व्यर्थ ही और बढ़ेगा ।

Digitized by Sarayu Foundation Trust and eGangotri

रोहिणी—[विनती करते हुए ।] विश्वरथ ! छोड़िए इस दृष्ट को ।

विश्वरथ—[शान्त होकर, शक्ति से] मेरे पुत्रक ! मैं तुम्हें नहीं ले जा सकता । नहीं—नहीं...वत्स रोओ मत...धैर्य रखो । [गले लगाकर उसके आंसू पोंछता है ।] देखो, मैं फिर आऊँगा.... फिर आऊँगा....

[शक्ति रोता है । विश्वरथ की आँखों में आंसू आते हैं ।]

शक्ति और काली—[रोते हुए] नहीं—नहीं—नहीं ।

विश्वरथ—[दुलार करते हुए] पुत्रक ! पुत्रक !

[उसका कंठ रुंध जाता है । वह दोनों बच्चों को गले लगाकर खड़ा होता है । वृद्ध, स्थूल और गौरवान्वित घोषा माँ आती हैं ।]

घोषा माँ—[आते आते] वत्स ! अब चलो देरी होती है ।

विश्वरथ—[रोकर] मैं कैसे चलूँ ? माँ-माँ ! पैर ही नहीं उठते । देव ! [आकाश की ओर देखकर प्रार्थना करता है ।] मैं नहीं जा सकता । मैं अन्धकार में लीन हूँ । मुझे अपनी तेजोमूर्ति के दर्शन दीजिए—मार्ग दिखाइए । [ऊँची आँखें करके अचेत सा देखता है । सब स्तब्ध होकर देखते हैं । प्रातःकाल का सुनहरा प्रकाश बादल को जगा देता है ।] दर्शन दो देवी !

[लोपामुद्रा आती हैं । सुनहरे प्रकाश में उनका मुख स्वर्ण के रंग सा चमकता है ।]

लोपामुद्रा—[आते हुए] वत्स ! चलो, कितना विलम्ब है ?

विश्वरथ—[अर्द्धचेतन के समान] देव ! देव ! मैं यहाँ से पग नहीं उठा सकता । [सहसा सचेत होकर विनती करता है ।] भगवती ! मेरी माता ! आपने मुझे कहा था न—मनु और ययाति भी गये—कहाँ हैं उनके राजदण्ड ?

लोपामुद्रा—[न समझकर] क्या है वत्स ?

[पास आकर विश्वरथ के कन्धे पर हाथ रखती है ।]

विश्वरथ—[प्रेरणा से तेजस्वी मुख ऊँचा करके] मनु और ययाति के राजदण्ड कालक्रम से गये, तो मैं अपना राजदण्ड स्वेच्छा से क्यों न जाने दूँ ? [राजदण्ड फेंक देता है ।] भगवती ! [लोपामुद्रा की विनती करके] राजदण्ड तो बन्धन है—[दण्ड की ओर देखता है ।] जनपति का और जनपद दोनों का—मुझे नहीं चाहिए ।

[लोपामुद्रा के आगे घुटनों के बल बैठकर हाथ जोड़कर विनती करता है ।]

भगवती—आपने मुझे विश्वामित्र कहा था तो मुझे विश्वामित्र—इन सबका मित्र होने दीजिए....विद्या और तप ही मेरी राज्यलक्ष्मी....

[अचेत होकर गिर पड़ता है । लोपामुद्रा उठा लेती है ।]

[परदा गिरता है ।]

चौथा अंक

समय—नांच दिन के पश्चात् ।

स्थान—ऋक्ष के घर का छोटा और गन्दा बाड़ा ।

[एक ओर कांटों का ढेर है, दूसरी ओर दो गायें बंधी हैं, पेड़ के नीचे एक छोटी भोंपड़ी है । भोंपड़ी के छप्पर पर पेड़ के नीचे छिपकर सुरा बैठी है । भोंपड़ी के सामने एक चक्का है ।

अहाते का द्वार खोलकर जयन्त तृत्सु आता है और ऋक्ष को ज्यों-त्यों अन्दर लाता है । ऋक्ष नशे में है और हांपता हुआ चलता है ।]

ऋक्ष—[ठोकर खाते हुए] क्या मेरा ही घर है ? तुम्हें विश्वास तो है ? विश्वास तो है न ?

जयन्त तृत्सु—[मदमत्त के समान हँसकर] क्या तुम्हें विश्वास नहीं है ?

ऋक्ष—[हँसकर] मुझे विश्वास हो या न हो इससे तुम्हें क्या ? तुम्हें विश्वास होना चाहिए । क्या विश्वास है ?

जयन्त तृत्सु—[ठोकर खाकर] मुझे विश्वास है कि तुम्हें ऐसा विश्वास है कि मुझे विश्वास हो या न हो—

ऋक्ष—पर विश्वास हो या न हो—

मृगा पौरवी—[भोंपड़ी में से बोलकर] आया नामडुबाऊ ! पापी ! घुमन्तू ! कुल कलंक !

[ऋक्ष आँखें फाड़कर देखता है और माथे पर हाथ ठोकता]

हैं। उसका मद कुञ्ज-कुञ्ज उतरता है और वह डरते-डरते चारों ओर देखता है।]

ऋत्न—[धीरे से] जयन्त ! जा ! भाग जा ! मुझे विश्वास हो गया, यह मेरा ही घर है। मेरी माता के अतिरिक्त तृत्सुग्राम में और कौन इतनी बेग से ऐसी गालियाँ दे सकता है ?

[मृगा पौरवी बाहर आती है। वह साठ वर्ष की सशक्त और भयँकर स्त्री है। उसके हाथ में एक मिट्टी के वर्तन में जूठन है।]

मृगा पौरवी—[चिल्लाकर] साथ और कौन दुष्ट है ? [जयन्त भाग जाता है।] न जाने कैसी कैसी माताओं की सन्तानें यहां आती हैं—मेरे लड़के को बिगाड़ने ? और तू [आकर ऋत्न का कान पकड़ कर] दुष्ट, घुमन्तू, अधम, मोटे—

ऋत्न—[धीरे से] ओ—ओ—अंबा ! जानती नहीं ? मैं भगवान् अगस्त्य का शिष्य और ऋषि ऋत्न हूँ। आपको देवता लोग, आपको.....

[हँसता है और बैठ जाता है। मृगा क्रोध में सब जूठन ऋत्न के शरीर पर डालती है।]

सुरा—[छप्पर से] मी - आ - ऊं !

[मृगा छप्पर की ओर देखती हैं।]

मृगा पौरवी—ठहर बिल्ली ! तुझे भी डीक करती हूँ। [ऋत्न से] और तू भगवान् अगस्त्य का शिष्य बनता है ? तेरा मुँह ही बता रहा है कुल कलंक ! न पढ़ा—न लिखा, सारे गाँव में धूँ धूँ होती है। और यह सब मुझे सुनना पड़ता है। उन नकटों का गुरु ऋषि ऋत्न। तू कहाँ से मेरी कोख में जन्मा ?

ऋत्न—[टहलते हुए] हे अम्बा ! यह बात बिल्कुल गहन है। पर मैं कौशिक का प्रिय मित्र हूँ। सावधान ! यदि मेरे प्रिय शिष्यों को कुछ बुरा भला कहा तो।

मृगा पौरवी—कौशिक का मित्र ? वह तो भागकर गोवन्त पर्वत

में छिपकर बैठे हैं।

ऋक्ष—और उसकी माता तुम्हारे जैसी नहीं है, फिर भी ? पर हे अम्बाओं में श्रेष्ठ ! तो तुम यों कहना चाहती हो कि मेरा मित्र तुम्हें पूछे बिना देव की आराधना भी न करे ? हे अम्बाओं में कर्कशा !

मृगा पौरवी—[क्रोधित होकर मारने वदती है।] मुझे गाली देता है ? दुष्ट ! पापी ! नौ महीने तेरा पत्थर-सा भार मैंने ढोया है और.....

ऋक्ष—अरे ! अरे ! मेरे शिष्य क्या कहेंगे ? [विचित्रता सूचित करके] सप्तसिन्धु में पूज्य ऋषि की यह दुर्दशा ? देव ! देव ! आप क्या देख रहे हैं ? आपका वज्र कहां गया ? अरे ! अरे ! सुरा ! तू भी कहां मर गई ? दौड़-दौड़, सहायता के लिए दौड़।

सुरा—[छिपर पर से] मी...आ....ऊं....यहां हूँ। जीती हूँ, ऊपर बैठी हूँ, तब तक मोआऊं।

[मृगा पत्थर लेकर सुरा को मारती है।]

मृगा—[खोभकर] हंसती है ? हंसती है ? [अपना हाथ दबाकर] मारते मारते मेरा हाथ दुख गया।

ऋक्ष—तो हे अम्बा ! अब अपने देवतुल्य पुत्र को मारने का काम कल के लिए छोड़ रखो।

मृगा—मैंने तुझे क्यों जन्म दिया....

ऋक्ष—यह आश्चर्य प्रगट करते-करते तो पच्चीस वर्ष हो गए। पर वह न मिटा तो नहीं ही मिटा, और अब मिटने वाला भी नहीं है।

मृगा—लोग तुम पर थूकें, तेरा मित्र जाकर पर्वत में छिपकर बैठे, तू इधर उधर घूमता रहे—रात दिन सब सुरापान करें—और तू उस नकटी के भरोसे मुझे यहां छोड़ जाय ! -[तिर पोटक] मैं मर क्यों न गई ? [तिसक्रियाँ लेती है।] ओह-ओह—

ऋक्ष—[शान्त भाव से] हे अम्बा ! यदि आप मरी हों तो पुनः न मरें, और अब मरने वाली हों तो मरी हुई नहीं कहला सकतीं।

और [क्रोध का ढोंगकर] क्यों रे सुरा ! मेरी माता को सताती है ?

मृगा—जिसके घर में नकटी होती है वह तो सुख की नांद सोता है, और यह नकटी मेरे प्राण लिये डाल रही है। उतर नीचे ! [सुरा हँसती है।] देखो तो सही ! कैसी बिल्ली जैसी ऊपर चढ़ी बैठती है ! दिनभर खी-खी-खी-खी करती रहती है।

सुरा—[ऊपर से] मीआऊँ !

मृगा—दुष्ट नकटी बिल्ली। तू उतर तो सही, तेरी हड्डियाँ चूर-चूर कर डालूँगी। और [ऋक्ष से] घुमकड़ लोग कहते हैं कि तू इस बिल्ली को आर्या बनाने वाला है। यह सब किया तो मैं तेरे प्राण ले लूँगी। सुनता है या नहीं ?

ऋक्ष—वह तो कब की आर्या बन चुकी है।

मृगा—क्या बकता है ? अब समझो। तभी गोरी की माँ तेरे लिए कहती थी कि तेरे साथ अपनी कन्या का व्याह नहीं करेगी। गोरी जैसी सोने की पुतली तुम्हें कौन देगा ?

ऋक्ष—अम्बा ! इन अनुभवों के पश्चात् तुम्हें इस बात का तनिक भी मोह नहीं रहा। नहीं विवाह करेगी, दुर्भाग्य उसका ! ऋषि ऋक्ष जैसे जामाता से हाथ धोवेगी। तुम्हें तनिक भी चिन्ता नहीं है। जो मेरे पैर न धोये वह मेरे लिए तो मरी हुई ही समझो।

मृगा—पितरों को तारने की तुम्हें कहाँ से चिन्ता होगी ? तू तो पितरों पर घास छोड़ेगा—घास।

ऋक्ष—माँ ! तुम धवराओ मत। विश्वरथ ने उग्रा को पत्नी बनाया—

सुरा—[ऊपर से] मीआऊँ। मैं नहीं कहती थी कि मैं आपके पुत्र की पत्नी होने वाली हूँ ? मी—आ—ऊँ....

मृगा—[क्रोध से काँपकर] क्या कहा ? प्राण ले लूँगी दोनों के—प्राण।

ऋक्ष—पर अम्बा ! सुरा तो उग्रा की मौसी और शम्बर की रानी

की बहन लगती है । तुम्हारी सौ गोरियाँ उसके आगे पानी भरें—पानी ।

मृगा—[शोकसूचक स्वर में] हाय ! हाय ! दुष्ट तू यह क्या करने बैठा है ? कौशिक था तब तक तो उसका सहारा था । अब तो तूने कुत्ते की मौत मरने की ठानी है ।

ऋक्ष—अम्बा ! पागलपन की बात न करो—

मृगा—[हाथ उठाकर] आया बड़ा बुद्धिमान कहीं का—

ऋक्ष—सुरा ! मैं पागल हूँ ?

सुरा—[ऊपर से] कौन कहता है ? झूठी बात है । मीआऊं....

ऋक्ष—देखो मैं कहता नहीं था ? इस पूरे वृत्सुग्राम में तुम अकेली ही मुझे पागल कहती हो, और इसी प्रकार सुभसे व्यवहार करती हो ।

मृगा—इस प्रकार हां-हां कह कर ही तो यह नकटी तुझे पागल बनाती है ।

ऋक्ष—हे अम्बा ! 'हां' कहने वाली पत्नी 'ना' कहने वाली सहस्र माताओं से कहीं अधिक मूल्यवान है ।

मृगा—[पुनः मारती है ।] दुष्ट ! तू मुझे भी पागल बनाने बैठा है ? मैं कहे देती हूँ यदि इस नकटी से विवाह किया तो मैं सरस्वती में डूब मरूंगी ।

ऋक्ष—तो हे अम्बा ! मैं तुम्हें विधिपूर्वक पिण्डदान दूंगा ।

मृगा—तू तो किसी भी प्रकार मुझे मारना चाहता है । ले मार—मार । [रो देती है ।]

[चिल्लाती हुई भोंपड़ी में चली जाती है ।]

सुरा—ऋक्ष ! देखो, वे चली गईं क्या ?

ऋक्ष—फिर मुझे ऋक्ष कहा ? अरे भगवान् कहो—आर्यश्रेष्ठ कहो ! और कुछ नहीं है कहने को ?

सुरा—[ऊपर से आंखें नचाकर] ऋक्ष ! तुम कहो तो भगवान् कहूँ—कहो 'मीआऊं' कहूँ ।

ऋक्ष—'तुम' नहीं 'आप'—

सुरा—हां, हां, 'आप' । पर तुम देखो तो सही—

ऋक्ष—नीचे उतरो—

सुरा—[डरती हुई] क्या चली गई ?

ऋक्ष—हां, हां । उतरो । [सुरा छप्पर पर से नीचे कूदती है ।]

कब से ऊपर ठी हो ?

सुरा—सबरे से । क्या करूं ?

[पास पड़ा हुआ बड़ा लाकर पानी से ऋक्ष के शरीर पर की जूठन धोने लगती है ।]

ऋक्ष—यह जो तुम छप्पर पर चढ़ बैठती हो यह मुझे तनिक भी अच्छा नहीं लगता । अभी तक न तो मैंने तनिक सुना है न देखा है कि कोई ऋषिपत्नी छप्पर पर चढ़ बैठती हो ।

सुरा—पर क्या ऐसी अम्बा मिलने पर भी ऋषिपत्नियाँ छप्पर पर नहीं चढ़ेंगी ? यदि मैं छप्पर पर जाकर न बैठूं तो मुझे अम्बा मार ही डालें । [ऋक्ष को धोती है ।]

ऋक्ष—पीछे से धोओ—पीछे से । अरे ! पर छप्पर पर चढ़कर 'सीआऊँ' क्यों बोलती हो ?

सुरा—पर यदि ऋषिपत्नी को कोई बिल्ली कहे तो वह क्या करे ? [ऋक्ष का सिर धोते हुए] सीधे बैठो न । कितना सिर हिलाते हो !

ऋक्ष—[निःश्वास छोड़कर] सुरा ! कितने बुरे दिन आ गए हैं । मुझे कोई सुरापात्र भी उधार नहीं देता ! क्या करें सुरा ?

सुरा—[हाथ धोकर सामने आकर] इसमें तुम्हारा ही दोष है ।

ऋक्ष—[नाक पर अँगुली रखकर] फिर कहा—

सुरा—भूल गई—आपका । कौशिक को आपने ही जाने दिया न ।

ऋक्ष—उसे तो दुष्ट सुदास ने निकाल दिया । उसीसे तो इस समय हम सबने उसे इस प्रकार चिढ़ाया ।

सुरा—[गम्भीर होकर] यदि कौशिक न आये तो हम सब कहीं के न रहेंगे ।

ऋक्ष—सच बात है सुरा ! वही कौशिक था तब लोग इस ऋक्ष ऋषि के चरण पूजते थे। इस समय उसे सब मार्ग के बेकार रोड़े के समान ठोकर लगाते चलते हैं। और ऋक्ष जैसे का तैसा बना रहा। समय बड़ा बलवान् होता है। क्या किया जाय ?

सुरा—कौशिक लौटकर नहीं आयेंगे तो ये हम सबको मार डालेंगे।

ऋक्ष—भगवती तो अभी हैं। और वशिष्ठ चले गये।

सुरा—पर हमें आर्य कोई नहीं बनायेगा ऋक्ष ! फिर आप मुझे पत्नी कैसे बनायेंगे ? अम्बा मुझे बेच देंगी....[दयाद्र होकर] मैं मर जाऊंगी। [आंसू पोंछती है।]

ऋक्ष—रोओ मत—रोओ मत...सुरा ! [सुरा सिसकियाँ लेती है।] तुम रोती हो और मेरा जी घबराता है। मैं क्या करूँ ? [सुरा को गले लगाता है।]

सुरा—[सिसकियाँ लेते हुए] मुझे बेच देंगी—काम कर करके मैं मर जाऊंगी। और बूढ़ी होने पर...ओह....ओह....[घबराती है।]

ऋक्ष—पर मैं तो हूँ।

सुरा—आपको भी सब मार डालेंगे।

ऋक्ष—तो उसमें क्या ? छप्पर चढ़ना तुम्हें आता है और इसका कोई मार्ग ढूँढना नहीं आता ?

सुरा—यदि कौशिक न आये तो हमने निश्चय कर लिया है, हम प्राण दे देंगी।

ऋक्ष—‘हम’ कौन ?

सुरा—हम पाँच उग्रा बहन की सम्बन्धिनी हैं। दोपहर में नदी पर हम सब इकट्ठी हुई थीं। यदि कौशिक न आये तो हमें अपने को गाय गधे आदि के समान बिकवाना नहीं है। हम डूब मरेंगी। जहाँ उग्रा बहन गईं वहीं हम भी चली जायेंगी।

ऋक्ष—[अधीर होकर] तब ? पर तब मैं क्या करूँगा ? कोई उपाय निकालो उपाय।

सुरा—एक उपाय है। पर आपमें साहस कहाँ है ?

ऋक्ष—तुम भी ऐसा कहती हो ? कौनसा उपाय है ?

सुरा—चलो, हम लोग गोवंत पर्वत पर चले चलें। वहाँ जाकर कौशिक से कहें कि यदि आप न चले तो हम लोग आपके चरणों में प्राण दे देंगे।

ऋक्ष—[भयभीत होकर] वे न आये तो ! वे तो बहुत हठीले हैं। क्या हमें प्राण देने होंगे ? ऐसी बात ?

सुरा—मैं तो अवश्य प्राण दे दूंगी।

ऋक्ष—पर मैं ?

सुरा—कौशिक न आये तो यहाँ आपको कोई टके को नहीं पूछेगा, और लौट आये तो ऋक्ष ऋषि के घर क्या कमी रहेगी !

ऋक्ष—पर तुम तो चरणों में प्राण देने की बात करती हो न ! अरे, हां ! इस समय रोहिणी और वृक भी जाने वाले हैं।

सुरा—क्यों ?

ऋक्ष—मेत्रावरुणी कहती हैं कि यदि कौशिक न आये तो मैं भी यहाँ नहीं रहती। [विचार करके] ठीक—ठीक सुरा ! तुम्हारी बात एकदम सच्ची है। कौन कहता है कि तुम्हें देवों ने आर्या नहीं बनाया ? हम जायेंगे और चरणों में पड़ेंगे। बस वे अवश्य आयेंगे। रोहिणी भी वहीं है। हा—हा—हम लोगों को वे मरने नहीं देंगी। चलो इसी समय—नहीं तो देर हो जायगी। [विचार करके] पर—पर रात में कोई खा जायगा तो ?

सुरा—डरते हो क्या ? मेरी आंखें बिल्ली से भी अच्छी हैं।

ऋक्ष—[प्रसन्न होकर] सुरा ! सुरा ! तुम सचमुच में मेरी पत्नी बनने के लिए ही उत्पन्न हुई हो। [पुनः गले लगाता है।] चलो।

सुरा—[आंखें नचाकर] पर अम्बा मारेंगी तब मैं छप्पर पर चढ़ जाऊंगी, समझे !

ऋक्ष—अच्छा—अच्छा, चढ़ जाना। और कुछ ?

सुरा—और यदि वे मुझे बिल्ली कहेंगी तो मैं भी 'मिथ्याऊ' करूंगी—

ऋक्ष—अच्छा, करना। पर जब वह बिल्ली कहें तभी, नहीं तो नहीं।

सुरा—हाँ, यह मान गई।

[दोनों जाते हैं]

[परदा गिरता है ।]

दूसरा प्रवेश

समय—दूसरे दिवस का ब्रह्म सुहृत् ।

स्थान—गोवंत पर्वत के एक शृङ्ग पर, एक वृक्ष के नीचे ।

[अनशन और जागरण के कारण विश्वरथ अशक्त पड़े हैं। वह ज्यों-त्यों करके हाथ टेककर उठ बैठते हैं। उनके स्वर में वेदना का स्वर सदा सुनाई दिया करता है। आकाश के तारे जगमगाते हैं। सामने सप्तर्षि हीरों से मड़े हुए महाऋक्ष के समान भव्य उत्तर दिशा के सहारे लटके हैं।]

विश्वरथ—कब तक ? पाँच बार व्योम मार्ग से आये और गये ! सप्तर्षियो ! पाँच बार आपने दर्शन दिये । अब तो अन्न और नींद के बिना मेरा सिर घूमता है । आवाहन करते करते मेरा गला बैठ गया है । [हाथ जोड़कर विनती करते हुए] भरतश्रेष्ठ कुशिक ! ययाति और मनु ! पितृदेव ! राजा वरुण ! आप पक्षियों को मार्ग दिखाते हैं, मुझे क्यों नहीं दिखाते ? मैंने कौनसे पाप किये हैं ? [नीचा सिर करके] मैं क्या करूँ ? क्या भरतों का राजदण्ड छोड़ दूँ ? महर्षियों के ही चरणों का अनुसरण करूँ, या मुनियों का व्रत लेकर बन में विचरण करूँ ? [विचार करके] और रोहिणी की, घोषा मां की, भरतों और वृत्सुओं की क्या गति होगी ? और मेरी ओर दीनता से देखने वाले दस्यु-समूह का क्या होगा ? [उसका गला भरा जाता]

है। थककर विनती करते हुए] पितरो ! पितरो ! आपको भी अपने पुत्र पर दया नहीं आती ? आज्ञा कीजिये।

[उसे चक्कर आ जाता है और वह पृथ्वी पर गिर पड़ता है। उसके पश्चात् जब वह बोलता है तब उसकी आंखों में तन्द्रा और आश्चर्य के भाव दृष्टिगोचर होते हैं। उसके समस्त व्यवहार में नींद में बोलने-चलने वाले की अपरिचित कृत्रिमता दृष्टिगोचर होती है। वह ऊंचा बैठ जाता है, ऊपर देखता है, और चारों ओर दृष्टि घुमाता है। उसके व्यवहार में स्वप्न और दिव्य दर्शन दोनों का मिश्रित प्रभाव दिखाई पड़ता है।]

विश्वरथ—कौन है ?

[जहां वह सोया हुआ है वहाँ से दूर—कुछ दूरी पर, एक वृत्त बनता है और उसमें लोपामुद्रा धीरे से आ खड़ी होती हैं। उनकी आंखें विश्वरथ को भावपूर्ण दृष्टि से देखती हैं। विश्वरथ पूज्यभाव से, पर आंखें फाड़कर देखता है।]

लोपामुद्रा—मैं, मैं कवियों और मन्त्रद्रष्टा ऋषियों की सुमेधा, वरप्रदा—उनके द्वारा सज्जित दिव्य रूपों की दिव्यता....

विश्वरथ—[हाथ जोड़कर] माता ! उषा की प्रतिमूर्ति ! सृष्टि की परम सौन्दर्यमयी चेतना ! मार्ग दिखाइए न !

लोपामुद्रा—मार्ग दिखाई देता है—पर उसे जो पृथ्वी के रहस्यों को जानता है, याया पृथिवी को चलाने वाले सर्वदर्शी ऋषियों को।

विश्वरथ—आप मेरी हंसी उड़ाती हैं....

लोपामुद्रा—देखो, मैं दिखाती हूँ।

विश्वरथ—दिखाइये-दिखाइये। [लोपामुद्रा सहज ही ऊपर उठती हैं और अदृश्य हो जाती हैं। विश्वरथ निद्रित के समान डुलक जाता है। थोड़ी देर पश्चात् पुनः तेज का वृत्त बनता है। विश्वरथ सहसा आंखें खोलता है, कांपता है और भयातुर होकर देखता रहता है। वृत्त में चर्म से सुसज्जित कंधे पर बाण और

तुणीर धारण किये हुए वृद्ध और प्रचंड कुशिक दिखाई देते हैं ।]

कुशिक—वत्स ! मेरे वंशजों के शिरोमणि !

[वे विश्वरथ के सिर के पास तक उतर आते हैं । फिर कुछ ऊपर जाकर बिना सहारे खड़े रहते हैं ।]

विश्वरथ—[चौंककर] कौन ? कौन ? ओ....[आंखों पर हाथ रखते हुए] कौन, पितामह कुशिक ?

कुशिक—मैं सहस्र सन्तानों का पिता, आज पितृलोक में बैठा बैठा तुम्हें देखकर प्रसन्न हूँ ।

विश्वरथ—[विनयपूर्वक सिर झुकाकर] कहिये ! कहिये भरतोत्तम ! मैं अन्धा हूँ, मुझे प्रेरणा दीजिये ।

कुशिक—सिन्धु के तीर पर मैं जब सन्तानों को समृद्ध करता था, तब मेरे हृदय की एक अभिलाषा थी....जब मैं शत ग्रामों में भरतों को बसाता, धरा कम्पित करता और गर्जन करता था—तब एक ही थी मेरे हृदय की अभिलाषा ।

विश्वरथ—क्या ? क्या ?

कुशिक—एक पुत्र—

विश्वरथ—पुत्र तो सहस्र थे न !

कुशिक—एक पुत्र । जो भरतों को धरा का स्वामी बनाए...रेणु से सूर्य को छा दे ।

विश्वरथ—भरतों के प्रताप से आज भी सप्तसिन्धु गूंजता है ।

कुशिक—एक पुत्र....जो भरतों का पिता हो । एक पुत्र....जो भारत का विश्वकर्मा....नृ है वह ।

[कुशिक का वृत्त हट जाता है ।]

विश्वरथ—मैं....? मुझमें यह शक्ति नहीं है भरतश्रेष्ठ ! ओ....[वृत्त अदृश्य हो जाता है । एक पल में सहसा वह आंखें मलता

हुआ बैठ जाता है। और उनींदी दशा में बोलता है] पितामह कुशिक ने क्या कहा ? क्या मैं पितृभक्ति-विहीन हूँ ? नहीं—नहीं—जब तक एक भी भरत रहेगा, पितर तर्पण के प्यासे न रहेंगे। [भोंक में] उनके कहने का क्या अर्थ है ? क्या राजदण्ड लिये बिना पितरों की तृप्ति नहीं होगी ?....पितरो ! स्पष्ट क्यों नहीं कहते ? [वह नींद के कारण सिर नीचे झुका लेता है। उसके सिर के सामने वृत्त होता है। वृत्त में सुवर्ण कवच आदि से सज्जित हाथ में चमकता भाला लेकर चक्रवर्ती ययाति आते हैं। उनके मुख पर महत्वाकांक्षा है।]

ययाति—पुत्रक ! जा मेरा अधूरा काम पूरा कर।

विश्वरथ—[हाथ जोड़कर] कौनसा, पुण्यस्मरण ययाति ? चक्रवर्तियों में श्रेष्ठ ?

ययाति—मेरा अधूरा काम पूरा कर !

विश्वरथ—आपका अधूरा काम ! आपके पादसार्श से पृथ्वी मनुजों की हुई, दानव मनुष्याधीन हुए। सप्तसिंधु छोड़कर वृत्र भी गिरि-गह्वरों में जा छिपा। और क्या काम अधूरा बच रहा है ?

[ययाति खेद से देखते हैं।]

ययाति—कौशिक ! इन तुच्छ मनुष्यों ने पग-पग पर निराशा के कांटे बिखेरे हैं। बाहुबल के मद से मेरा हृदय उड़लता था; सुवर्णकवच से सज्जित मैं स्वर्ग के शृङ्गों का उलङ्घन करता हुआ आगे बढ़ा—पर हार गया और स्वर्ग से गिरा; मिट्टी में पड़ा रहा; मेरा राजदण्ड टूट गया।

विश्वरथ—[निराशा से] तो आर्यों में श्रेष्ठ ! मुझसे वह नहीं जुड़ेगा।

ययाति—बिनाश और विभूति के बीच रुका पड़ा है यह एक-मात्र राजदण्ड।

विश्वरथ—विनयशील मानव समूहों को कुचलने की मुझमें शक्ति नहीं है।

ययाति—[अत्यन्त खिन्न होकर] कवि उशनस ने मेरा राज-
दण्ड बनाया...वाक्पति ने इन्द्र का वज्र बनाया....दोनों कौन धारण
करेगा ? अधूरा काम कौन पूरा करेगा ?

[अदृश्य होते हैं। विश्वरथ पृथ्वी पर सिर डालते हैं और
फिर सहसा जागते हैं।]

विश्वरथ—मैंने क्या सुना ? पितरो ! क्या कहते हो ? मार्ग दिखाते
हो या भूलभुलैया में भटकते हो ? क्या राजदण्ड छोड़कर विभूतियों का
नाश होने दूँ ? [आर्त स्वर में] कुछ समझ में नहीं आता....मुझे
मरने—दो मरने दो ! यमराज ! यमराज ! तोड़ो मेरे बंधन !

[फिर सो जाता है। वृत्त होता है और उसमें फिर एक
महापुरुष आते हैं। विश्वरथ घबराया हुआ आँखें फाड़कर
देखता है।]

कवि उशनस—गाधि की दिव्य विद्या के धनी ! द्यावा पृथिवी के
संयोग के समान इस परम आनन्द को चारुचित्रदर्शी कवि के अति-
रिक्त और कौन भोगेगा ? [अदृष्ट होते हैं।]

अगस्त्य—[वृत्त में अस्पष्ट रूप में आकर] वत्स ! मेरी
विद्या की अभिवृद्धि कौन करेगा ? [अदृष्ट होते हैं।]

गाधि—[वृत्त में अस्पष्ट रूप से] पुत्र ! मेरे कुल को पिण्ड
कौन देगा ? [अदृष्ट होते हैं।]

रोहिणी—[वृत्त में विनती करती हैं।].....और मैं.....
[अदृष्ट होती हैं।]

जमदग्नि—[वृत्त में प्रार्थना करते हुए] मामा....विश्वरथ....
[अदृष्ट होता है।]

लोपासुद्रा—[वृत्त में] जो साहस छोड़ बैठे वह मेरा नहीं हो
सकता। उठो, साहस बांधो—द्यावापृथिवी वेधस के चरणों में पड़े हैं।
[अदृष्ट होती हैं।]

सन्तान—[वृत्त में] पिता....पिता....

[अदृष्ट होती है । विश्वरथ आंखें मलता हुआ उठता है ।]

विश्वरथ—यह क्या ? मेरा हृदय कहना नहीं मानता । पितरो !
....देवो !....क्या मुझे पागल बना देना चाहते हो ?

[नींद की भोंक में पुनः सो जाता है । वृत्त बनता है, उसमें मनु आते हैं । पीछे से नौका में से उतर कर आता हुआ आर्य समूह दिखाई देता है ।]

मनु—अत्यन्त शीत हिम और उछलते हुए जल में से पशुओं की गर्जना से गूँजते हुए पर्वतों और वनों में से होकर एक बार मैं आर्यों को सप्तसिंधु में लाया—दुस्तर कठिनाइयों को पार करके । कौशिक ! मेरे बन्स !

विश्वरथ—मनुकुल के सर्जक....

[विश्वरथ जागता है ।]

मनु—लेजा—लेजा अपने स्वजनों को—भावी की विकट दुस्तरता के पार—बन्धन से मुक्ति में—अन्धकार से प्रकाश में—जैसे मैं लाया था वैसे—

विश्वरथ—[आंखें मलकर] मनु !....मनुज मात्र के पिता !
[व्याकुल होकर] यह सब मैं कैसे कर सकता हूँ ? मुझ में शक्ति नहीं, बुद्धि नहीं, श्रद्धा नहीं ।

[वृत्त के पास जाता है, उसमें लोपामुद्रा दिखाई देती हैं ।]

लोपामुद्रा—मैं हूँ....

विश्वरथ—आप तो अगस्त्य की भार्या—

[वृत्त स्थिर होता है ।]

लोपामुद्रा—मैं....आर्य हृदय की आशा....शक्ति, बुद्धि और श्रद्धा, सबसे अलग....फिर भी सबमें....और सब मुझमें—वरप्रदा ।

विश्वरथ—[हाथ जोड़कर] आज्ञा कीजिये....मार्ग दिखाइये ।

लोपामुद्रा—मार्ग दिखायेगा पत्तियों के मार्ग का जाननेवाला, चलो....

[विश्वरथ निद्रित-सा उठ खड़ा होता है ।]

विश्वरथ—तैयार हूँ.... [वृत्त आगे चलता है, पीछे विश्वरथ निद्रित-सी दशा में पग बढ़ाता है ।] भगवती ! क्या यह देव हैं; द्यावापृथिवी के नाथ ?....ओ....[चौंककर वृत्त में खड़ी लोपामुद्रा को देखता है ।] भगवती जो थीं, वह तो नहीं हैं....यह क्या ?....आपका मुख फीका पड़ गया है....ओह...मानो आप भी पितृलोक में पहुँच गई हों...मैं नहीं देख सकता । [आंखों पर हाथ रखता है ।] नहीं, नहीं....[कांपता है । वृत्त में लोपामुद्रा बड़ी हो जाती है ।] आप तो मानव से भी अधिक विराट् अङ्गों वाली बन गई हैं ।

लोपामुद्रा—चलो....पितृलोक के पार....

विश्वरथ—कैसे चलूँ ? आपके मुख से देव मुखवाला स्वर निकलता है....भगवती ! [पग बढ़ाता है ।] ओह....ओह...ओ....[खड़ा हो जाता है ।] चल नहीं सकता....मेरे गात्र शिथिल हैं....[लोपामुद्रा हाथ पकड़ती हैं । चारों ओर प्रकाश फैल जाता है । प्रकाश में ये ही दो जन दिखलाई देते हैं । विश्वरथ अन्धे के समान होकर हाथ जोड़ता है ।] पितरो !...मैं आपके द्वार पर आया तो हूँ, पर अपनी जीवन सीमा का मैंने उल्लङ्घन नहीं किया है.... गोत्रजों को पिण्डदान दिये बिना मैं...क्षमा...क्षमा....

[घुटनों के वल बैठकर हाथ जोड़ता है । लोपामुद्रा चारों ओर फैलते हुए हरे प्रकाश में मिल जाती हैं । विनयशील स्वर में विश्वरथ बोलता रहता है ।]

विश्वरथ—देवाधिदेव ! मैं अशक्त होकर मरने को पड़ा हूँ । अपनी शक्ति में से मुझे भी भाग दीजिये—परम, मध्यम, और अन्तिम आदि सब शक्तियों में से । हे अग्नि ! मुझे वर्चस प्रदान करो—तेजोमय करो ! अक्षय आश्रय के दाता इन्द्र ! मुझे सहस्रधा शक्ति दो—ऐसी शक्ति जिसमें पुरुषत्व समा जाय । कवि ! देव ! आपकी उदारता निःसीम है । मेरी बुद्धि प्रेरित कीजिये ।

[प्रकाश के दूसरी ओर सूर्य का सुवर्णमय चिम्ब चमकता है । विश्वरथ आंखों पर हाथ रख देता है ।]

दिशाएँ—किसी ओर भी मार्ग मत ढूँढो, मत ढूँढो नरशार्दूल !

विश्वरथ—[घबराकर] क्या करूँ ?

देववाणी—श्रद्धा विहीन, अशक्त हे !

देव पितरों से तुम्हें क्या काम है ?

त्याग तृष्णा स्थिर बनो, तुम स्थिर बनो,

रोक लो—अपने चरण क्षण पर तुरत,

दृष्टि को दो भेद तुम क्षण के परे,

निरख लो, हे निरख लो वह सत्य क्षण का,

होम कर दो क्षण मनस्वी,

जीव तुम तत्क्षण

क्षण तुम्हें क्षण का सुपथ दिखलायगा ।

[प्रकाश धुंधला होने लगता है । चारों ओर से मन्त्रोच्चार होता है और विश्वरथ पागल जैसा सुना करता है ।]

सविता सम सत्य दिखाते हुए

त्वष्टासम रूप खिलाते हुए

विधि सम दिव्याभा जगाते हुए

मेधावी बनो कवि विश्व के मित्र ।

ऋत का लो शरण खोज

ऋत मय हो धरो ओज ।

उठकर निज बल से सप्त भवन तुम भर दो,

हो बल के स्वामी सर्व भुवन जय कर दो,

कवि ! सत्य सरूप द्वय का सर्जन कर दो ।

विश्वरथ - ओह—ओह—

[अचेत होकर गिरता है । अन्धकार छा जाता है ।]

[परदा गिरता है और तुरन्त उठता है ।]

तीसरा प्रवेश

स्थान—वही ।

[अचेत होकर विश्वरथ पृथ्वी पर पड़ा है । रोहिणी और वृक आते हैं । रोहिणी विश्वरथ को पड़ा हुआ देखकर व्याकुल होती है ।]

रोहिणी—[चिल्लाकर]—मेरे प्रियतम ! [विश्वरथ का भली प्रकार परीक्षण करके] वृक ! वे गये....पितृलोक में....मुझे छोड़कर....[रोती है]....कौशिक ! कौशिक ! तुम अकेले ही चले गये...अपनी रोहिणी को अकेली छोड़कर चले गये....कौशिक ! तुमने पांच दिन का सौभाग्य भी मेरे लिए नहीं छोड़ा । कठोर हृदय ! इस नवोढ़ा को [सिसकियां लेकर] अपने बचपन की सखी को छोड़कर....तुमने कहा था मैं तुम्हें अकेला कभी नहीं छोड़ूंगा, वह भूल गए ? विश्वरथ मेरी आशा...मेरे जीवन...मेरे स्वर्ग....तुम गये ? मेरी आँखों में अंधेरा छा गया है ।

[विश्वरथ पर सिर रखकर रोती है । वृक विश्वरथ का परीक्षण करता है और उसके हाथ-पैर मलता है ।]

वृक—[दुःख से] गौराङ्ग के देवो ! उग्रदेव ! दौड़ो, सहायता के लिए ।

[विश्वरथ हिलता है ।]

विश्वरथ—ओह...[आँख खोलता है ।] कौन, वृक ? और रोहिणी ? [बैठता है] क्या हुआ ? क्या हुआ ? रोहिणी ! रोहिणी ! [रोहिणी को गले लगाता है ।]

रोहिणी—[सहर्ष] कौशिक ! लौट आये...[उपालम्भ देकर] मुझे छोड़कर चले गये थे ?...सब कुछ छोड़ा और अन्त में मुझे भी ?

[विश्वरथ उसे फिर गले लगाता है ।]

विश्वरथ—रोहिणी ! तुम तो मेरी अस्थि से, मेरे चर्म से मेरी

बुद्धि से बनी हो। तुम्हें कैसे छोड़ सकता हूँ ? मेरे हृदय की शीतल छाया, मेरी एकान्त सम्पूर्ण सहचरी ! तुम्हें छोड़कर भला मैं कहाँ जा सकता हूँ ?

रोहिणी—तब मुझे छोड़कर चले क्यों गये थे ?

विश्वरथ—देवों की आज्ञा। रोहिणी ! [भयत्रस्त होकर मान-पूर्वक] मुझे पितरों और देवों ने आज्ञा दी थी।

रोहिणी—[चौंककर] ऐं....

विश्वरथ—यहाँ, अभी आए थे हमारे पितर कुशिक, ययाति और मानवों के पिता मनु....और [पूज्य भाव से] वरुण और सूर्यदेव की आज्ञा हुई—

रोहिणी—नाथ ! मुझे आप में श्रद्धा है। आप विश्वविजेता होंगे।

विश्वरथ—[सरलता से] मुझे अब द्वेष और कलह की दुःदुर्भी का मोह नहीं रहा।

रोहिणी—पर आप लौट तो चलेंगे न ? गुरुदेव, भगवती, घोषा माँ, भरत और तृप्सु आपकी प्रतीक्षा कर रहे हैं।

विश्वरथ—हाँ, चलूँगा। मुझे आज्ञा मिली है।

रोहिणी—[विश्वरथ से लिपटकर] मेरे तपस्वी ! आपके तप के तेज के आगे सप्तर्षियों का तेज भी धुंधला हो जायगा। चलिये हम लोग चलते हैं।

विश्वरथ—हाँ। पर मैं छः दिन से भूखा हूँ स्नान के पश्चात् भोजन करके चलेंगे।

रोहिणी—तो वृक, जाग्रो, गुरुदेव को सूचना दे आओ। [वृक जाना चाहता है। इतने में लंगड़ाता हुआ ऋक्ष और थकी हुई सुरा आती है।]

ऋक्ष—अरी सुरा ! तूने तो मुझे जीवित ही मार डाला।

सुरा—अरे ! ये हैं कौशिक और ये रहीं आपके गुरु की पुत्री। बढिए, बढिए।

[ऋक्ष को ढकेलती है ।]

ऋक्ष—[दौड़कर पैर छूता है] एं—मेरे कौशिक ! [लम्बी साँस लेकर रोता है ।] आप क्यों चले आए ? मैं तो व्याकुल हो गया—मेरे शिष्य सब व्याकुल हो गए....

[पैर पकड़कर उस पर सिर रखता है ।]

कौशिक—[ऋक्ष को उठाने का प्रयत्न करता है] ऋक्ष ! क्या करते हो ? उठो !

ऋक्ष—[लेट जाता है] नहीं उठूँगा । जब तक आप लौटकर नहीं चलेंगे तब तक बस यहीं पड़ा रहूँगा—मर जाऊँगा—मेरे शव को बस यहीं के यहीं गिद्ध खा जायेंगे । यदि आप न चले तो मैं किस अर्थ का रहूँगा ? कोई मुझे दो कौड़ी को नहीं पूछेगा । मुझे ऋषिपद कौन दिलायगा ? कौशिक ! मेरे समान—तपस्विनी अगस्त्यकन्या के समान—ऋषियों और सिद्धों के समान—देव मात्र—

विश्वरथ—[हँसकर] बहुत हुआ ! बहुत हुआ !

ऋक्ष—[चिल्ला चिल्लाकर] बहुत नहीं हुआ । चले बिना छोड़ूँगा नहीं । नहीं चलोगे तो मेरी और इस सुरा की हत्या तुम्हारे सिर चढ़ेगी । लो मार डालो ! अपने इस बाल मित्र के टुकड़े-टुकड़े कर डालो ।

विश्वरथ—[हँसकर] अच्छा ! जैसी तुम्हारी इच्छा । मैं चलूँगा, अवश्य चलूँगा ।

ऋक्ष—[आँसू पोंछकर] नहीं तो बस मैं इन चरणों में प्राण ही दे दूँगा ।

विश्वरथ—उठो ! उठो ! मैं चलता हूँ । बस अब तो मान गए ।

ऋक्ष—[खड़ा होकर] सचमुच ! सचमुच ! सचमुच !

विश्वरथ—[ऋक्ष की पीठ ठोककर] देव और पितरों ने भी यही आज्ञा दी है और तुम अब प्राण देने को तैयार हो जाओ तो मैं क्या नहीं कर सकता हूँ ? अभी चलूँगा । बस ठीक ?

ऋक्ष—कौशिक ! आपने बड़ा अनुग्रह किया । आपके बिना इस दुर्दम के पुत्र ऋक्ष का तीनों लोकों में कोई नहीं है । कौशिक ! चल रहे हो न ? [पुनः पृछता है । विश्वरथ सिर हिलाकर 'हाँ' कहता है ।]
मेरे विश्वरथ....[हाथ फैलाकर विश्वरथ को गले लगाता है ।]

रोहिणी—वृक ! तुम जाओ, जाकर गुरुदेव से कह आओ कि हम मध्याह्न के पश्चात् आ रहे हैं ।

ऋक्ष—वृक ! वृक क्यों कहने जायगा ? मैं क्या मर गया हूँ ? मैं ही जाता हूँ....

विश्वरथ—पर तुम थके होगे ।

ऋक्ष—कभी नहीं । ऋक्ष के बिना कौशिक के शुभ समाचार और कौन ले जा सकता है ? किसका सामर्थ्य है ?

रोहिणी—पर थोड़ा—

ऋक्ष—नहीं, नहीं यह चला । [लंगड़ाता हुआ चला जाता है ।]

विश्वरथ—वृक ! वह गया तो है पर उसकी बात कदाचित् ही कोई मानेगा । तुम भी जाओ, और सुरा को भी साथ लेते जाओ । जाओ !

सुरा—कौशिक ! [पैर पकड़ती है ।]

विश्वरथ—[उठाकर] सुरा ! ऋक्ष की पत्नी होगी ? ऋक्ष कहता था ।

सुरा—[आंखें नचाकर, मुंह बनाकर] पर आप मुझे आर्या नहीं बनायेंगे न !

रोहिणी—[उपहास में] क्यों, बहुत अधीर हुई हो ? [सुरा को चपत लगाती है । सुरा हंसती-हंसती चली जाती है । विश्वरथ से]—और मैं भी अधीर बनी हुई हूँ, समझे !

विश्वरथ—और मेरा धैर्य भी कम हो गया है ।

[दोनों गले मिलते हैं ।]

[परदा गिरता है ।]

पाँचवां अंक

समय—उसी दिन, दोपहर पीछे ।

स्थान—अगस्त्य के आश्रम के निकट शृङ्ग्यों के राजा सोमक का हर्म्य ।

[अग्निशाला में मन्द अग्नि प्रदीप्त है । चार-पाँच पीढ़े रखे हैं । यह हर्म्य विश्वरथ और दिवोदास के हर्म्य की अपेक्षा साधारण है और सोमक की परिमित समृद्धि का परिचय देता है । एक सैनिक बैठा है । सुदास ववराये हुए मुख से चारों ओर क्षोभ से देखता हुआ आता है । वह बोलने में भी हिचकिचाता है ।]

सुदास—क्या शृङ्ग्यराज हैं ?

शृङ्ग्य सैनिक—अहा ! कौन युवराज, सुदास ! पधारिये, पधारिये, राजा बाहर गये हैं ।

सुदास—कब तक आयेंगे ? [अग्निकुण्ड के पास बैठता है ।]

शृङ्ग्य सैनिक—अब आने ही चाहिए । वे तो मुनि मैत्रावरुण के पास गये हैं ।

सुदास—अच्छा, तो मैं बैठता हूँ । क्या यह सत्य है कि युवराज वीतहव्य सेना लेकर जाने वाले हैं ?

शृङ्ग्य सैनिक—यह तो मैं नहीं जानता; पर हाँ कुछ बात चल अवश्य रही है । [जाता है ।]

[सुदास सिर पर हाथ रखकर हताश-सा बना बैठता है ।]

सोमक का पुत्र वीतहव्य आता है। वह लगभग सत्रह वर्ष का उत्साही और रूपवान कुमार है। वह उत्साह से उछलता कूदता आता है।]

वीतहव्य—मेरा नाम किसने लिया ?

सुदास—मैंने। तुम कहाँ जा रहे हो वीतहव्य ?

वीतहव्य—यह तो नहीं जानता; पर मैं सेना लेकर विजय करने जा रहा हूँ। हमारा अर्जुन बुलाने आया है।

सुदास—कौन, दैह्यराज महिष्मत का पुत्र ? हाँ, मैंने अभी पाँच दिन पहले उसे राजा सोमक के साथ देखा था।

वीतहव्य—[प्रसन्नता से] कैसा बलवान है ! है तो मेरे बराबर ही; पर उसके पिता उसके साथ दो सहस्र सैनिक भेज रहे हैं। [खिन्न होकर] मुझे तो शृङ्गयराज बीस भी नहीं देते। पर अब दो सौ अश्वारोही देने वाले हैं।

सुदास—किसलिए ?

वीतहव्य—[हर्ष से] मैं अर्जुन के नगर जाऊँगा और फिर हम लोग नागों पर आक्रमण करेंगे। वहाँ से लौटकर तो मैं इतनी बड़ी सेना बना लूँगा कि फिर देखना ! अच्छा चलता हूँ। अर्जुन क्यों नहीं आया ? [जाता है]

सुदास—[कटुता से] इतने से लड़के में भी कितना उत्साह है। [निराशा से पृथ्वी की ओर देखता है] सम्पूर्ण सप्तसिंधु में मैं ही अकेला अभागा हूँ। मेरे भाग्य में राज्य नहीं, सेना नहीं, गुरु नहीं। सब है, पर एक दुष्ट के पाप से मेरे हाथ में कुछ नहीं रहा। [सिर पर हाथ रखकर देखता रहता है। विनती करते हुए] इन्द्र ! देव ! क्या मुझे इस प्रकार जीवित ही मारने के लिए जन्म दिया है ? [थोड़ी देर तक अग्नि की ओर देखता रहता है।] सबमें मैं ही अकेला निराधार... [दाँत पीसकर] ऐसा जी करता है कि उसे जान से मार डालूँ। पर हो कैसे ? देव उसका रक्षण

किया ही करते हैं। [थोड़ी देर तक देखकर] ऐसा जी करता है....
[दांत पीसकर] मैं क्या करूं ? [थोड़ी देर तक देखता
रहता है, आंखों में से आंसू गिरते हैं।] ऐसा निराधार हूँ, मुझसे
कुछ होता नहीं।

[चुपचाप देखता रहता है। थोड़ी देर में बाहर पैरों की
आहट होती है, इसलिए शान्त हो जाता है। सोमक आता है,
वह लगभग पैंतालीस वर्ष का है। हड्डा-कड्डा जान पड़ता है और
आंखें छोटी करके उपहास में बोलने को उसे अभ्यास है।]

सोमक—कौन, सुदास ? तुम कहां से इस समय ? यहां ?

सुदास—शृङ्गयराज ! [गला रुंधता है।]

सोमक—क्यों, क्या बात है ?

सुदास—सोमक ! [करुणाद्रि हो जाता है] मैं आपकी—
आपकी.....[बोलने में हिचकिचाता है।] शरण में आया हूँ।
[पैर पड़ता है।]

सोमक—शरण में ? क्या हुआ है ? [सुदास को उठाता है।
उपहास में] क्या पागल हुए हो ? जाओ, अपने हर्म्य में जाकर सो
जाओ। [बैठता है।]

सुदास—शृङ्गयों के पति ! मैं यहीं बैठता हूँ। [बैठता है।]
आपके अग्निकुण्ड के आश्रय में। और जब तक आप मेरी याचना
स्वीकार न करेंगे तब तक यहीं बैठा रहूंगा।

सोमक—[हँसकर] सुदास ! कहां तुम दिवोदास जैसे प्रतापी
राजा के लाडले पुत्र, और कहां मैं शृङ्गयों का साधारण राजा ! आज
तुम्हें हुआ क्या है, कुछ समझ में नहीं आता ?

सुदास—हंसिए, हंसिए, सोमक, जितना हंस सकें उतना हंसिए।
पर जब तक आप मेरे आंसू न पोंछेंगे तब तक मैं नहीं हंसूंगा।
वरुण के विशाल राज्य में मैं अकेला ही निराश्रय, निःसत्त्व, स्वप्नहीन
भटक रहा हूँ। और केवल आपके आश्रय की आशा से जी रहा हूँ।

सोमक—अच्छा भाई ! जो कहना हो सो कहो, पर शीघ्रता करो । भगवान् मैत्रावरुण अभी आ पहुँचेंगे ।

सुदास—[चौंककर] ऐं ! सोमक ! दो वर्ष पहले आपके और राजा दिवोदास के बीच बीस गाँवों के लिए झगड़ा हुआ था, स्मरण है ? मैं जब तृत्सुपति हो जाऊँगा, तब आपको बीस के सौ दूँगा । तब तो आप सन्तुष्ट होंगे ?

सोमक—ओहो ! इस समय इस उदारता का कोई कारण ?

सुदास—जो ठीक समझिए कहिए और जो प्रतिज्ञा करानी हो वह भी करा लीजिए—

सोमक—पर उसके बदले आप मुझसे क्या चाहते हैं वह तो बताइए ।

सुदास—[चारों ओर देखकर] मुझे....मुझे इस कौशिक से छुड़ाओ । मैं पैरों पड़ता हूँ । [हाथ जोड़ता है ।]

सोमक—पर उसके पास धरा क्या है ? उसके पास से तुमने राज्य छुड़वा लिया है, और छः दिन से वह सर्वस्व त्याग कर गोवन्त पर्वत पर देवों का आवाहन कर रहा है ।

सुदास—[कटुता से] और साथ में शृङ्गियों के और तृत्सुओं के, मेरे माता-पिता के और तुम्हारे स्त्री पुत्रों के हृदय बाँधकर लेता गया है । तीन दिन से गोवन्त के पास गाँव बसने लगा है ।

सोमक—पर वह लौटे तब न ?

सुदास—ज़ौटेगा । भरतों, तृत्सुओं और शृङ्गियों पर राज्य करना किसी अच्छा नहीं लगता है ?

सोमक—पर वह तो सब कुछ छोड़कर गया है ।

सुदास—सब सुना कीजिये । मैं तो उसे छुटपन से पहचानता हूँ न ! वह बड़ा पाखण्डी है ।

सोमक—[हँसकर] अच्छा, समझा ।

सुदास—[हाथ जोड़कर] हंसिए मत, हंसिए मत, सोमक !

मैं तो मृततुल्य हो गया हूँ। आप चाहें तो मुझे दास बना लीजिए, पर इस कौशिक से मेरी रक्षा कीजिए, नहीं न कीजिएगा।

सोमक—राजा दिवोदास का पुत्र याचना करे तो उसे नहीं की जा सकती है ? पर इसके लिए मुझे ही आपने क्यों खोज निकाला ? और भी तो बहुत से राजा लोग पड़े हैं।

सुदास—इसलिए कि आपको भी भरतों का बढ़ता हुआ प्रताप खटकता है। आपको भी वृत्सुओं के बढ़ते हुए राज्य में भाग चाहिए।

सोमक—किसने कहा ?

सुदास—मैं जानता हूँ।

सुदास—[हँसकर] तभी मुझे इस राज्य का भाग देने आये हो।

सुदास—कौशिक के साथ रहकर मुझे महान जनपद नहीं चाहिए। कौशिकरहित एक ग्राम भी मुझे बहुत है। मुझे उत्तर दीजिए शृङ्गयराज ! सहायता कीजिएगा न ?

सोमक—[थोड़ी देर विचार करके] सुदास ! आज से नहीं, बालपन से ही तुममें द्वेष बहुत है।

सुदास—[हाथ जोड़कर] तो मेरे द्वेष को सन्तुष्ट करने के साधन कीजिये। आपका भी लाभ है। इतना मूल्य और कौन देगा ?

सोमक—देव और गुरु का विरोध करके जो लाभ चाहता है वह मूर्ख है; क्या बिना मूल्य दिये तुम्हारा द्वेष तृप्त नहीं हो सकता ?

सुदास—[कटुता से] कभी नहीं तृप्त होगा—इस लोक में या परलोक में। उसने मुझे भिखमंगा बना दिया है। मैं राजा दिवोदास की आँखों का तारा था; आज वे मेरा त्याग करने को तैयार हो गए हैं।

सोमक—ईर्षालु और अन्धा—दोनों समान हैं। बिना मूल्य दिये ही सबल होना तुम्हारे हाथ में है। सच बताऊँ ?

सुदास—कहिये—कहिये—जो कहना है सो कहिये। पर मेरी

याचना न ठुकराए।

सोमक—तुम तो जन्म भर अन्धे रहे हो, अब साथ में क्या मुझे भी अन्धा बनाना चाहते हो ? सुदास ! तुम बचपन से ही कौशिक से ईर्ष्या करते-करते थक गए—

सुदास—हाँ, पर कुछ नहीं हुआ। देव उसकी रक्षा करते हैं।

सोमक—देवों ने तुम्हें मूर्ख बनाया है। जब छोटे थे तब तुमने उसे मार डालने का प्रयत्न किया, और वह गुरु का स्नेहपात्र बन गया। शम्बर के दुर्ग से उसे मुक्त कराये जाने का भी तुमने विरोध किया, और अपने पिताजी को रुष्ट किया—

सुदास—कहिये—कहिये।

सोमक—तो जो मैं कहता हूँ सुनो। पुरुकुत्स जैसे प्रतापी राजा को पुत्री से विश्वरथ का विवाह न होने देने के लिए तुमने अगस्त्य की देवी तुल्या पुत्री का त्याग किया, और समस्त आर्यों द्वारा तिरस्कृत हुए।

सुदास—आपने कैसे जाना ?

सोमक—क्या मैं ईर्ष्यालु हूँ जो मेरी आँखों से भी दिखाई न दे ? विश्वरथ को विवाहोत्सव के आनंद से वंचित करने के लिए उस शुभ अवसर पर तुम पणि से भी अधिक कृपण बनकर लेन-देन का लेखा करने बैठे—और तृत्सुओं के हृदय-सिंहासन से गिर पड़े। कहीं विश्वरथ हन भरतों और तृत्सुओं को एक न कर दे, इसलिए तुमने उसे तृत्सुग्राम में से बाहर निकाल दिया, पर आज कौशिक महर्षि हो गया—और तुम समस्त सप्तसिन्धु के लिए कलङ्करूप बन गए। हा—हा—हा.... और अब मुझे भी साथ में घसीटना चाहते हो ?

सुदास—[भ्रूमङ्ग कर] देव तो हैं—

सोमक—देव सब देते हैं, पर जो स्वतः आँखें फोड़ ले उसे वे दृष्टि नहीं देते। जिसके पिता नहीं, जन नहीं, गुरु नहीं, उसे देव क्या सहायता दे सकते हैं ?

सुदास—[मरते हुए प्राणी के समान आक्रन्द करते हुए]

तब मैं मर गया— जीवित ही मर गया ।

सोमक—क्या नेत्र दूँ ? जी जाओगे । पर तुम लोगे नहीं, मेरा विश्वास है ।

सुदास—[निराशा से] कहिये—कहिये—इतना कहा तो और सब भी कह डालिये ।

सोमक—जो साध्य नहीं उसकी धारणा से क्या लाभ ?

सुदास—[दाँत पीसकर] अर्थात् मेरे लिए यह स्वार्थ साधना असाध्य है ? सबके लिए यह असाध्य नहीं तो मेरे लिए ही असाध्य क्यों हो ?

सोमक—[उपहास से] कौशिक के प्रताप को रोकना आज अशक्य, असाध्य और अकल्प्य है । और कुछ कहना है ?

सुदास—तो क्या करूँ ?

सोमक—जो सब करते हैं, वही करो । सिर झुकाकर उसका महत्व स्वीकार करो, उसके प्रताप को अंगीकार करो ।

सुदास—[खड़ा होकर] भगवती लोपामुद्रा भी मुझे प्रातःकाल यही कहती थीं । पर नहीं, मैं इसे कभी स्वीकार नहीं करूँगा—कभी नहीं, कभी नहीं ।

सोमक—[हंसकर] अन्धे ! यह उसके तेज का मध्याह्न है— जाकर ठंडी छाया खोजो । जब उसकी संध्या होगी तब जगत् तुम्हारा ही रहेगा ।

सुदास—नहीं, इसके पहले तो मैं समाप्त हो जाऊँगा ।

सोमक—क्या अधिक जीने की साध है ? तो जैसा पची करते हैं वैसा करो । जहां शान्तिपूर्वक सोया न जा सके वहां से उड़ जाओ । कम से कम इष्याग्नि का तो शमन होगा ।

सुदास—कभी नहीं शमन होगा ।

[बाहर पैर की आहट और किसी का अट्टहास सुनाई देता है ।]

सोमक—जान पड़ता है अर्जुन आ गया ।

सुदास—आपके मामा हैहयराज का पुत्र ! वह कब जाने वाला है ?
सोमक—कल प्रातःकाल ।

[अर्जुन कार्तवीर्य आता है। वह लगभग अठारह वर्ष का है पर बहुत ही ऊँचा और सशक्त है। धूप में भटकने के कारण उसका रङ्ग ताँवे जैसा हो गया है। उसकी आँखें विकराल और चञ्चल हैं। हिंसक पशु के मुख के समान उसके मुख पर भी हिंसा वृत्ति है। उसका स्वर गम्भीर गर्जन करता हुआ निकलता है। उसके शरीर पर व्याघ्रचर्म है और हाथ में बड़ी-सी गदा है। उसका वृद्ध सेनापति तालजङ्घ पीछे-पीछे आ रहा है। वह लंगड़ा और आँख से काना है। उसके मुख पर क्रूरता विराजमान है। वह मितभाषी है, और एक पीढ़े पर जाकर बैठ जाता है।]

अर्जुन—[तुच्छवृत्ति से] शृङ्गयपति ! आपके इस सप्तसिन्धु से तो मैं तंग आ गया ।

सोमक—[हंसकर] क्यों, क्या बात है ? अभी से तंग आ जाओगे तो पार कैसे पड़ेगा ? कल तो यहां की राजकन्या से विवाह करने का विचार करते थे ।

अर्जुन—ये सब तीन कौड़ी के लोग कितना अभिमान करते हैं ?

सोमक—अरे क्या बकते हो अर्जुन ! यदि तुम जीभ को लगाम न दोगे तो मैं खड़ा नहीं होने दूंगा; और कोई शाप दे देगा वह ऊपर से ।

अर्जुन—इसीसे तो तंग आ गया हूँ। हमारा शूरसेन प्रदेश अच्छा है। कोई मेरी जीभ तो बन्द नहीं करता ।

सोमक—[तिरस्कार से] सप्तसिन्धु के संस्कार के बिना वाणी पर संयम नहीं आयेगा। पर भगवान् महाअथर्वण ने क्या कहा ?

अर्जुन—ऋचीक—

सोमक—फिर भूल की ! तुम्हारी जीभ कब नियन्त्रण में आयेगी ? भगवान् ऋचीक ने क्या कहा ?

सेनापति तालजङ्घ—कार्तवीर्य ! अन्नदाता ने क्या कहा था ?
शृङ्गयराज जो कहें वही करना चाहिए ।

अर्जुन—[निर्लज्जता से हंसकर] अच्छा यों ही सही । भगवान् ने उदारता से कहा—[अनुकरण करता है] वत्स ! मेरी प्रतिज्ञा तो दृढ़ है । महिम्नत कृतवीर्य के जीवित रहते मैं हैहयों का छोड़ा हुआ गुरुपद पुनः न लूंगा । जब तुम सिंहासन पर बैठना तब मुझे निमन्त्रित करना । मैं जीवित होऊंगा तो आऊंगा, नहीं तो मेरा जमदग्नि तो है ही । [अनुकरण रोककर] ओहो ! आए बड़े जमदग्नि !

सोमक—अर्जुन ! सावधान ! इस भूमि में देव और ऋषि पूज्य समझे जाते हैं । उनकी हंसी नहीं करनी चाहिए । तुम्हारे पिता का काम भी तीस वर्षों के पश्चात् गुरु बिना न चला ।

सुदास—शृङ्गयराज ! क्या भगवान् महाश्रथर्वण को ले जाने के लिए कार्तवीर्य आया है ?

सोमक—हां पर वे तो नहीं कर रहे हैं ।

अर्जुन—[तुच्छता से] यह सुदास—उस वृद्ध राजा का पुत्र ? हां, वही न जो पहले कौशिक से लड़ा था ?

सुदास—[गर्व से] हां, मैं सुदास, दिवोदास का पुत्र—तृप्तुओं का युवराज ।

अर्जुन—[तिरस्कार से] और मैं अर्जुन—हैहयराज का पुत्र । उस दिन तुम हार गए । तुम्हारे स्थान पर मैं होता तो—[भयङ्कर द्रोप से देखता है ।]

सुदास—तो ?

अर्जुन—एक—[गदा से आघात करना सूचित करता है ।]

सुदास—[स्वगत] कोई है तो सही ?

अर्जुन—पर यहां तो जो सोमकराज कहें वही सच । यह न हो, वह न हो, तो उसकी बात ही कैसे हो सकती है ? [अनुकरण करते हुए] कहते हैं वामदेव और सौ भृगु भिजवा दूंगा—

सोमक—चलो ठीक हुआ

अर्जुन—क्या करूँ ? हैहयराज ने रोक दिया है, नहीं तो गुरु को पकड़ के उठा ले जाता।

सोमक—ऐसा नहीं कहना चाहिए। गुरु और देवों के बिना जगत् मिथ्या है। समझे ? मेरा वीतहव्य दो सौ अश्वारोही योद्धा लेकर आयेगा।

अर्जुन—और अगस्त्य क्या कहते हैं ?

सोमक—फिर वही कहा ? भगवान् मैत्रावरुण—

सुदास—क्या मुनि मैत्रावरुण भी साथ जाते हैं ?

सोमक—अर्जुन निमन्त्रण दे आया है। गुरुदेव अभी बात करने आते ही होंगे।

अर्जुन—गुरुदेव ने [अनुकरण करके] अभी कृपा नहीं की।

सोमक—वे आये तो तुम्हारा बेटा पार हो जाय। सप्तसिंधु की समस्त शस्त्रास्त्र विद्या आगई समझो।

सुदास—पर इन सबका वहां क्या काम है ?

सोमक—हैहयराज महिम्मत कहते हैं कि नागों पर बड़ा भारी आक्रमण किया जाय।

अर्जुन—उसकी पत्नी बहुत अच्छी है।

सोमक—[क्रोध से] सावधान अर्जुन ! तुम तत्काल अपने जनपद को लौट जाओ।

अर्जुन—[हंसकर] उसमें क्या है ? [सोमक का भ्रूभङ्ग देखता है और रुकता है।] आपके यहां कितने भगवान् और भगवती हैं ?

सोमक—हैहयराज ने तुम्हें विद्याभ्यास के लिए भिजवाया होता तो कुछ सीखते—तुम्हारे इन सब अनार्य लक्षणों की तो सीमा होगई है !

अर्जुन—कौन कहता है कि मैं अनार्य हूं, और यदि हूं तो उसमें बुरा क्या है ? अपने वीतहव्य को मेरे साथ आने दीजिये; थोड़ा-बहुत

विद्याभ्यास भी करा दूंगा।

सोमक—वह अगस्त्य का शिष्य है।

अर्जुन—अगस्त्य भगवान् और उनकी भगवती दोनों आये तो....

सोमक—फिर बोले ?

[सैनिक आता है ।]

सैनिक—राजन् ! भगवान् ऋचीक के पुत्र और वामदेव आये हैं।

सोमक—अच्छा ! [सुदास से] सुदास ! अब तुम्हारी बात फिर होगी। मैंने जो कहा उस पर विचार करना।

सुदास—अर्थात् मुझे तो आप निराश करके निकाल ही रहे हैं।

सोमक—भूल उछालने से सूर्य अस्त नहीं हो सकता; वह फिर लौटकर तुम्हारी ही आंखों में गिरेगी।

[सुदास जाना चाहता है ।]

सोमक—इस मार्ग से नहीं—पीछे के मार्ग से जाओ। [सुदास निर्दिष्ट मार्ग से चला जाता है] हेइय ! अपनी जीभ और अपना व्यवहार वश में नहीं रखोगे तो मैं खड़ा नहीं होने दूंगा।

तालजङ्घ—सुना कार्तवीर्य ?

अर्जुन—[निर्लज्जता से हँसकर] हूँ !

सोमक—सरस्वती तट पर हो तो कुछ सीखकर जाओ।

अर्जुन—सरस्वती तट मुझे क्या सिखायेगा ?

सोमक—अपने पिताजी से कहना कि थोड़े वर्ष किसी गुरु के पास छोड़ दें तो सीख जाओगे।

अर्जुन—[गर्व से] हा-हा-हा सब गुरुओं को वहीं उठाले जाऊं तो ?

सोमक—अर्जुन ! गदा रख दो ! गुरुजी के आगे गदा लेकर बैठना ठीक नहीं होगा।

अर्जुन—मैं जब नमस्कार करूंगा तब मेरे साथ यह भी करेगी। यह तो मेरा तीसरा हाथ है।

सोमक—नहीं, ऐसा नहीं होगा।

[अर्जुन की गदा लेकर सोमक दूर रखता है। जमदग्नि और वामदेव आते हैं। ऋषि का शिष्य वामदेव अधेड़ अवस्था का है।]

जमदग्नि—शृङ्गयराज ! गुरुदेव अभी आते हैं।

अर्जुन—अच्छा।

सोमक—ठीक है ! कौशिक का कोई समाचार ?

जमदग्नि—[खेद से] कुछ भी नहीं। कौन जाने देवों ने क्या करने की ठानी है !

सोमक—सब ठीक ही होगा। क्या आप अर्जुन के साथ नहीं जा रहे हैं ?

जमदग्नि—नहीं, विश्वरथ को छोड़कर मैं कहीं नहीं जाऊंगा।

अर्जुन—उसे भी साथ ले लो।

[सब इस धृष्टता पर हँस पड़ते हैं। वीतहव्य दौड़ता हुआ हर्षित होकर आता है।]

वीतहव्य—गुरुदेव आगये।

[अगस्त्य धीरे धीरे गम्भीर और स्वस्थ भाव से आते हैं। सब पैर पड़ते हैं। अर्जुन न चाहते हुए भी ज्यों-त्यों पैर पड़ता है।]

सोमक आदि—हम वंदना करते हैं।

अगस्त्य—शतं जीव।

[अगस्त्य बैठते हैं। और सब भी आस पास बैठते हैं।]

सोमक—हम आपकी ही आज्ञा की प्रतीक्षा में बैठे हैं।

अगस्त्य—राजा महिम्मत का छोटा पुत्र, क्यों ?

सोमक—गुरुदेव ! क्या आपने हेहयराज को देखा है ?

अगस्त्य—मैं विद्याभ्यास करता था तब एक बार की मुझे स्मृति है। इस अर्जुन जैसे ही थे।

अर्जुन—अच्छा ? क्या हैहयराज को आपने देखा है ? उन्हें स्मरण नहीं है । आपके गुरु के घर पर अतिथि बनकर आये होंगे ।

अगस्त्य—[हंसकर] हां, अनिमन्त्रित तो अतिथिराज ही हुए । वे गुरुजी की गौण चुरा ले जाने के विचार से आये थे ।

अर्जुन—[निर्लज्जता से हंसकर] हा-हा-हा, और कितनी चुरा ले गए ?

अगस्त्य—उन्हें उनके साथी लौटा ले गए ।

अर्जुन—क्यों ?

अगस्त्य—अपने बाण से मैंने उनका पैर बंध दिया था, इसीसे । कहो, अब तुम्हारे पिताजी को क्या चाहिए ?

अर्जुन—हैहयराज वृद्ध हो गए हैं, इसलिए उन्होंने अपने गुरु को बुलवाया है ।

अगस्त्य—भगवान् महाअथर्वण ने तो जाना अस्वीकार कर दिया । क्यों जमदग्नि तुम जाओगे ?

जमदग्नि—विश्वरथ को छोड़कर मैं कहाँ जा सकता हूँ ?

सोमक—पर वामदेव और सौ भृगुओं को भिजवाने का वचन दिया है ।

अगस्त्य—तीस वर्ष तक तुम्हारा देश विद्याविहीन रहा ।

अर्जुन—हाँ...और अभी तक है ।

अगस्त्य—कैसी दुर्दशा है ?

अर्जुन—इसमें दुर्दशा क्या ?

अगस्त्य—तो मेरा चलना निरर्थक है ।

वीतहव्य—नहीं, नहीं गुरुदेव ! चलिये न !

सोमक—नहीं, नहीं भगवन् ! अर्जुन का कहना न मानिएगा ।

इस वृद्ध सेनानी ने मुझे सब समझा दिया है ।

अगस्त्य—क्या ?

सोमक—मैंने आपसे कहा न गुरुदेव ? मन्त्रोच्चार और यज्ञ-

विहीन शूरसेन और अवन्ति की भूमि पर से देवों की कृपा हट गई है।
आर्यों की नागों जैसी दुर्दशा हो रही है और राजा महिष्मत भी उनके
पीछे पड़े हैं।

अर्जुन—जरा वृद्ध—

सेनापति तालजङ्घ—कृपानाथ ! महिष्मत ने आपसे मन्त्रबल
और शस्त्रविद्या दोनों की याचना की है। यदि भगवान् पधारने की
कृपा करें तो।

अगस्त्य—इस समय मैं कुछ नहीं कर सकता।

जमदग्नि—अभी तो कौशिक ही की चिन्ता लगी है।

सोमक—देव, इन्द्र और आपकी कृपा से उसका तो कल्याण
हो ही जायगा।

अर्जुन—हमारे यहां इससे भी विशाल जनपद और समृद्धि है।

अगस्त्य—उनका मुझे मोह नहीं है। पर यदि देव की कृपाविहीन
भूमि में ऋत की स्थापना होती हो, तो ही मैं सरस्वती तट छोड़
सकता हूँ।

वीतहव्य—[विनयपूर्वक] भगवन्, यह क्या कहते हैं ?

[सोमक उसका हाथ दवाकर रोकता है ।]

अगस्त्य—शूरसेन जनपद का विस्तार कितना है ?

सेनापति तालजङ्घ—जैसे-जैसे आगे बढ़ें वैसे-वैसे विस्तार बढ़ता
जाता है। अब तो हमने अवन्ति नाम का जनपद बसाया है।

अर्जुन—थोड़े ही समय में पृथ्वी के छोर तक पहुंच जायेंगे।

वीतहव्य—[उत्साह से] हाँ, हाँ।

सेनापति तालजङ्घ—आप आर्यें तभी—नहीं तो नहीं।

सोमक—भगवान् ! देवों के द्रोष्टाओं से लड़ने में ही हमारे शूर-
वीरों का शौर्य बढ़ेगा। इसीलिए तो मैं वीतहव्य को भेजने की सोच
रहा हूँ।

वामदेव—भगवन् ! आर्यों के बाहुवीर्य को यदि मार्ग मिले तो

सूर्य के मार्ग तक सप्तसिन्धु की सीमाएं खींच ले चलें।

सोमक—शम्बर तो गया—गुरुदेव और राजा दिव्योदास के प्रताप से। अब यदि हमारे बाहुबल को मार्ग ही न मिला तो हम लोग आपस में ही कट मरेंगे।

जमदग्नि—पर सप्तसिन्धु का क्या होगा ?

सोमक—विश्वरथ तो है ही। क्यों, गुरुदेव ने क्या निश्चय किया ?

अगस्त्य—देव ने अभी आज्ञा ही नहीं की है।

सेनापति तालजङ्घ—देव कब आज्ञा करेंगे ?

अगस्त्य—जब सप्तसिन्धु का भार मेरे सिर पर से देव उठा लेंगे, तब।

सोमक—तब राजा महिष्मत को क्या सन्देश भिजवाऊं ?

अगस्त्य—यही कि देव का आवाहन करें और ऋत का पालन करें। सप्तसिन्धु ऋत की रक्षा के लिए रक्त बहा सकता है, किसी के विनाश के लिए नहीं।

वीतहव्य—यह क्या कहते हैं, गुरुदेव ?

अगस्त्य—[हँसकर] पुत्रक ! तुम यह नहीं समझ सकते। [अर्जुन से] कार्तवीर्य ! अपने पिता से जाकर कहना कि यदि हमें बुलाने की इच्छा हो तो—

अर्जुन—है, है। आपके चलने भर की देर है।

अगस्त्य—हैहयराज स्वतः आकर कहें।

अर्जुन—पर मैं तो कह रहा हूँ।

अगस्त्य—तुम्हें यह अधिकार प्राप्त नहीं हुआ है।

सोमक—गुरुदेव ! आपकी बात सच है। राजा महिष्मत के आये बिना ठीक व्यवस्था नहीं होगी और [वामदेव से] आप ?

जमदग्नि—गुरुदेव की इच्छा ही महाअथर्वण की इच्छा है।

[बाहर हल्ला सुनाई देता है। कौशिक और मैत्रावरुण की जय का घोष हो रहा है। सब एकचित्त होकर सुनते हैं। ऋत

धूलधूसरित है, किन्तु हंसता, लंगड़ाता और हाँपता हुआ दौड़ा आता है। उसके पीछे-पीछे चार-पांच व्यक्ति भी आते हैं।]

ऋत्त—गुरुदेव ! हे मुनियों में उत्तम ! आप कहाँ हैं ?

लोग—[बाहर] महर्षि कौशिक की जय ! महर्षि अगस्त्य की जय !

अगस्त्य—क्या है ?

ऋत्त—भगवान् अगस्त्य ! मेरा प्रणाम । [चरण छूता है ।]
गोवन्त पर्वत पर से महर्षि विश्वामित्र उतर कर आ रहे हैं । चलिये, चलिये ।

जमदग्नि—[हर्ष से] ऐं ! थोड़ा विस्तार से कहो, क्या बात है ।

ऋत्त—अपने प्रिय मित्र का विरह सहन करने में अशक्त मैं—दुर्दम का पुत्र और आपका शिष्य—देवों का आवाहन करने के लिए कौशिक के पास गोवन्त पर्वत पर गया—

अगस्त्य—कल तो तू यहीं था ।

ऋत्त—रात में गया—देव मुझे खींच ले गए । हे भगवन् ! पर्वत पर पितृलोक से लौटे हुए भगवान् विश्वामित्र मिले ।

जमदग्नि—ऐं !

ऋत्त—भगवन् ! एक अक्षर भी असत्य कहता होऊँ तो आपको और देवों की शपथ । मैंने कहा—लौट चलो, नहीं तो प्राण त्याग करता हूँ । भगवान् विश्वामित्र ने कहा—पितरों की आज्ञा हुई है—मैं लौट चलता हूँ । ऋत्त ! प्रिय वयस्य ! जाकर गुरुदेव को, भगवती को, भरतों और तृप्तुओं को सूचना दो । और मैं झोड़ता आया । देखते नहीं इन पैरों में छाले पड़ गए हैं । यह रक्त की धारा बह रही है ।

['भगवती लोपामुद्रा की जय' की ध्वनि होती है । द्वार पर खड़े लोग मार्ग छोड़ते हैं और लोपामुद्रा तथा वृक आते हैं । लोपामुद्रा के नेत्र तेजस्वी और उल्लसित हैं । उनके मुख पर विजय का मोहक हास्य है । अर्जुन धृष्टता से लोपामुद्रा की ओर देखता है ।]

लोपामुद्रा—[हर्ष से] मैत्रावरुण ! पुत्रक आता है ।

वृक—[चरण छूकर] हां भगवन् , दो घड़ी में कौशिक उतर आयेंगे ।

अगस्त्य—रोहिणी कहां है ?

वृक—कौशिक के पास रह गई हैं । [आँखें पोंछकर] हां भगवन् ! भगवन् ! कौशिक तो देव बन गए हैं ।

ऋक्ष—मैं वही कहता हूँ कि विश्वामित्र तो महर्षियों में श्रेष्ठ बन गए हैं । पितरों ने अपने मुख से उनका सत्कार किया है ।

अगस्त्य—[आँखें बन्द करके प्रार्थना करते हुए] इन्द्र ! आपका औदार्य निःसोम है । वज्रधारी ! हमारी प्रार्थना सुनकर आपने शक्ति दी है ।

लोपामुद्रा—मुनिवर्य ! सप्तसिन्धु पर देवों की कृपा है ।

अगस्त्य—[हँसकर] और हम पर भी ।

लोपामुद्रा—चलिये, हम लोग लिवाने चलें । शृङ्गयराज ! क्या आप चलेंगे ? वृक ! क्या राजा दिवोदास को सूचना भिजवाई ?

ऋक्ष—मैंने पूरे गांव में सूचना दे दी है ।

सोमक—वीतहव्य ! जाओ अपनी माता को बुला लाओ ।

वीतहव्य—[हर्षित होकर] हां, हां, कौशिक महर्षि हो गए !

लोपामुद्रा—मैत्रावरुण ! क्या अर्जुन से कह दिया ?

अगस्त्य—[क्षण भर आँखें बन्द करके] अर्जुन ! जाकर अपने पिता से कहना कि देव ने अगस्त्य को आने की अनुमति दे दी है ।

अर्जुन, सोमक, तालजंघ—[सहर्ष] ऐं ! सचमुच ?

अगस्त्य—हां । मुझे इसमें देववाणी सुनाई देती है । अर्जुन ! राजा महिष्मत से कहना कि आकर मुझसे मिलें । यदि मुझे विश्वास हुआ कि वहाँ देवाज्ञा पाली जायगी तो चलूंगा । साथ में चलेंगे दो सौ वेदज्ञ तपस्वी, वामदेव और दो सौ भृगु, वीतहव्य और पाँच सौ शृङ्गय, एक सहस्र तृत्सु और एक सहस्र भरत । और राजा वरुण का

ऋत सर्वत्र स्थापित होगा ।

[सब स्तब्ध हो जाते हैं ।]

लोपामुद्रा—[प्रशंसा पूर्ण होकर] मैत्रावरुण ! मैत्रावरुण !
अन्य है । क्या सप्तसिन्धु की सीमाएं दिगन्त तक ले जाने वाले हो ?

अगस्त्य—जहाँ ऋत प्रवृत्त होता है, वहीं सप्तसिन्धु है । पर राजा
सहिष्णु पहले मिलें तो सही । चलो !

[सब जाने के लिए उठते हैं ।]

अर्जुन—[लोपामुद्रा से] आप भी चलेंगी न ?

लोपामुद्रा—भगवान् मैत्रावरुण की जैसी आज्ञा होगी ।

अर्जुन—यदि आप चलें तो मैं अपने पिता को सिर पर उठा
कर ले आऊँ ।

लोपामुद्रा—उतावले न बनो वरुण ! हमें ले चलना इतना सरल
नहीं है । चलो, चलते हो न सोमक ? क्या पौरवी चली गई ?

सोमक—लगता है चली गई ।

अगस्त्य—चलो । [सब जाते हैं । सुदास पीछे से बाहर
आता है ।]

सुदास—तृप्तु, श्रुजय, वीतहव्य, अगस्त्य और लोपामुद्रा—सब
सप्तसिन्धु की दिग्विजय करेंगे ? देव मुझे भूल नहीं गए हैं ।
[दुष्टता से हँसकर] कौशिक ! सप्तसिन्धु को संगठित करो ।
तुम्हारा सन्ध्याह्न है, मैं ठंडी छाया खोजूँगा । जब तुम्हारी सन्ध्या
होगी—तब तुम्हारा किया हुआ सब मेरा ही हो जायगा.....हा...हा ।

[परदा गिरता है ।]

छठा अंक

समय—लगभग चार घड़ी पश्चात् ।

स्थान—गोवन्त पर्वत ।

[स्त्री पुरुषों की टोलियाँ—भरत, तृत्सु और शृञ्जय, मध्वन, सैनिक, सब एकत्रित हैं, और अधिक संख्या में आ रहे हैं। लोग मृदंग, रणशृङ्ग, शङ्ख, और मंजीरे बजाते हैं। कोई नाचते हैं, कोई अवीर-गुलाल उड़ाते हैं और सब गोवन्त पर से उतर कर आती हुई पैड़ियों की ओर टकटकी लगाकर देखते हैं। बीच-बीच में 'कौशिक की जय' 'मैत्रावरुण की जय' आदि घोष हुआ करता है।]

भरत, तृत्सु—कौशिकराज की जय !

दस्यु—विश्वामित्र ऋषि की जय !

सब—जय ! जय ! जय !

[ऋक्ष आता है। साथ में कितने ही मित्र और मध्वन हैं। लोग उसके पैर पड़ते हैं। सब उसे घेर लेते हैं और उसकी बात सुनते हैं। ऋक्ष की शान का पार नहीं है।]

ऋक्ष—अरे ! फिर मैं गया, बस, पैर ही पकड़ कर बैठ गया—चलिये, बस चलिये ! न चलेंगे तो मर जाता हूँ—प्राण छोड़ता हूँ—मेरे शिष्य प्राण छोड़ते हैं—[सब प्रशंसापूर्वक देखते हैं।] भरत, तृत्सु प्राण छोड़ते हैं। कौशिक कहने लगे—नहीं मुझे पितरों की आज्ञा नहीं है। मैंने कहा—पितर मुझे मरने न देंगे। न आयांगे तो ऋक्ष की मृत्यु

होगी, आपके चरणों के पास । देव आपको ज्ञान न करेंगे । और फिर देव के समान देदीप्यमान विश्वामित्र महर्षि रो दिये ।

सुननेवाले—ऐं ! ऐं ! क्या कहते हो ?

ऋक्ष—[शान से] क्या कहता हूं ! मुझे कभी असत्य बोलते सुना है ? कौशिक की आँखों से आँसू गिरने लगे । उन्होंने गद्गद् कण्ठ से कहा—ऋक्ष ! प्रिय मित्र, मेरे दाहिने हाथ ! मैं सब देख सकता हूं, पर तुम्हें मरते नहीं देख सकता । चलो मैं चलता हूं ।

जयन्त तृत्सु—धन्यवाद ऋक्ष ! तुमने हमारी लाज रख ली । [धीरे से] उस दुष्ट सुदास ने तो तृत्सुओं को कलंकित किया—पर तुमने हमें विशुद्ध कर दिया ।

दो चार व्यक्ति—धन्य है दुर्दम के पुत्र !

ऋक्ष—चाहे जैसा हूँ पर मैं हूँ तो तृत्सु । क्या अपनी कीर्ति को कलंकित होने दूंगा ? [शान से चारों ओर देखता है ।]

जयन्त तृत्सु—धन्य है ऋक्ष !

एक मध्वन—ऋक्ष न होता तो हम लोग मर ही गए होते ! धन्य है ! धन्य है !

दस्यु—ऋषि ऋक्ष की जय !

लोग—जय ! जय ! जय !

[गय का पुत्र शक्ति और काली दोनों गौतम मध्वन के साथ आते हैं । शक्ति दौड़ता हुआ ऋक्ष के पास जाता है ।]

शक्ति—ऋक्ष ! ऋक्ष ! कौशिक कहां हैं ?

ऋक्ष—अभी आने वाले हैं ।

शक्ति—अब तो मुझे छोड़कर नहीं जायेंगे न ?

ऋक्ष—[साहसपूर्वक] क्या जायेंगे ? मुझसे कहना, मैं पकड़ रखूंगा । हा—हा....[सब हंसते हैं ।]

लोग—धन्य है ! ऋषि ऋक्ष की जय !...आये, गुरुदेव आये, राजा आये । मुनि अगस्त्य की जय ! राजा दिवोदास की जय ! कौशिक की

जय ! ऋषि विश्वामित्र की जय !

[अगस्त्य, लोपामुद्रा, दिवोदास और उसका परिवार, विश्वरथ का परिवार, सोमक का परिवार और अर्जुन आते हैं। लोग हटकर मार्ग देते हैं, प्रणिपात करते हैं, और 'जय' बोलते हैं।]

दिवोदास—[गद्गद् कण्ठ से धीरे से] मुनिवर्य ! आज मेरे हर्ष का पार नहीं है। नहीं तो मैं अपने चाण्डाल पुत्र को कभी क्षमान करता।

अगस्त्य—सुदास को संभाल कर रखना। यह दिन पर दिन असंयत होता चला जा रहा है।

दिवोदास—वह दुष्ट भी है, द्वेषी भी है। कौशिक को देखते ही उसका रक्त खौलने लगता है। मैं इसे क्या करूँ ? देखिए ! अभी भी नहीं आया।

अगस्त्य—घबराइये नहीं। कौशिक में द्वेष जीतने का तपोबल है।

शक्ति—गुरुदेव ! कौशिक आये—आये....

[सब गोवन्त पर्वत की ओर देखते हैं। पैड़ियों पर कृश किन्तु तेजस्वी विश्वरथ हाथ में दण्ड लेकर उतरे चले आते हुए दिखाई देते हैं। साथ में रोहिणी उनका कमण्डलु लिये आ रही है। दोनों को देखकर लोग जयघोष करते हैं और बाजे बजाते हैं। दोनों उतरते हैं, अस्ताचल की ओर जाते हुए सूर्य का लाल प्रकाश उनके ऊपर पड़कर उन्हें सुवर्ण रंगी बना रहा है।]

लोग—विश्वामित्र कौशिक की जय ! जय ! जय ! जय ! जय !

[दोनों उतरकर आते हैं। नीचे आकर विश्वरथ दौड़कर अगस्त्य को साष्टांग दण्डवत् करते हैं।]

विश्वरथ—गुरुदेव ! भगवती !

[सबकी आँखों में आंसू हैं। अगस्त्य उन्हें उठाकर गले लगाते हैं।]

अगस्त्य—[करुण स्वर से] वास उठो ! अब तुम्हारे प्रणिपात के योग्य मैं नहीं हूँ ।

लोपामुद्रा—[गले मिलकर] मेरे पुत्रक ! मेरे बालकवि !

[घोषा माँ गले लगाती हैं ।]

घोषा माँ—[रोती हुई] बेटा !

दिवोदास—कौशिक ! मुझसे गले मिलो ! गले मिलो ! पुत्र से भी अधिक प्रिय ! तुमने मुझे जीवित ही तार दिया । यदि तुम न आये होते तो मैं पश्चात्ताप करके मर जाता ।

विश्वरथ—[सरलता से] पितरों ने मुझे लौटाकर भेजा है ।

सेनापति प्रतर्दन—भरतों के नाथ ! अब अपने भरतों पर कृपा कीजिये ।

विश्वरथ—[मृदु हँसी हँसकर] मेरे प्रतर्दन ! शस्त्र और स्वर्ण की छाया में तो मैं नहीं रह सकता । निर्धनता की शान्ति ही मेरी समृद्धि है । पृथ्वी फल देगी ; सरस्वती जल पिलावेगी ; वृक्षराज छाया करेंगे ; धरा शैया होगी । मुझे फिर किस बात की कमी रहेगी ?

[हँसते हैं ।]

लोपामुद्रा—[कंधे पर हाथ रखकर] त्यागियों में श्रेष्ठ !

[लोगों में धक्का-मुक्की होती है । पीछे से लोगों को हटाते हुए सैनिक आते हैं, और उस मार्ग से सुदास आता है । उसे देखकर लोगों के मुख पर व्यग्रता, क्रोध और अधीरता के भाव दिखाई देते हैं । सुदास आगे आता है । वृद्धजनों के साथे पर भ्रमंग है ।]

लोग—[मन ही मन] कहां से आया ? इसका क्या काम था ? ऊँह !

सुदास—[आगे आकर] हटो—

दिवोदास—[उग्रता से] क्यों आया है ?

[सुदास सहसा विश्वरथ के सामने पृथ्वी पर गिरकर उसके

Digitized by Sarayu Foundation Trust and eGangotri

चरण पकड़ता है। सब आश्चर्यचकित होकर चुप हो जाते हैं।]

सुदास—[विनयपूर्वक] कौशिक ! कौशिक ! क्षमा करो ! मेरे अपराध क्षमा करो ! मैं पैर पड़ता हूँ। [विश्वरथ आश्चर्यपूर्वक उसे उठाता है और गले लगाता है।]

विश्वरथ—भाई सुदास ! क्या कहते हो ? तुम्हारा दोष ? तुम्हारे कारण तो देव और पितरों ने सदेह मेरा सत्कार किया भाई !

सुदास—[हाथ जोड़कर] कौशिक ! बोलिए ! बोलिए मुझे क्षमा किया।

दिवोदास—[आश्चर्य और साश्रु] क्या यह मेरा सुदास बोल रहा है ?

कौशिक—[सुदास के कंधे पर हाथ रखकर] पर जब मैंने अपराध समझा ही नहीं तो क्षमा काहे की ?

सुदास—तो कौशिक ! कौशिक ! मुझे भिक्षा दीजिए—तृप्तुओं का पुरोहितपद स्वीकार कीजिए। [दिवोदास से] पिताजी ! आज्ञा दीजिए।

[यह अकल्पित वचन सुनकर लोग स्तब्ध हो जाते हैं।]

अगस्त्य—[सहर्ष और भावपूर्ण होकर] ऐं !

लोपासुद्रा—[ऊपर आंखें उठाकर प्रार्थना करती हुई] धावा-पृथिवी के नाथ ! आपके सोचते ही आशा पूरी होने में कितनी देर लग सकती है ?

कौशिक—[पीछे हटकर, गहरे विचार में] क्या कहते हो सुदास ?

सुदास—[बहुत ही आग्रह के साथ] विश्वरथ ! तुम तो आज महर्षियों में भी श्रेष्ठ हो। तुम्हारे बिना तृप्तु क्या करेंगे ? वशिष्ठ द्वारा रिक्त किया हुआ वह स्थान दूसरा कौन सुशोभित कर सकता है ? पिताजी ! [दिवोदास के पैर पड़कर] मैं पैर पड़ता हूँ। मेरी इतनी याचना स्वीकार कीजिए।

दिवोदास—[अश्रुपूर्ण नेत्रों से] पुत्र ! देव ने तुझे आज सच-
सुच सद्बुद्धि प्रदान की है। पर मैं गुरुदेव को प्रतिष्ठित करना चाहता था।

सुदास—नहीं, नहीं। गुरुदेव महिम्नत राजा की सहायता के लिए
जा रहे हैं और मैं गुरुदेव के साथ जा रहा हूँ। [सब फिर स्तब्ध होते
हैं। विश्वरथ से] कौशिक ! तुम्हारा मध्याह्न उवलंत होकर चमके,
यही मेरी देव इन्द्र से प्रार्थना है।

अगस्त्य—[सुदास के कंधे पर हाथ रखकर] धन्य है
सुदास ! धन्य है ! देव तुम्हारी जिह्वा पर आ बसे हैं। देव ! देव !
[ऊँची आंखें करके, प्रार्थना करते हुए] हमारे सामने और हमारे
मध्य में शक्ति का वास हो। आज हमें वीरों की संघ-रूपी शक्ति मिली
है। वज्रधारी ! बल के ईश ! हम सब लोकों को जीतें। [विश्वरथ
गहरे विचार में हैं, उनसे] विश्वरथ ! विश्वामित्र ! क्या विचार
करते हो ? देव की आज्ञा हो चुकी है।

[सब चुप होकर टकटकी लगाकर विश्वरथ की ओर देखते
हैं। वह धीरे से हाथ जोड़कर मुख ऊँचा करते हैं। उनकी
आंखें आकाश की ओर देखती हैं। उनकी आंखों में आंसू हैं,
स्वर में कम्प है।]

विश्वरथ—देव ! पितृगण ! आपने आज्ञा दी। मैं शिरोधार्य करता
हूँ। मुझे ऋत से न विचलित होने देना।

[तत्काल परदा गिरता है। गिरने के पश्चात् 'विश्वामित्र
की जय', बाजे और जयघोष की ध्वनि थोड़ी देर तक सुनाई
देती है।]

R/ 061-778 / 50/0
/ No